

قبالة بخشش

مجموعہ
حمد و نعت

از

مداح الحبيب

مولانا جمیل الرحمن خان قادری
علیہ الرحمہ



Edited with the demo version of
Infix Pro PDF Editor

To remove this notice, visit:
www.iceni.com/unlock.htm

فہرست

صفحہ	عنوان	صفحہ	عنوان
85	خدا کے فضل سے ہم ہے سایہ غوث اعظم کا	3	حمد ہے اس ذات کو جس نے مسلمان کر دیا
97	مناجات در بارگاہ مرجع انام	5	قبول بندہ در کا سلام کر لینا
105	چودھویں کا چاند ہے روئے حبیب	7	ہے ذکر میرے لب پر ہر صبح وشام تیرا
108	عاشقو ورد کرو صل علی آج کی رات	12	دو عالم میں روشن ہے اکا تمہارا
112	کروں کیا حال دل اظہار یا غوث	19	خدا نے جس کے سر پر تاج رکھا اپنی رحمت کا
122	پردہ رخ انور سے جو اٹھا شب معراج	22	خداوند جہاں جب ہے پیارا تیری صورت کا
128	ذکر حضور پاک ہے میرے لیے غذائے روح	25	بیاں تم سے کروں کس واسطے میں اپنی حالت کا
129	روشن ہے دو عالم میں مہ روئے محمد ﷺ	29	وہ حسن ہے اے سید ابرار تمہارا
132	ہر شے میں ہے نور رخ تابان محمد ﷺ	35	خدا نے اس قدر اونچا کیا پایہ محمد کا
136	آنکھوں کا تارا نام محمد ﷺ	39	ہمارے دل کے آئینہ میں ہے نقشہ محمد کا
140	دل کہتا ہے ہر وقت صفت ان کی لکھا کر	42	کون ہے وہ جو لکھے رتبہ اعلیٰ ان کا
146	اس کو کب ہوگا گل و گلزار عزیز	46	جان و دل یا رب ہو قربان حبیب کبریا
147	رکھتا جو ہے غوث اعظم سے نیاز	50	کسی کا نہ کوئی جہاں یار ہوگا
149	مجھ کو پہنچا دے خدا احمد مختار کے پاس	52	بحمد اللہ عبد اللہ کا نور نظر آیا
151	جان و دل سے میری جاں تم پہ قرباں غوث پاک	56	شاہ کونین جلوہ نما ہو گیا
155	کیا لکھوں عز و علائے غوث پاک	63	افلاک سے اونچا ہے ایوان محمد کا
159	شکر تیرا ہو سکے کس طرح رحمن رسول	65	شاہا دو جہاں میں ہے شہرہ تیری رحمت کا
162	ایسی قدرت نے تیری صورت سنواری یا رسول اللہ	70	غیر ممکن ہے ثنائے مصطفیٰ
165	دل میں ہو میرے جائے محمد ﷺ	75	نام لیوا ترا کوچہ سے ترے شاد گیا
168	جا کے صبا تو کوئے محمد ﷺ	76	سلطان جہاں محبوب خدا تری شان وشوکت کیا کہنا
170	اے شہنشاہ مدینہ الصلوٰۃ والسلام	79	وہ ماہ عرب آج کعبہ میں چمکا
172	شہ عرش اعلیٰ سلام علیکم	82	کرتے ہیں جن و بشر ہر وقت چرچا غوث کا

صفحہ	عنوان	صفحہ	عنوان
255	کیا لکھوں میں بھلا رسول اللہ	173	ترے جد کی ہے بارہویں غوث اعظم
269	کر لو مقبول یا رسول اللہ	178	ہے دل کو تری جستجو حوث اعظم
274	بیاں ہو کس سے کمال محمد عربی	181	نہیں میرے اچھے عمل غوث الاعظم
277	بشر سے غیر ممکن ہے ثنا حضرت محمد کی	185	گل بوستان نبی غوث اعظم
280	ہمارے سر پہ ہے سایہ فگن رحمت محمد کی	191	تری مدح خواں ہر زباں غوث اعظم
285	آئینہ منفعل ترے جلوے کے سامنے	196	حق کے محبوب کی ہم مدح و ثنا کرتے ہیں
287	شہنشاہ زمانہ با ہزاراں کر و فر آئے	199	اے شکیب جان مضطر رحمۃ للعالمین
292	پہنچو اگر میں روضہ انور کے سامنے	201	میرے مولیٰ میرے سرور حمۃ للعالمین
295	دو عالم گونجتے ہیں نعرۃ اللہ اکبر سے	208	امنگیں جوش پر آئیں ارادے گدگداتے ہیں
298	جو صدق دل سے تمہارا غلام ہو جائے	211	ہوا ہے جلوہ نما وہ نگار آنکھوں میں
300	عمل سب سے بڑا طاعت حبیب کبریا کی ہے	214	ہم رسول مدنی کو نہ خدا جانتے ہیں
303	مچی ہے دھوم تحمید و ثنا کی	218	قمر کے دو کیے انگلی سے طاقت اس کو کہتے ہیں
310	آؤ محفل میں غلامان رسول عربی	222	خدا کے پیارے نبی رؤف بھی ہیں رحیم بھی ہیں
314	عزت عرش و فلک پائے رسول عربی	224	یہ وہ محفل ہے جس میں احمد مختار آتے ہیں
317	یا خدا ہر دم نگہ میں ان کا کاشانہ رہے	227	نہ میں باغی نہ منکر نہ نیکو کار میں
320	یہ دل عرش اعظم بنا چاہتا ہے	229	کیے کون و مکاں روشن تری تنویر پہ قرباں
324	دست قدرت نے عجب صورت بنائی آپ کی	231	عالم میں کیا ہے جس کی تجھ کو خبر نہیں
326	حبیب خدا عرش پر جانے والے	234	یا رسول اللہ آکر دیکھ لو
332	کس ممکن ہے صفت حضرت رسول اللہ کی	236	ہر جگہ ہے جلوہ گستر دیکھ لو
338	یا نبی لب پہ آہ و زاری ہے	239	باغ دو عالم دم سے تمہارے ہے گلزار رسول اللہ
342	محمد مصطفیٰ جب حشر میں تشریف لائیں گے	241	تمہیں نے کیا ہم کو مسلمان یا رسول اللہ
345	ہے کونین کے سر پہ رحمت نبی کی	245	ترے دربار کے جبریل درباں یا سول اللہ
352	نہ چھڑو ذکر جنت اب مدینہ یاد آیا ہے	248	کیوں کر نہ ہو مکہ سے سوا شان مدینہ
355	مدینہ بلا اے رہنے والے سبز گنبد کے	252	یا رب مرے دل میں ہے تمنائے مدینہ

صفحہ	عنوان	صفحہ	عنوان
432	بندۂ حق عمر نہ کھو لہو میں	360	اے دل تو درودوں کی اوول تو سجا ڈالی
433	اے جمیل قادری ہوشیار ہو ہوشیار ہو	362	جو داغ عشق شہ دیں ہیں دل پہ کھائے ہوئے
434	اے آہ حبیب صاحب قبر	367	احمد کی رضا، خالق عالم کی رضا ہے
435	ساتویں ماہ محرم کو ہوئے رخصت حبیب	370	مچی ہے دھوم پیمبر کی آمد آمد ہے
435	گیا میں قبر میں اک روز اپنے بھائی کی	372	نبی آج پیدا ہوا چاہتا ہے
436	حاج علیم محی شد از عالم دنیا رخصت	375	مومنو وقت ادب ہے
437	میرے استاد معظم کا چھپا مجموعہ	386	بس قلب وہ آباد ہے جس میں تمہاری یاد ہے
438	میرے استاد کا چھپا وہ کلام	388	رضائے غوث احمد کی رضا ہے
438	شکر خدائے بزرگ و برتر	395	آبروئے مومنوں احمد رضا خاں قادری
439	شکر خدا کا کلام استاد چھپ گیا وہ	402	طبیعت آج کیوں ایسی رسا ہے
440	مدحت سرور دیں میرے محبت نے لکھی	406	نہ کیوں کر مدینے پہ مکہ ہو قرباں
440	یہ گلدستہ نعت کیا چھپا ہے	413	مومنوں ہے رحمت حق کا درود
441	میرے استاد معظم کا کلام		رباعیات
442	(قطعہ) ادھر یہ واصف حضرت سے کہ رہی ہے اجل	424	ہیں مظہر ذات حق رسول اکرم
		425	عالم کا انھیں خدا نے سلطان کیا
		425	یا مرے دل میں عشق اپنا دے
		426	سرکار کا فیض زیر و بالا دیکھا
		426	شاہا تری رحمت کا اشارہ ہو جائے
		426	بتلا دے کوئی نبی کا دیکھا سایہ
		427	کیوں حشر سے در جائے گدایان نبی
		427	ہیں کعبۂ کونین رسول الثقلین
			تواریخ
		428	کیوں حشر میں بگڑی ہوئی حالت ہوگی
		429	مرشد برحق شہ احمد رضا
		430	پیر و مرشد مرے جناب رضا

قبالة بخشش

بِسْمِ اللّٰهِ الرَّحْمٰنِ الرَّحِیْمِ



حمد ہے اس ذات کو جس نے مسلمانا کر دیا
 عشق سلطان جہاں سینے میں پنہاں کر دیا
 جلوۂ زیبا نے آئینہ کو حیراں کر دیا
 مہر و مہ کو ان کے تلوؤں نے پشیمان کر دیا
 اے شہ لولاک تیری آفرینش کے لیے
 حق نے لفظ کن سے پیدا ساز و ساماں کر دیا
 کیا کشش تھی سرور عالم کے حسن پاک میں
 سیکڑوں کفار کو دم میں مسلمانا کر دیا

ہو گئی۔ کافورِ ظلمتِ دل منور ہو گئے
 جس طرف بھی اس نے اپنا روئے تاباں کر دیا
 نعمت کو نین دے کر ان کے دستِ پاک میں
 دونوں عالم کو خدا نے ان کا مہماں کر دیا
 یاد فرما کر قسمِ حق نے زمینِ پاک کی
 خاک نعلِ مصطفیٰ کو تاجِ شاہاں کر دیا
 دور ہی سے سبز گنبد کی جھلک کو دیکھ کر
 عاشقوں نے ٹکڑے ٹکڑے جیب و داماں کر دیا
 اس عرب کے چاند کا جلوہ مجھے درکار ہے
 جس نے ہر ذرہ کو اپنے ماہِ تاباں کر دیا
 سیکڑوں مردہ دلوں کو نورِ ایماں بخش کر
 زندہ جاوید اے عیسیٰ دوراں کر دیا

گر یہ وزاری نے راتوں کو تری ابر کرم
 مثل گل صبح قیامت ہم کو خنداں کر دیا
 یا رسول اللہ ^{عزنی} وقت ہے امداد کا
 نفس کافر نے مجھے بید پریشاں کر دیا
 تیری نصرت ایسے نازک وقت میں حامی رہی
 نجدیوں نے یا نبی لاکھوں کو شیطان کر دیا
 ہے جمیل قادری یہ فضل اللہ و رسول
 تیرا مرشد حضرت احمد رضا خاں کر دیا

□□□


— ❦ —

قبول بندہ در کا سلام کر لینا
 سگانِ طیبہ میں تحریر نام کر لینا

مرے گناہوں کے دفتر کھلیں جو پیش خدا
 حضور اس گھڑی تم لطف عام کر لینا
 جو چاہتے ہو کہ ہو سرد آتش دوزخ
 دلوں پہ نقش محمد کا نام کر لینا
 ملا ہے خوب ہی نسخہ گناہگاروں کو
 تمہارے نام سے دوزخ حرام کر لینا
 تمہارے حسن میں رکھ کر کشش کہا حق نے
 کہ دشمنوں کو دکھا کر غلام کر لینا
 یہ ہے حضور ہی کا مرتبہ شب معراج
 بغیر واسطہ رب سے کلام کر لینا
 حبیب عرش سے بھی پار جا کے رب سے ملے
 کلیم کو تھا میسر کلام کر لینا

خدا نے کہہ دیا محبوب سے کہ محشر میں
گناہگاروں کا تم انتظام کر لینا
ہے نزع و قبر و قیامت کا خوف اگر تم کو
تو ورد نامِ نبی صبح و شام کر لینا
مدینے جاتے ہیں زائر تو ان سے کہتا ہوں
مری طرف سے بھی عرض اک سلام کر لینا
جمیل قادری اٹھو جو عزم طیبہ ہے
چلو یہ عمر وہیں پر تمام کر لینا

□□□



ہے ذکر میرے لب پر ہر صبح و شام تیرا
میں کیا ہوں ساری خلقت لیتی ہے نام تیرا

ہر چیز کا تو ناظر اور ہر مکاں میں حاضر
 ظاہر میں ہے اگرچہ طیبہ مقام تیرا
 ہر آنکھ دیکھتی ہے تیرے ہی رُخ کا جلوہ
 ہر کان سن رہا ہے پیارے کلام تیرا
 تو نائب خدا ہے محبوب کبریا ہے
 ہے ملک میں خدا کے جاری نظام تیرا
 مالک تجھے بنایا مخلوق کا خدا نے
 اس واسطے لکھا ہے ہر شے پہ نام تیرا
 تیرے خدا نے تجھ کو قدرت ہر اک عطا کی
 اک معجزہ ہے پیارے یحییٰ العظام تیرا
 بٹتا ہے دو جہاں میں تیرے ہی گھر سے باڑا
 لینا ہے سب کا شیوہ دینا ہے کام تیرا

اے لمبے لمبے ہاتھوں سے بھیک دینے والے
 مجھ کو بھی کوئی ٹکڑا ہے جو د و عام تیرا
 اے پیاری پیاری زلفوں والے نظر ادھر بھی
 مدت سے تک رہا ہے تجھ کو غلام تیرا
 اے مجرموں کو اپنے دامن میں لینے والے
 سب آسرا تکیں گے روز قیام تیرا
 نورانی جالیوں میں تشریف رکھنے والے
 تڑپا کرے کہاں تک ہندی غلام تیرا
 فریاد سننے والے اللہ شاد کر دے
 بیکس تڑپ رہا ہے لے لے کے نام تیرا
 کیا خوب ہو جو مجھ سے آ کر صبا یہ کہہ دے
 پہنچا دیا ہے میں نے شہ کو سلام تیرا

دست عطا میں تیرے رحمت کی کنجیاں ہیں
 بٹتا ہے سب کو صدقہ ہر صبح و شام تیرا
 انس و ملک کو کیا ہو معلوم تیری رفعت
 فہم و قیاس سے ہے باہر مقام تیرا
 چوتھے فلک پہ عیسیٰ اور طور پر تھے موسیٰ
 کرسی و عرش سے ہے بالا مقام تیرا
 تو پیشوا ہے سب کا سب مقتدی ہیں تیرے
 اقصیٰ میں کیسے بنتا کوئی امام تیرا
 رستہ ہے عرش و کرسی اور لامکاں مکاں ہے
 مکہ ہے تیرا مولد طیبہ مقام تیرا
 دشمن ترا اسی دم محبوب ہو خدا کا
 گر صدق دل سے کہہ دے میں ہوں غلام تیرا

یا شاہ تیرا منکر مردود ایزدی ہے
 وہ ہے خدا کا بندہ جو ہے غلام تیرا
 دشمن گھٹائیں جتنی عزت بڑھے گی اتنی
 منظور ہے خدا کو یہ احترام تیرا
 راتوں کو روتے روتے دریا بہائے تو نے
 بخشش کو عاصیوں کی یہ اہتمام تیرا
 جب قبر میں فرشتے پوچھیں کہ ہے تو کس کا
 نکلے مری زباں سے یا شاہ نام تیرا
 دشوار گو بہت ہے راہِ صراط لیکن
 اک پل میں طے کریں گے ہم لیکے نام تیرا
 وہ دن خدا دکھائے تجھ کو جمیل رضوی
 ہو جائے ان کے در پر قصہ تمام تیرا



دو عالم میں روشن ہے اکا تمہارا
 ہوا لا مکاں تک اُجالا تمہارا
 نہ کیوں گائے بلبل ترانہ تمہارا
 کہ پاتی ہے ہر گل میں جلوہ تمہارا
 زمیں والے کیا جانیں رتبہ تمہارا
 ہے اونچا فلک سے پھریرا تمہارا
 پڑھا بے زبانوں نے کلمہ تمہارا
 ہے سنگ و شجر میں بھی چرچا تمہارا
 چھڑائے گا غم سے اشارہ تمہارا
 اتارے گا پل سے سہارا تمہارا



تمہیں ہو جوابِ سوالاتِ محشر
 تمہیں کو پکارے گا بندہ تمہارا
 فترضیٰ کی یہ پیاری پیاری صدا ہے
 کہ ہوگا قیامت میں چاہا تمہارا
 مرے پاس بخشش کی مہری سند ہے
 یہ کہتا ہے خطِ شفیعاً تمہارا
 پھریں کس لیے تشنہ کا مانِ محشر
 ہے لبریزِ رحمت کا دریا تمہارا
 بہت خوش ہیں عشاق جب سے سنا ہے
 قیامت میں ہوگا نظارا تمہارا
 نہیں ہے اگر زہد و طاعت تو کیا غم
 وسیلہ تو لایا ہوں مولیٰ تمہارا

ہو تم حاکم و فاتح بابِ رحمت
 کہ ہے وصف اِنَّا فَتَحْنَا تَمَهَارَا
 عمل پوچھے جاتے ہیں سرکار آؤ
 کہیں ڈر نہ جائے نکما تمہارا
 جو انبارِ عصیاں ہیں سر پر تو کیا غم
 بہا دے گا اک دم میں اہلا تمہارا
 گداؤں کی ہے بھیڑ جب سے سنا ہے
 کہ بابِ اجابت ہوا وا تمہارا
 صدا دیتے آتے ہیں منگتا ہزاروں
 کہ داتا رے بول بالا تمہارا
 کوئی بھیج دو ابر رحمت کا ٹکڑا
 کہ ہم پر برس جائے جھالا تمہارا

عرب والے پھیرا ہماری طرف بھی
 ہے ہر سمت رحمت کا دورا تمہارا
 اسی وقت دھل جائیں عصیاں کے دفتر
 شہا جس پہ پڑ جائے چھینٹا تمہارا
 خدا نے بہت آستانے بنائے
 مگر اصل ہے آستانہ تمہارا
 مطالب کا قبلہ ہے گر سبز گنبد
 مقاصد کا کعبہ ہے روضہ تمہارا
 یہ ہے داب شاہی کہ رب العلامی نے
 دلایا ملائک سے پہرہ تمہارا
 سوائے درِ پاک کے میرے آقا
 بتاؤ کہاں جائے منگتا تمہارا

مرے تن میں جب تک رہے سانس باقی

رٹے جاؤں ہر وقت کلمہ تمہارا

نہ بچتے عذابوں سے دنیا میں منکر

جو ان کو نہ ملتا وسیلہ تمہارا

کھدا ہے مرے دل کی انگشتی پر

وہ نامِ خدا نامِ والا تمہارا

نکیرین کیا مجھ سے سختی کریں گے

ہے آئینہ دل میں نقشہ تمہارا

خدایا نکیرین مجھ سے یہ پوچھیں

کہ پہنچا دیں طیبہ کو لاشہ تمہارا

تڑپ کر بصد شوق ان سے کہوں میں

میں بیحد ہی ممنون ہوں گا تمہارا

دعا ہے کہ جب وقت ہو جاں کنی کا
 ہو دل میں احد لب پہ کلمہ تمہارا
 خدا نے حیاتِ ابد اس کو بخشی
 اگر مر گیا کوئی شیدا تمہارا
 دعا ہے کہ جب قبر میں مجھ کو رکھیں
 مدینہ سے اٹھ جائے پردہ تمہارا
 سوالِ نکیرین پر میں حد میں
 دکھا دوں گا مولیٰ یہ طغریٰ تمہارا
 دم نزع و قبر روز قیامت
 غرض ہر جگہ ہے سہارا تمہارا
 گرے سارے منکر جہنم میں پل سے
 نہ پھسلا کوئی نام لیوا تمہارا

نہ حوروں کا طالب نہ کچھ فکر جنت
 دکھادے خدا مجھ کو صحرا تمہارا
 عجب نکبت جانفزا ہے تمہاری
 کوئی راہ بھٹکا نہ جو یا تمہارا
 اسی سے ہوئے عنبر و مشک مشتق
 ہے خوشبو کا مصدر پسینہ تمہارا
 جلیں منکرانِ قیام و ولادت
 رہے گا یہ چرچا ہمیشہ تمہارا
 سنو منکرانِ قیام و محافل
 عجب رنگ پر ہے عقیدہ تمہارا
 بتاتے ہو شرک اور ہوتے جو شامل
 یہ ہے بے حیائی کا آنا تمہارا

جمیل اب تو خوش ہوندا آرہی ہے
 کہ مقبول ہے یہ قصیدہ تمہارا

□□□

—•••••—

خدا نے جس کے سر پر تاج رکھا اپنی رحمت کا
 درود اس پر ہو وہ حاکم بنا ملک رسالت کا
 وہ ماحی کفر و ظلمت شرک و بدعات و ضلالت کا
 وہ حافظ اپنی ملت کا وہ ناصر اپنی امت کا
 مداوا کیسے فرمائے کوئی بیمار فرقت کا
 کہ دیدارِ نبی مرہم ہے اس دل کی جراحت کا
 اثر کیا ہو سکے گا مہر محشر کی حرارت کا
 ہمارے سر پہ ہوگا شامیانہ ان کی رحمت کا

کبھی دیدار حق ہوگا کبھی نظارہ حضرت کا
 ہمیں ہنگامہ عیدین ہوگا دن قیامت کا
 نہ کیوں ہو آشکارا تیرا جلوہ ذرے ذرے میں
 شہنشاہ مدینہ تو ہے پرتو نور وحدت کا
 دمِ آخر سر بالیں خرامِ ناز فرماؤ
 خدا را حال دیکھو بتلائے دردِ فرقت کا
 دمِ آخر سر بالیں یہ فرماتے ہوئے آؤ
 نہ گھبرا خوفِ مرقد سے نہ کر کھٹکا قیامت کا
 ہمیں بھی ساتھ لے لو قافلہ والو ذرا ٹھہرو
 بہت مدت سے ارماں ہے مدینہ کی زیارت کا
 مری آنکھیں مدینے کی زیارت کو ترستی ہیں
 چمک جائے الہی اب تو تارا میری قسمت کا

قسم حق کی وہ دن عیدین سے بڑھکر میں سمجھوں گا
 نظر آئے گا جس دن سبز گنبد ان کی تربت کا
 میں سمجھوں گا مری کشت تمنا میں بہار آئی
 نظر آئے گا جس دن سبز گنبد ان کی تربت کا
 کلی کھل جائے گی دل کی جگر ہو جائے گا ٹھنڈا
 نظر آئے گا جس دن سبز گنبد ان کی تربت کا
 میں سمجھوں گا ہوا جنت میں داخل موت سے پہلے
 نظر آئے گا جس دن سبز گنبد ان کی تربت کا
 دکھاوے فیض استاد حسن حضار محفل کو
 جمیل قادری پھر ہو بیاں پر لطف مدحت کا



خداوند جہاں جب خود ہے پیارا تیری صورت کا
 تو عالم کیوں نہ ہو بندہ ترے حسن و ملاحت کا
 شرف حاصل ہوا سرکار تم سے جس کو بیعت کا
 اسے مژدہ ملا حق سے دخول قصر جنت کا
 جو خالی ہاتھ آتے ہیں مرادیں لیکے جاتے ہیں
 تمہارے در پہ اک میلہ لگا ہے اہل حاجت کا
 جو ہاتھ اٹھا ہوا ہے ساری خلقت کا تری جانب
 بتاتا ہے کہ تو قاسم ہے رب کی جملہ نعمت کا
 زمیں سے عرش تک گونجے دو عالم پڑ گئی ہلچل
 بجا کعبہ میں نثارہ جو سلطان رسالت کا
 کہیں صحرا میں موج آئی کہیں دریا میں گرد اٹھی
 کہیں بت ہو گئے اوندھے عجب عالم تھا شوکت کا

بتوں کو پوجنے والے بنے دم میں خدا والے
 زبانِ پاک سے جس دم سنا دعویٰ نبوت کا
 خدا کے نام کو پھیلا دیا سارے زمانے میں
 مچا تھا شور دنیا میں بہت شرک و ضلالت کا
 وہ اپنی روشنی سے جگمگا دیتا ہے دنیا کو
 قمر پر ایک پر تو پڑ گیا تھا ان کی طلعت کا
 تو وہ پیارا خدا کا ہے کہ پیارے تیرے صدقہ میں
 ہو اسب امتوں سے فضل بڑھ کر تیری امت کا
 اسی امید پر ہے زندگی عشاقِ حضرت کی
 کبھی تو عمر میں ہوگا نظارہ ان کی تربت کا
 مرادل ہے مدینہ میں مدینہ میرے دل میں ہے
 کھینچا سینہ میں ہے نقشہ حبیبِ حق کی تربت کا

کرے گر استغاثہ آپ کے در پر نہ یہ بندہ
 تو پھر کس کو سنائے جا کے افسانہ مصیبت کا
 تمہارے گیسوئے مشکیں کی کچھ ایسی گھٹا چھائے
 برس جائے خدا را ہم پہ جھالا ابر رحمت کا
 یہ بے کھٹکے گنہگاروں کا داخل خلد میں ہونا
 کرشمہ ہے رسول اللہ کی چشم کرامت کا
 گنہگارو چلو دوڑو کہ وقت آیا شفاعت کا
 وہ کھولا نائبِ رحمن نے دروازہ جنت کا
 اشارے سے قمر کے دو کئے سورج کو لوٹایا
 زمیں سے آسماں تک شور ہے مولیٰ کی طاقت کا
 تعالیٰ اللہ بحکم حق فرشتے چرخ سے آ کر
 تماشا دیکھتے تھے جنگ میں مولیٰ کی طاقت کا

وہ ہے زور ید اللہی کہ ہمسردونوں عالم میں
 نہ کوئی ان کی قوت کا نہ کوئی ان کی طاقت کا
 رہے گا روز افزوں آپ کا شہرہ قیامت میں
 بلاغت کا فصاحت کا شجاعت کا سخاوت کا
 غزل اک اور بھی پڑھ اے جمیل قادری رضوی
 کہ تجھ پر فیض ہے احمد رضا پیر طریقت کا



بیاں تم سے کروں کس واسطے میں اپنی حالت کا
 کہ جب تم پر عیاں ہے حال ہر دم ساری خلقت کا
 خدائی بھر کے مالک ہو خدائی تم سے باہر ہے
 نہ کوئی ہے نہ ہوگا حشر تک تم سی حکومت کا

نہ کیوں شاہ و گدا پھیلائیں جھولی آستانے پر
 کہ رکھا حق نے تیرے سر پہ تاج اپنی کرامت کا
 تو وہ ہے ظل حق نور مجسم پر تو قدرت
 پسند آیا ترے صانع کو نقشہ تیری صورت کا
 مرے والی ترے صدقہ میں ہم سے نابکاروں کو
 لقب قرآن میں پایا خدا سے خیر اُمت کا
 انھیں کیا خوف ہو عقوبتی کا اور کیا فکر دنیا کی
 جمائے بیٹھے ہیں جو دل پہ نقشہ تیری صورت کا
 شرف بخشا انھیں مولیٰ تعالیٰ نے ملائک پر
 صلہ پایا یہ جبریل امیں نے تیری خدمت کا
 مدینے میں ہزاروں جنتیں ان کو نظر آئیں
 نظارہ کرتی لیں اکبار رضواں میری جنت کا

رجا و یاس و امید و تمنا دل کے اندر ہیں
 مرا سینہ نہیں گویا کہ گنجینہ ہے حسرت کا
 نہ عابد ہیں نہ زاہد ہیں مگر ہم تیرے بندے ہیں
 سہارا ہے ہمیں تیری حمایت کا شفاعت کا
 رسول اللہ کا جو ہو گیا رب ہو گیا اس کا
 فقط ذات مقدس ہے وسیلہ حق کی قربت کا
 بلندی فلک کا جب کبھی مجھ کو خیال آیا
 کھچا نقشہ مری آنکھوں میں روضہ کی زیارت کا
 بجز دیدار جاسکتی ہے کیوں کر تشنگی اس کی
 جو پیاسا ہے مرے مولیٰ تری رویت کے شربت کا
 وہ گیسوئے مبارک کیوں نہ جانِ مشک و عنبر ہوں
 کہ جن کے واسطے شانہ بنا ہے دستِ قدرت کا

عبث ہے اس کو اہل بیت سے دعویٰ محبت کا
 جو منکر ہو گیا صدیق اکبر کی خلافت کا
 منافق جس قدر چاہیں کریں کوشش گھٹانے کی
 قیامت تک رہے گا بول بالا اہل سنت کا
 ابو جہل لعین، عالم ہے جس کے کفر پر شاہد
 تعجب کیا اگر دشمن تھا وہ شان رسالت کا
 وہابی کلمہ پڑھ کر کرتے ہیں توہین مولیٰ کی
 بروز حشر لے کر آئیں گے تمغہ عداوت کا
 وہابی تخم ابو جہل لعین کا ایک پودا ہے
 ثمر لاتا ہے محبوب الہی کی عداوت کا
 علوم غیب کا منکر تری تنقیص کا جو یاں
 وہابی بن گیا پتلا ضلالت کا خباثت کا

جمیل قادری کی یا نبی اتنی تمنا ہے
چھپالے روز محشر اس کو دامن تیری رحمت کا



وہ حسن ہے اے سید ابرار تمہارا
اللہ بھی ہے طالب دیدار تمہارا
محبوب ہو تم خالق کل مالک کل کے
کیوں خلق پہ قبضہ نہ ہو سرکار تمہارا
کیوں دید کے مشتاق نہ ہوں حضرت یوسف
اللہ کا دیدار ہے دیدار تمہارا
اللہ نے بنایا تمہیں کونین کا حاکم
اور رکھا لقب احمد مختار تمہارا

بگڑے ہوئے سب کام سنبھل جائیں اسی دم
 دل سے کوئی گر نام لے اک بار تمہارا
 امت کے ہو تم حامی و غم خوار، طرفدار
 اللہ تعالیٰ سے طرفدار تمہارا
 تم اول و آخر ہو تمہیں باطن و ظاہر
 رب کرتا ہے یہ مرتبہ اظہار تمہارا
 کیا جائے ما اوحیٰ میں کیا راز ہیں مخفی
 تم جانتے ہو یا وہی ستار تمہارا
 تم پیارے نبی نور جلی سر خفی ہو
 اللہ تعالیٰ ہے خبردار تمہارا
 سر ہے وہی سر جس میں ترا دھیان ہے ہر دم
 اور دل ہے وہی جو ہے طلبگار تمہارا

جس کو مرض عشق نہیں ہے وہی بیمار
 اچھا تو وہی ہے جو ہے بیمار تمہارا
 ہر وقت ترقی پہ رہے دردِ محبت
 چنگا نہ ہو مولیٰ کبھی بیمار تمہارا
 دل میں نہیں کچھ اس کے سوا اور تمنا
 اللہ دکھادے ہمیں دربار تمہارا
 یہ ارض و سما خوان ہیں مہمان زمانہ
 سرکار نہیں کون نمک خوار تمہارا
 ہر دم ہے تمہیں اپنے غلاموں پہ عنایت
 دن رات کا یہ کار ہے سرکار تمہارا
 بے مانگے عطا کرتے ہیں من مانی مرادیں
 دینا ہی غلاموں کو ہے کردار تمہارا

کیوں عرض کروں مجھ کو ہے اس چیز کی حاجت
 کیا چاہتا ہے یہ دلِ بیمار تمہارا
 بایں پہ چلے آؤ دمِ نزعِ خدا را
 دم توڑتا ہے ہجر میں بیمار تمہارا
 لاشے کو کریں دفنِ مدینہ میں فرشتے
 مرجائے اگر ہند میں بیمار تمہارا
 پرواز کرے جسم سے جب روح تو دل میں
 اللہ ہو اور لب پہ ہو اقرار تمہارا
 امت بھی تمہاری ہوئی اللہ کو پیاری
 اللہ سے وہ پیار ہے سرکار تمہارا
 اٹھ جائے مدینہ سے لحد کا مری پردہ
 میں دیکھ لوں وہ چاند سا رخسار تمہارا

دن رات جو کرتے ہیں خطاؤں پہ خطائیں
 بخشش کے لیے ان کی ہے اصرار تمہارا
 اللہ نے وعدہ یہ کیا ہے شب معراج
 دوزخ میں رہے گا نہ گنہگار تمہارا
 جب تم کو بلایا شب معراج خدا نے
 جبریل بنا غاشیہ بردار تمہارا
 بندوں کو کسی وقت بھی دل سے نہ بھلایا
 ہے امت عاصی پہ عجب پیار تمہارا
 کیوں عاصیو غم سے ہے دل افکار تمہارا
 غم خوار تمہارا ہے وہ دلدار تمہارا
 لو آیا وہ حامی وہ مددگار تمہارا
 بیڑا ہوا اے اہل سنن پار تمہارا

اے عاصیو تم اپنے گناہوں سے یہ کہہ دو
 سرکارِ مدینہ ہے خریدار تمہارا
 میدانِ قیامت میں بجز ذاتِ مقدس
 اے عاصیو ہے کون خریدار تمہارا
 گھبرائے گنہگار تو رحمت نے پکارا
 اے عاصیو آپہنچا مددگار تمہارا
 اعمال نہ کچھ پوچھنا رحمت کے مقابل
 جس وقت جمے حشر میں دربار تمہارا
 دنیا میں قیامت میں سر پل پہ لحد میں
 دامن نہ چھٹے ہاتھ سے سرکار تمہارا
 اے کاش ملائک سر محشر کہیں مجھ سے
 لو دھل گیا سب جرموں کا طومار تمہارا

اعدا کو جلانے کے لیے نارِ حسد میں
 ہم ذکر کئے جائیں گے سرکار تمہارا
 توحید پہ مرتے ہیں مگر اس سے ہیں غافل
 اللہ کا انکار ہے انکار تمہارا
 توہین کو توحید سمجھتے ہیں وہابی
 سمجھے انھیں رب واحد قہار تمہارا
 بلبل ہے جمیل رضوی اے گل وحدت
 مل جائے اسے رہنے کو گلزار تمہارا

□□□



خدا نے اس قدر اونچا کیا پایہ محمد کا
 نہ پہچانا کسی نے آج تک رتبہ محمد کا

بحکم حق اترتے ہیں فرشتے خاص رحمت کے
 کیا کرتے ہیں جب اہل سنن چرچا محمد کا
 تعجب کیا اگر انساں گزارے عمر مدحت میں
 ثنا خواں ہے دو عالم میں ہر اک ذرہ محمد کا
 سیہ کاروں کی کیا گنتی کہ درگاہ الہی میں
 وسیلہ ڈھونڈتے ہیں حضرت موسیٰ محمد کا
 عدیم المثل ولا ثانی ہے وہ ذات مبارک یوں
 بنایا ہی نہیں اللہ نے سایہ محمد کا
 بڑھی جب ظلمت کفر و ضلالت بزم دنیا میں
 تو روشن کر دیا اللہ نے اکا محمد کا
 کسی تیراک کو اس کا کنار امل نہیں سکتا
 کہ جاری بحر وحدت سے ہوا چشمہ محمد کا

شہنشاہ مدینہ بادشاہ ہفت کشور ہے
 ہوا اللہ کی ہر شے پہ ہے قبضہ محمد کا
 تصدق ایسی رفعت پر کہ برسوں قبل دنیا میں
 سناتے آئے مژدہ حضرت عیسیٰ محمد کا
 نرالی پیاری پیاری روشنی ہے شمع باری میں
 کہ ہے سارا زمانہ دل سے پروانہ محمد کا
 مدینہ کے مقدر عرش کی تقدیر پر قرباں
 کہاں قسمت کہ اس دل میں ہو کا شانہ محمد کا
 رفعا کا رکھا ہے تاج سر پر حق تعالیٰ نے
 پھریرا عرش اعظم پر اڑا کس کا محمد کا
 نہ کیونکر مشک و عنبر مست ہوں گیسو کی خوشبو سے
 کہ حق کا دست قدرت ہو گیا شانہ محمد کا

اَلَمْ نَشْرَحْ لَكَ صَدْرَكَ سے یوں آواز آتی ہے
 کشادہ کر دیا اللہ نے سینہ محمد کا
 بصیرت حق نے دی ہے جنکی آنکھوں کو وہ کہتے ہیں
 ہے روشن مہر و مہ سے بڑھ کے ہر ذرہ محمد کا
 خرابی آنکھ کی ہے گرنہ دیکھے ان کے جلوے کو
 کہ عالم میں کسی سے بھی نہیں پر وہ محمد کا
 بلا وصل نبی وصل الہی غیر ممکن ہے
 خدا کے گھر پہنچنے کو ہے دروازہ محمد کا
 گنہگاروں کی اس سے مشکلیں آسان ہوتی ہیں
 نہ کیونکر سب سے بڑھ کر نام ہو پیارا محمد کا
 نہیں ہے جو غلام مصطفیٰ، بندہ ہے شیطان کا
 وہی ہے بندۂ حق جو ہوا بندہ محمد کا

جمیل قادری ایسی سنا رنگیں غزل کوئی
کہ بخود ہو یہاں ہر ایک مستانہ محمد کا



ہمارے دل کے آئینہ میں ہے نقشہ محمد کا
ہماری آنکھ کی پتلی میں ہے جلوہ محمد کا
خس و خاشاک سے بدتر ہے بیگانہ محمد کا
اسے ہوشیار سمجھو جو ہے دیوانہ محمد کا
تمہارے ہی لیے تھا اے گنہگارو سیہ کارو
وہ شب بھر جاگنا اور رات بھر رونا محمد کا
جگر ہوتا ہے ٹکڑے ٹکڑے جس دم یاد آتا ہے
وہ شب بھر جاگنا اور رات بھر رونا محمد کا

غلامانِ محمد کے سروں سے بارِ عصیاں کو
 اڑالے جائے گا اک آن میں جھونکا محمد کا
 سیہ ہیں نامہٴ اعمال اپنے گرچہ اے زاہد
 مگر کافی ہے دُھلنے کے لیے چھینٹا محمد کا
 ندا ہوگی یہ محشر میں گنہگارو نہ گھبراؤ
 وہ دیکھو ابر رحمت جھوم کر اٹھا محمد کا
 اگرچہ عابدوں کے پاس سامانِ عبادت ہے
 گنہگاروں کو کافی ہے فقط ایما محمد کا
 لحد کا خوف کیوں ہو، روزِ محشر کا ہو کیا کھٹکا
 لیے جاتا ہوں دل پر لکھ کے میں ظفرِ احمد کا
 خدا کے سامنے پیشی ہوئی جس دم تو کہہ دوں گا
 براہوں یا بھلا لیکن ہوں میں بندہ محمد کا

تعجب کیا اگر منہ پھیر لے جنت سے شیدائی
 کہ ہے رشک بہارِ خلد ہر کوچہ محمد کا
 کوئی جائیگا دوزخ کو کوئی جنت میں پہنچے گا
 مدینے کی طرف دوڑے گا دیوانہ محمد کا
 الہی اس تن خاکی میں جب تک جان باقی ہے
 رہے دل میں احد اور وردِ لب کلمہ محمد کا
 نکالیں روح تن سے قابض الارواح جب آ کر
 خدایا وردِ لب اس وقت ہو کلمہ محمد کا
 هُوَ الْمُعْطٰی وَاِنِّیْ قَاسِمٌ سے صاف ظاہر ہے
 بٹے گا حشر تک کونین میں باڑا محمد کا
 نہیں موقوف کچھ ان کی عطا اس ایک عالم پر
 ملے گا حشر میں بھی دیکھنا صدقہ محمد کا

جمیل قادری مشکل ہے مدحت ختم کر اس پر
 کہ حق کے بعد بالاسب سے ہے رتبہ محمد کا
 میں ہوں بندہ رضا کا اور رضا احمد کے بندے ہیں
 جمیل قادری میں یوں ہوا بندہ محمد کا



کون ہے وہ جو لکھے رتبہ اعلیٰ ان کا
 وصف جب خود ہی کرے چاہنے والا ان کا
 کیوں دل افروز نہ ہو جلوہ زیبا ان کا
 دونوں عالم میں چمکتا ہے تجلی ان کا
 نعمتوں کا ہے خزانہ درِ والا ان کا
 دونوں عالم میں بٹا کرتا ہے باڑا ان کا

ایک عالم ہی نہیں والہ و شیدا ان کا
 سے خداوند جہاں چاہنے والا ان کا
 تشنگی دل کی بجھا دیتا ہے چھینٹا ان کا
 خوانِ افضال پہ مہماں ہے زمانہ ان کا
 سر بسر نور خدا ہے قد بالا ان کا
 نور بھر دیتا ہے آنکھوں میں اجالا ان کا
 ملک و جن و بشر پڑھتے ہیں کلمہ ان کا
 جانور سنگ و شجر کرتے ہیں چرچا ان کا
 کون سی شے ہے وہ جس پر نہیں قبضہ ان کا
 کعبہ و ارض و سما عرش معلیٰ ان کا
 زندگی پاتا ہے کونین میں مردہ ان کا
 دم بھرا کرتے ہیں ہر وقت مسیحا ان کا

حشر میں پل سے اتارے گا سہارا ان کا
 بیڑیاں کٹنے کو کافی ہے اشارہ ان کا
 مجھ سا عاصی نہ سہی کوئی مگر اے زاہد
 جنسا شافع نہیں ہے مجھ کو وسیلہ ان کا
 ذکر سے ٹیک لگی دل کو خدا یاد آیا
 فکر سے ہو گیا آنکھوں کو نظارا ان کا
 بھیک لینے کو چلے آتے ہیں لاکھوں منگتا
 جس نے جو مانگا دیا، کام ہے دینا ان کا
 چاند سورج شب اسریٰ میں مقابل ہی نہ تھے
 منہ چھپا لیتے اگر دیکھتے تلو ان کا
 بوسے لیتا کبھی آنکھوں کو منور کرتا
 ہاتھ آتا جو کہیں نقش کف پا ان کا

آنکھ اٹھا کر نہ کبھی دیکھے وہ جنت کی طرف
 اک نظر دیکھ لیا جس نے مدینہ ان کا
 جان و دل کرتیں فدا نقش قدم پر ان کے
 دیکھ لیتیں جو کبھی حسن زلیخا ان کا
 حشر والے یہ کہیں دیکھ کے محشر میں مجھے
 وہ چلا آتا ہے اک بندہ شیدا ان کا
 دی منادی نے ندا حشر میں اے مشتاقو
 دیکھ لو آج کہ بے پردہ ہے جلوہ ان کا
 سب مہینوں میں مبارک ہے ربیع الاول
 جمعہ سے فضل میں برتر ہے دوشنبہ ان کا
 میں رضا کا ہوں رضا ان کے تو میں ان کا ہوں
 یوں ہی رکھے مجھے اللہ تعالیٰ ان کا

تجھ کو کیا فکر ہے بخشش کی جمیل رضوی
ہاتھ میں ہے ترے دامانِ معلیٰ ان کا



جان و دل یارب ہو قربان حبیب کبریا
اور ہاتھوں میں ہو دامانِ حبیب کبریا
آنکھ میں ہو نورِ دندانِ حبیب کبریا
سر میں ہو سودا و ارمانِ حبیب کبریا
ان کے فیضِ نور نے کونین کو روشن کیا
دونوں عالم پر ہے احسانِ حبیب کبریا
زندگی ہو یا مجھے موت آئے دونوں حال میں
میں ہوں یارب اور بیابانِ حبیب کبریا

کیسا فخر و ناز ہو میرے مقدر پر اگر
 سگ بنائیں مجھ کو دربانِ حبیبِ کبریا
 اک نظر دیکھوں جمالِ آفتابِ ہاشمی
 میری آنکھوں پر ہو احسانِ حبیبِ کبریا
 بن کے منگتا ان کے در کے شاہِ عالم ہو گئے
 اے زہے قسمت گدایانِ حبیبِ کبریا
 تار ہے گورِ غریباں وقت ہے امداد کا
 میں فدا شمعِ شبستانِ حبیبِ کبریا
 لٹ رہی ہے ساقی کوثر کے میخانے میں مے
 جوش میں ہیں آج مستانِ حبیبِ کبریا
 صاحبِ لولاک کے باعث ہوئی ایجادِ خلق
 ماسویٰ اللہ سب ہے سامانِ حبیبِ کبریا

راہِ حق میں دے کے سرفربانِ جاناں ہو گئے
 کیوں نہ ہوں زندہ شہیدانِ حبیبِ کبریا
 بٹا ہے کونین میں باڑا اسی سرکار کا
 ہیں زمین و آسماں خوانِ حبیبِ کبریا
 عہدِ رب نے روزِ میثاقِ انبیا سے لے لیا
 سر پہ لیں پھر کیوں نہ فرمانِ حبیبِ کبریا
 کچھ نشاں پایا نہ اب تک مہرومہ چکر میں ہیں
 اس قدر اونچا ہے ایوانِ حبیبِ کبریا
 اپنی امت میں کیا اپنی جماعت میں لیا
 تجھ پہ جاں قربانِ احسانِ حبیبِ کبریا
 کون ہے جو ان کے خوانِ فضل سے محروم ہے
 ہیں خلیلِ حق بھی مہمانِ حبیبِ کبریا

جس کے بلبل ہیں ابوبکر و عمر عثمان علی
 رشک جنت ہے وہ بستانِ حبیب کبریا
 غارتیرہ میں جو کاٹا سانپ نے پروا نہ کی
 آفریں اے جانثارانِ حبیب کبریا
 خواب مولیٰ پر نماز عصر کو قرباں کیا
 ایسے ہوتے ہیں فدایانِ حبیب کبریا
 ہم سیہ کاروں کی بخشش کی کوئی صورت نہیں
 جز ترے اے چشم گریانِ حبیب کبریا
 عقل عالم کی رسائی ان کے رتبہ تک محال
 ہاں خدا سے پوچھئے شانِ حبیب کبریا
 تجھ سے کب ممکن ہے مدحت اے جمیل قادری
 بس خدا خود ہے ثنا خوانِ حبیب کبریا

فیض مرشد ہے جمیل قادری تم پر کہ سب
تم کو کہتے ہیں ثناخوانِ حبیب کبریا



کسی کا نہ کوئی جہاں یار ہوگا
وہ آقا ہمارا خریدار ہوگا
جویاں عشق احمد میں سرشار ہوگا
وہ دنیا و عقبیٰ میں ہشیار ہوگا
نبی کی بدولت بروز قیامت
خداوند عالم کا دیدار ہوگا
بھٹکتے پھریں کس لیے ان کے عاصی
شفیع الوریٰ سب کا غمخوار ہوگا

نہ گھبرائیں عاصی کہ روز قیامت
فترضیٰ کا جلوہ نمودار ہوگا

جسے چاہیں بخشیں کہ خلد و جناں میں

خدا کی قسم دخل سرکار ہوگا

شفاعت کا دولہا بنائیں گے ان کو

انہیں تاج بخشش سزاوار ہوگا

یہاں ان کا دامن پکڑ لو وگرنہ

مدد چاہنا واں پہ بیکار ہوگا

عبادُ النبی جائیں جنت میں سیدھے

مخالف نبی کا گرفتار ہوگا

مدینے کی گلیاں دکھا دے خدایا

یہ اچھا وہیں پر دلِ زار ہوگا

جو دیکھیں گے ہم سبز گنبد نبی کا
 ہمارا نصیبہ بھی بیدار ہوگا
 مدینے پہنچنے تو دو ہم سفیر و
 بسیرا مرا زیر دیوار ہوگا
 نہ چھوٹے کبھی اپنے مرشد کا دامن
 جمیل اس سے بیڑا ترا پار ہوگا



بجز اللہ عبداللہ کا نور نظر آیا
 مبارک آمنہ کا نور دل لخت جگر آیا
 یہ عبدالمطلب کی خوبی قسمت کہ ان کے گھر
 چراغ لامکاں کون و مکاں کا تاجور آیا

وہ ختم الانبیا تشریف فرما ہونے والے ہیں
 نبی ہر ایک پہلے سے سناتا یہ خبر آیا
 ربیع پاک تجھ پر اہل سنت کیوں نہ قرباں ہوں
 کہ تیری بارہویں تاریخ وہ جانِ قمر آیا
 ہوئے جب جلوہ فرما شاہِ ذیشان بزم دنیا میں
 ہر اک قدسی فلک سے بہر پابوسی اتر آیا
 جھکا جاتا ہے سجدے کے لیے اس واسطے کعبہ
 کہ مسجود ملائک آج اس میں جلوہ گر آیا
 نہ کیوں تنہا کرے فرمانروائی ہفت کشور پر
 کہ ہمراہی میں اپنی لے کے وہ فتح و ظفر آیا
 کہانت مٹ گئی بالکل کہ اب وہ منجر صادق
 بفضل اللہ اک اک بات کی دینے خبر آیا

علوم اولیں و آخریں ہیں جس کے سینہ میں
 خبر ہے ذرہ ذرہ کی جسے وہ باخبر آیا
 نفاقِ جاہلیت سے کہو اب منہ چھپا بیٹھے
 قبائل کو وہ کرنے کے لیے شیر و شکر آیا
 شبِ میلادِ اقدس تھی مسرتِ ذرہ ذرہ کو
 مگر ابلیس اپنے ساتھیوں میں نوحہ گر آیا
 زمیں بولی کہ بتخانے سے پاک و صاف ہوتی ہوں
 ندا کعبہ سے اٹھی اب مرا مقصود بر آیا
 گنہگار و کدھر ہو فردِ عصیاں اپنی دھو ڈالو
 رسول اللہ کا دریائے رحمت جوش پر آیا
 چلو اے مفلسو جو آج مانگو گے وہ پاؤ گے
 کہ صدقہ بانٹتا ارض و سما کا تاجور آیا

حکومت ایسی نافذ ہے کہ ان کا حکم پاتے ہی
 علی کے واسطے مغرب سے سورج لوٹ کر آیا
 دیا حکم حضوری جس گھڑی سرکار والا نے
 زمیں کو چیرتا سجدہ کناں فوراً شجر آیا
 کہو ہر روز کتنی بار تم یاد اس کی کرتے ہو
 خیال امت عاصی جسے آٹھوں پہر آیا
 یہ کہہ اٹھوں وہ میری قبر میں جب جلوہ فرما ہو
 تو ہٹ جا ظلمت مرقد کہ وہ جانِ قمر آیا
 وہابی محفل اقدس میں گر آئے تو یوں سمجھو
 کہ انسانوں میں کفری بوجھ لاوے جیسے خر آیا
 جمیل قادری جب سبز گنبد ان کا دیکھوں گا
 تو سمجھوں گا مری نخل تمنا میں ثمر آیا



شاہ کونین جلوہ نما ہو گیا
 رنگ عالم کا بالکل نیا ہو گیا
 منتخب آپ کی ذات والا ہوئی
 نام پاک آپ کا مصطفیٰ ہو گیا
 مل گیا تجھ سے اللہ کا راستہ
 حق سے ملنے کے تو واسطہ ہو گیا
 آپ وہ دنوں حق ہیں کہ قرآن میں
 وصف رُخ آپ کا واضحیٰ ہو گیا
 ایسا اعزاز کس کو خدا نے دیا
 جیسا بالا ترا مرتبہ ہو گیا

لامکاں میں بلایا خدا نے تجھے
 عرش و کرسی سے بھی تو ورا ہو گیا
 ایسی نافذ تمہاری حکومت ہوئی
 تم نے جس وقت جو کچھ کہا ہو گیا
 مہ دو پارہ ہوا سورج الٹا پھرا
 جب اشارا تمہارا ذرا ہو گیا
 کن کی کنجی نہ کیونکر ہو تیری زباں
 حکم رحمن تیرا کہا ہو گیا
 لب عیسیٰ سے ظاہر تھا جو معجزہ
 تیری ٹھوکر سے مولیٰ ادا ہو گیا
 سیر کر جائیں آکر جناب مسیح
 شہر طیبہ بھی وار الشفا ہو گیا

خاک روضہ کی کحل الجواہر ہوئی
 تاج شاہاں ترا نقش پا ہو گیا
 آتش عشق مولیٰ سے جو دل تپا
 میل سے صاف ہو کر کھرا ہو گیا
 جس نے نظارۂ سبز گنبد کیا
 اس کا پورا ہر اک مدعا ہو گیا
 ہم بھی طیبہ کو اڑ جائیں گے ایک دن
 ناز کیوں تجھ کو باد صبا ہو گیا
 تیرے ہی نور سے دونوں عالم بنے
 تو ہی تو ابتدا انتہا ہو گیا
 اس نے واللہ اللہ کو پالیا
 جو کوئی تجھ پہ دل سے فدا ہو گیا

حق تعالیٰ کا وہ بندہ خاص ہے
 سچے دل سے جو بندہ ترا ہو گیا
 پارگرداب عصیاں سے کیونکر نہ ہو
 جس کی گشتی کا تو ناخدا ہو گیا
 تیرے صدقے کہ ہر درد و غم میں تو ہی
 نام لیووں کا مشکل کشا ہو گیا
 نام نامی ترا نام حق یا نبی
 نا تو انوں کے حق میں عصا ہو گیا
 اس کو فرصت غم دو جہاں سے ملی
 جو بھی دل سے غلام آپ کا ہو گیا
 رو سیاہوں کو کوئی نہیں پوچھتا
 ہاں بھروسہ تری ذات کا ہو گیا

عاصیوں کا نہیں کوئی پرسان حال
 اک سہارا فقط آپ کا ہو گیا
 روز محشر ہر اک نام لیوا ترا
 اک اشارے میں تیرے رہا ہو گیا
 لو مبارک تمہارے لیے عاصیو
 باب رحمت محمد کا وا ہو گیا
 خلق کیوں کرنے اس کو کہے تاجدار
 جو ترے آستاں کا گدا ہو گیا
 سروروں کی اسے سروری مل گئی
 تیرے روضہ پہ جو سرفدا ہو گیا
 کیوں نہ حاصل ہو اس کو حیات ابد
 روضہ پاک پر جو فنا ہو گیا

یا نبی تیری چوکھٹ پہ عشاق کو
 موت اور زندگی کا مزا ہو گیا
 کچھ بشر ہی نہیں بلکہ جن و ملک
 سب کو صدقہ تمہارا عطا ہو گیا
 واہ وا تیری عزت کہ تیرے سبب
 تیری امت پہ فضل خدا ہو گیا
 نام تیرا شہا ہر مرض کے لیے
 نام لیووں کو تیرے دوا ہو گیا
 داغ الفت کی ایسی بڑھی تازگی
 زخم دل کا ہمارے ہوا ہو گیا
 گور میں حشر میں داغ عشق نبی
 غیرت شمس و بدر الدجی ہو گیا


نام تیرا دم نزع جس نے لیا
 اس کا ایمان پر خاتمہ ہو گیا
 دشمن و دوست مفلس غریب و امیر
 تیرے صدقہ میں سب کا بھلا ہو گیا
 علم غیب نبی کا جو منکر ہوا
 قہر قہار میں مبتلا ہو گیا
 دیکھ آئینہ نجدی کہ توہین سے
 تیرا چہرہ تو الٹا تو ہو گیا
 ناز کر اے جمیل اپنی قسمت پہ تو
 خاک نعلین احمد رضا ہو گیا



افلاک سے اونچا ہے ایوان محمد کا
 مخلوق الہی ہے سامان محمد کا
 پاتے ہیں سبھی صدقہ ان کے در اقدس سے
 ہر ذرہ عالم ہے مہمان محمد کا
 ہوتی ہے ہر اک نعمت تقسیم مدینے سے
 کونین میں جاری ہے فیضان محمد کا
 دیتے ہیں ملک پہرہ سرکار کے روضہ پر
 جبریل معظم ہے دربان محمد کا
 عالم ہے اگر شیدا ان پر تو تعجب کیا
 خود چاہنے والا ہے رحمان محمد کا
 شاہان جہاں کیونکر رکھیں نہ سر آنکھوں پر
 فرمان الہی ہے فرمان محمد کا

حور و ملک و غلمان جن و بشر و حیواں
 لیتے ہیں سبھی سر پر فرمان محمد کا
 طیبہ کو جو جاتا ہے کہتے ہیں ملک باہم
 لو دیکھو وہ آتا ہے مہمان محمد کا
 تکلیف سفر سے تو دل تنگ نہ ہو زائر
 برسے گا ترے اوپر باران محمد کا
 رویا میں نہ دیکھا گر وہ چہرہ نورانی
 لے جاؤں گا دنیا سے ارمان محمد کا
 افسوس کہ اے بلبلی تونے نہ کبھی دیکھا
 بے خار گلستاں ہے بستان محمد کا
 کیوں خاک ہو غم سے دل کیوں فوج الم گھیرے
 سر پر ہے غلاموں کے دامان محمد کا

دنیا کی سبھی باتیں مٹ جائیں مرے دل سے
 ہو ورد زباں کلمہ ہر آن محمد کا
 جب مدح و ثنا حق نے قرآن میں فرمائی
 کیا منہ ہے جو واصف ہو انسان محمد کا
 تقدیر جمیل اپنی شاہوں سے رہے بڑھ کر
 سگ اپنا بنائے گر دربان محمد کا



شاہا دو جہاں میں ہے شہرہ تری رحمت کا
 ہر ذرہ ثنا خواں سے مولیٰ تری رفعت کا
 کچھ صرف غلاموں کی تخصیص نہیں اس میں
 کفار نے بھی پایا صدقہ تری رحمت کا

ہم بھول گئے تجھ کو تو نے نہ کبھی چھوڑا
 کس منہ سے کریں پھر ہم دعویٰ تری چاہت کا
 خود امتی بننے کی مالک سے تمنا کی
 موسیٰ نے سنا جس دم رتبہ تری امت کا
 مخلوق الہی ہے شیدا تو تعجب کیا
 جب خود ترا خالق ہے پیارا تری صورت کا
 اس سر کی سرافرازی عالم سے بیاں کیا ہو
 جس سر پہ رکھا حق نے تاج اپنی شفاعت کا
 دربار عدالت میں ہوتا جو تو نہ حامی
 غرقاب ہی ہو جاتا بیڑہ تری امت کا
 ہم تیرے سوا کس سے فریاد کریں اپنی
 ذمہ تو لیا تو نے امت کی حمایت کا

پڑتی ہے نظر سب کی آقا ترے دامن پر
 اٹھتا ہے تری جانب منہ ساری ہی خلقت کا
 میدان قیامت میں جتنے بھی کھڑے ہونگے
 منہ حشر میں دیکھیں گے پیارے تری امت کا
 اللہ تعالیٰ کو اس بزم قیامت میں
 منظور دکھانا ہے سب کو تری عزت کا
 کیا غم ہے غلاموں کو گھبراتے ہیں کیوں عاصی
 سردار مدینہ جب دولہا ہے شفاعت کا
 فہرست کھلی جس دم جنت میں پہنچنے کی
 پہلے ہی نکل آیا نمبر تری امت کا
 اک آن میں دھو دینا عصیاں کے سیہ نامے
 ادنیٰ سا کرشمہ ہے اس چشم عنایت کا

صدیق و عمر دونوں بھیجیں گے غلاموں کو
 جس وقت کھلے گا در مولیٰ تری جنت کا
 یہ حکم خدا ہوگا رضواں سے کہ اے مالک
 باقی نہ رہے کوئی محبوب کی امت کا
 سب اہل معاصی کے جب وزن ہوئے عصیاں
 ان سب پہ ہوا بھاری پلہ تری رحمت کا
 دربار عدالت میں اللہ سے کہہ دوں گا
 دیدے تو صلہ مجھ کو محبوب کی مدحت کا
 دونوں ہوں بہم یکجا کعبہ بھی مدینہ بھی
 گر کعبہٴ دل میں ہو نقشہ تری تربت کا
 پھر قلب میں بندوں کے اک زلزلہ ہو پیدا
 گر ذکر سنائیں ہم شاہا تری مدحت کا

زُنا ر و صنم توڑے ایماں کے لیے توڑے
 اعلان کیا تم نے جس وقت رسالت کا
 سورج تو پلٹ آیا اور چاند بنائے دو
 صرف ایک اشارہ تھا انگشت شہادت کا
 فرزندوں کو جابر کے اک آن میں جاں بخشی
 قدرت تو دکھانی تھی اور نام تھا دعوت کا
 بندوں کو دیا سب کچھ فاقوں پہ گزاری خود
 وہ طور سخاوت کا یہ حال قناعت کا
 جب قبر میں دیکھوں گا کہہ دوں گا یہ آقا سے
 یاں کھینچ کے لایا ہے ارمان زیارت کا
 اعدا نے تو ایذا دی مولیٰ نے دعا یوں کی
 دکھلا دے انہیں یارب رستہ تو ہدایت کا

بوجہل کو شان ان کی کس طرح نظر آئی
 کذاب کی آنکھوں پر پردہ تھا ضلالت کا
 سنی کی زباں پر تو ہے ذکر نبی ہر دم
 نجدی کا وظیفہ ہے یہ شرک یہ بدعت کا
 کیوں ناز جمیل اپنی قسمت پہ نہ ہو مجھ کو
 اس نور کا بندہ ہوں مظہر ہے جو وحدت کا



غیر ممکن ہے ثنائے مصطفیٰ
 خود ہی واصف ہے خدائے مصطفیٰ
 دل میں دے یارب ولائے مصطفیٰ
 اور سینہ میں ہو جائے مصطفیٰ

تیرے پیارے کا میں دیوانہ بنوں
 یہ دعا ہے اے خدائے مصطفیٰ
 مصطفیٰ ہیں ساری خلقت کے لیے
 ساری خلقت ہے برائے مصطفیٰ
 ڈھونڈتے ہیں سب رضا اللہ کی
 چاہتا ہے حق رضائے مصطفیٰ
 کیا نسیم خلد خوش آئے اسے
 جس کے سر میں ہو ہوائے مصطفیٰ
 رزق کیا ہر چیز کے قاسم ہیں وہ
 دین رب کی ہے عطائے مصطفیٰ
 رہ گئے سدرہ پہ جبریل امیں
 عرش سے بھی پار جائے مصطفیٰ

دشت طیبہ میں بہار خلد ہے
 جانِ جنت ہے سرائے مصطفیٰ
 منتظر ہیں جنتیں اس کے لیے
 ورد ہے جس کا ثنائے مصطفیٰ
 میری امت میری امت بخش دے
 ہے یہی ہر دم دعائے مصطفیٰ
 روز محشر ان کے بندوں کے لیے
 راہبر ہوگی ضیائے مصطفیٰ
 حکم حق ہوگا کہ جائے سب سے قبل
 خلد میں ہر ہر گدائے مصطفیٰ
 پل سے اتریں انکے بندے بے خطر
 رب سلم ہے صدائے مصطفیٰ

یوں پکارے گا منادی حشر میں
 عاصیو مژدہ وہ آئے مصطفیٰ
 اپنی امت کو چھڑانے کے لیے
 حشر میں تشریف لائے مصطفیٰ
 جاں کنی کے وقت از راہ کرم
 چہرہ انور دکھائے مصطفیٰ
 پوچھتے کیا ہو فرشتو قبر میں
 بندۂ حق ہوں گدائے مصطفیٰ
 قبر و محشر کا یہی ہے اک جواب
 بندۂ حق ہوں گدائے مصطفیٰ
 مہر محشر مجھ پہ ہو جائے گا سرد
 بندۂ حق ہوں گدائے مصطفیٰ

کیوں ڈرائے گی مجھے نارِ حجیم
 بندۂ حق ہوں گداۓ مصطفیٰ
 دو قدم میں ہوگی طے راہِ صراط
 بندۂ حق ہوں گداۓ مصطفیٰ
 زہد و طاعت کچھ نہیں ہے میرے پاس
 بندۂ حق ہوں گداۓ مصطفیٰ
 روزِ محشر دھوپ میں ہوں گے عدو
 ہم گدا زیرِ لوائے مصطفیٰ
 چاہتا ہوں دل سے احمد کی رضا
 مجھ سے راضی ہو رضائے مصطفیٰ
 ہے تمنائے جمیل قادری
 سر ہو میرا اور پائے مصطفیٰ



نام لیوا ترا کوچہ سے ترے شاد آیا
 کب ترے در سے کوئی لوٹ کے ناشاد آیا
 لے گیا دل کی مرادوں سے وہ بھر کر دامن
 جو ترے روضہ پہ کرتا ہوا فریاد آیا
 تیرے روضہ کو نہ کیوں قبلہ حاجات کہوں
 لوٹ کر شاد گیا جو کوئی ناشاد آیا
 نام نے تیرے ہر اک غم سے بچایا ہم کو
 رنج سب بھول گئے تو ہمیں جب یاد آیا
 جب غلاموں نے مصیبت میں تجھے یاد کیا
 آن کی آن میں تو برسرا امداد آیا

تجھ پہ قربان میں اے آئینہ ذاتِ خدا
 اک نظر دیکھ لیا تجھ کو خدا یاد آیا
 کب وہ دن ہوگا الہی کہ یہ احباب کہیں
 اے جمیل رضوی دیکھ تو بغداد آیا



سلطان جہاں محبوب خدا تری شان و شوکت کیا کہنا
 ہر شے پہ لکھا ہے نام ترا ترے ذکر کی رفعت کیا کہنا
 ہے سر پہ تاج نبوت کا جوڑا ہے تن پہ کرامت کا
 سہرا ہے جبیں پہ شفاعت کا امت پہ ہے رحمت کیا کہنا
 اِنَّا اَعْطَيْنَاكَ الْكُوْثَرَ فَرَمَائے ترے حق میں داور
 وحدت کا کیا تجھ کو مظہر اور دی ہے کثرت کیا کہنا

معراج ہوئی تا عرش گئے حق تم سے ملا تم حق سے ملے
 سب راز فَاَوْحٰی دل پہ کھلے یہ عزت و حشمت کیا کہنا
 حوروں نے کہا سبحان اللہ غلاماں نے پکارا صلی اللہ
 اور قدسی بولے الا اللہ ہے عرش پہ دعوت کیا کہنا
 قرآن کلام باری ہے اور تیری زباں سے جاری ہے
 کیا تیری فصاحت پیاری ہے اور تیری بلاغت کیا کہنا
 باتوں سے چمکتی لذت ہے آنکھوں سے برستی رحمت ہے
 خطبے سے چمکتی ہیبت ہے اے شاہ رسالت کیا کہنا
 سب مثل ہتھیلی پیش نظر ہر غیب عیاں ہے سینے پر
 یہ نور نظر یہ چشم و بصر یہ علم و حکمت کیا کہنا
 ہو حسن نبی کی کس سے صفت جسکی ہے خدا کو بھی چاہت
 والشمس چمک طہ رنگ پھر اس میں ملاحظت کیا کہنا

ہر ذرہ ترا دیوانہ ہے ہر ذل میں ترا کاشانہ ہے
 ہر شمع تری پروانہ ہے اے شمع ہدایت کیا کہنا
 صدیق و عمر عثمان و علی اور ان کے سوا اصحاب نبی
 قربان رہے آقا پہ سبھی کی خوب رفاقت کیا کہنا
 صدیق ہیں جان صداقت کی فاروق ہیں شان عدالت کی
 عثمان ہیں کان مروت کی حیدر کی ولایت کیا کہنا
 دو پھول بتولی گلشن کے اک سبز ہوئے اک سرخ ہوئے
 بغداد و عرب جن سے مہکے ان پھولوں کی نکبت کیا کہنا
 گیسوئے کرم کھل جائیں اگر رحمت کی گھٹا بر سے جم کر
 پیاسے یہ کہیں خوش ہو ہو کر اے ابر رحمت کیا کہنا
 آنکھوں سے کیا دریا جاری اور لب پہ دعا پیاری پیاری
 رورو کے گزارے شب ساری اے حامی امت کیا کہنا

عالم کی بھریں ہر دم جھولی خود کھائیں تو بس جو کی روٹی
 وہ شان عطا و سخاوت کی یہ زہد و قناعت کیا کہنا
 شہرت ہے جمیل اتنی تیری یہ سب ہے کرامت مرشد کی
 کہتے ہیں تجھے مداح نبی سب اہل سنت کیا کہنا



وہ ماہ عرب آج کعبہ میں چمکا
 جو مالک ہے سارے عرب و عجم کا
 نہ ہوتا اگر وہ تو کچھ بھی نہ ہوتا
 یہ جلوہ ہے عالم میں سب اسکے دم کا
 ہوا اس طرف رحمت حق کا دورہ
 جدھر ہو گیا ایک پھیرا کرم کا

میں اس عدل و انصاف و رحمت کے قرباں
 مٹا نام عالم سے ظلم و ستم کا
 کیا سارے عالم کو سرشار وحدت
 اٹھا دور دنیا سے کفر و صنم کا
 ملی ہم کو اسلام وایماں کی دولت
 یہ ہے فیض سب تیرے جود و اتم کا
 ہے کافی ہمارے لیے دو جہاں میں
 اشارہ فقط تیری چشم کرم کا
 عرب والے آقا کی جب دی دوہائی
 اسی دم ہوا رنگ فق ہر الم کا
 یہاں پر لحد میں قیامت میں پل پر
 سہارا ہے بس اک شفیع الامم کا

عرب کے قمر مجھ کو صورت دکھا دو
 میں دنیا میں مہمان ہوں کوئی دم کا
 خدا نے انہیں لامکاں میں بلایا
 بیاں کس سے ہو ان کے جاہ و حشم کا
 جو رضواں مدینے کو دیکھیں تو کہہ دیں
 کہ نقشہ ہے زبالکل یہ باغ ارم کا
 ترے علم و سمع و بصیرت کا منکر
 وہابی ہے کم بخت اندھا جنم کا
 کہے شرک جس کو اسی میں ہو شامل
 ادھری ہے کیا ٹھیک اس کے دھرم کا
 جمیل اپنے آقا کا مدحت سرا ہے
 کرم ہے رضا کی نگاہ کرم کا



کرتے ہیں جن و بشر ہر وقت چرچا غوث کا
 بج رہا ہے چار سو عالم میں ڈنکا غوث کا
 نارِ دوزخ سے بجائے گا سہارا غوث کا
 لے چلے گا خلد میں ادنیٰ اشارہ غوث کا
 نزع میں مرقد میں محشر میں مدد فرمائیں گے
 ہو چکا ہے عہد پہلے ہی ہمارا غوث کا
 خالق کون و مکاں نے پہلے ہی روز ازل
 لکھ دیا ہے میری پیشانی پہ بندہ غوث کا
 کیا عجب بے پوچھے مجھ کو چھوڑ دیں منکر نکیر
 دیکھ کر میرے کفن پر نام لکھا غوث کا

نزع میں مرقد میں محشر میں کہیں بھی یا خدا

ہاتھ سے چھوٹے نہ دامان معلیٰ غوث کا

ہاں ذرا ٹھہرو فرشتو پھر جو چاہو پوچھنا

کرتو لینے دو مجھے پہلے نظارہ غوث کا

سب خس و خاشاک عصیاں آن میں بہہ جائیگا

جوش پر آجائے گا جس وقت دریا غوث کا

جھولیاں پھیلاؤ دوڑو بھیک لو دامن بھرو

بٹ رہا ہے آستاں پر عام باڑا غوث کا

آنکھیں ملنے کیلئے ہاتھ آئے چوکھٹ غوث کی

سر رگڑنے کے لیے مل جائے روضہ غوث کا

سجدہ گاہ جن وانساں آپ کا نقش قدم

تاج والوں کے لیے ہے تاج تلوا غوث کا

روشنی شمع سے کیا کام اندھی آنکھ کو
 مومنوں کے چشم دل میں ہے اُجالا غوث کا
 سلطنت شاہِ مدینہ نے عطا فرمائی ہے
 راجِ اقلیمِ ولایت میں ہے سکہ غوث کا
 جلتے ہیں دشمنِ خدا کے ان کے ذکر و فکر سے
 ورد سب اللہ والے کرتے ہیں یا غوث کا
 کر رہے ہیں اشقیاء کوشش گھٹانے کی مگر
 روز افزوں ہو رہا ہے بول بالا غوث کا
 نقشہ شاہِ مدینہ صاف آتا ہے نظر
 جب تصور میں جماتے ہیں سراپا غوث کا
 صدقے اس بندہ نوازی کے فدا اس دین کے
 ہم سے کتے پل رہے ہیں کھا کے ٹکڑا غوث کا

حشر میں اٹھا ہوا ہے روئے انور سے نقاب
 عاشقو دل کھول کر کرلو نظارا غوث کا
 عمر بھر رکھنا جمیل قادری وردِ زباں
 نام حق کا اور حبیب کبریا کا غوث کا
 غوث کو کیونکر نہ آئے پیار تم پر اے جمیل
 ہے رضا مرشد تمہارا جبکہ پیارا غوث کا



خدا کے فضل سے ہم پر ہے سایہ غوث اعظم کا
 ہمیں دونوں جہاں میں ہے سہارا غوث اعظم کا
 بلیات و غم و افکار کیونکر گھیر سکتے ہیں
 سروں پر نام لیووں کے ہے پنجہ غوث اعظم کا

مُرِيدِي لَا تَخَفْ کہہ کر تسلی دی غلاموں کو
 قیامت تک رہے بے خوف بندہ غوث اعظم کا
 جو اپنے کو کہے میرا، مریدوں میں وہ داخل ہے
 یہ فرمایا ہوا ہے میرے آقا غوث اعظم کا
 سبج ان کو دیا وہ رب نے جس میں صاف لکھا ہے
 کہ جائے خلد میں ہر نام لیوا غوث اعظم کا
 ہماری لاج کس کے ہاتھ ہے بغداد والے کے
 مصیبت ٹال دینا کام کس کا غوث اعظم کا
 جہاز تاجراں گرداب سے فوراً نکل آیا
 وظیفہ جب انھوں نے پڑھ لیا یا غوث اعظم کا
 گئے اک وقت میں ستر مریدوں کے یہاں آقا
 سمجھ میں آ نہیں سکتا معما غوث اعظم کا

شفا پاتے ہیں صد ہا جاں بلب امراض مہلک سے
 عجب دار الشفا ہے آستانہ غوث اعظم کا
 نہ کیونکر اولیا اس آستانے کے بنیں منگتا
 کہ اقلیم ولایت پر ہے قبضہ غوث اعظم کا
 بلا کر کافروں کو دیتے ہیں ابدال کا رتبہ
 ہمیشہ جوش پر رہتا ہے دریا غوث اعظم کا
 بِلَادُ اللّٰهِ مُلْكِي تَحْتِ حُكْمِي سے یہ ظاہر ہے
 کہ عالم میں ہر اک شے پر ہے قبضہ غوث اعظم کا
 وَوَلَانِي عَلَى الْأَقْطَابِ جَمْعًا صَافٍ کہتا ہے
 کہ ہر اک قطب ہے عالم میں چیلانہ غوث اعظم کا
 فَحُكْمِي نَافِذٌ فِي كُلِّ حَالٍ سے ہوا ظاہر
 تصرف انس و جن سب پر ہے آقا غوث اعظم کا

سلاطین جہاں کیونکر نہ ان کے رعب سے کانپیں
 نہ لایا شیر کو خطرے میں کتا غوث اعظم کا
 ہوئی اک دیو سے لڑکی رہا اس نام لیوا کی
 پڑھا جنگل میں جب اس نے وظیفہ غوث اعظم کا
 ہوا موقوف فوراً ہی برسا اہل مجلس پر
 جو پایا ابر باراں نے اشارہ غوث اعظم کا
 نیا ہفتہ نیا دن سال نو جس وقت آتا ہے
 ہر اک پہلے بجا لاتا ہے مجرا غوث اعظم کا
 جو حق چاہے وہ یہ چاہیں جو یہ چاہیں وہ حق چاہے
 تو مٹ سکتا ہے پھر کس طرح چاہا غوث اعظم کا
 فقیہوں کے دلوں سے دھودیا ان کے سوالوں کو
 دلوں پر ہے بنی آدم کے قبضہ غوث اعظم کا

وہ کہہ کر قم باذن اللہ جلا دیتے ہیں مردوں کو
 بہت مشہور ہے احیائے موتی غوث اعظم کا
 جلایا استخوان مرغ کو دست کرم رکھ کر
 بیاں کیا ہو سکے احیائے موتی غوث اعظم کا
 اِلٰیٰ یَا مُبَارَکُ آتی تھی آواز خلوت میں
 یہیں سے جان لے کر منکر تو رتبہ غوث اعظم کا
 فرشتے مدرسے تک ساتھ پہنچانے کو جاتے تھے
 یہ دربار الہی میں ہے رتبہ غوث اعظم کا
 سفر سے واپسی میں دین اقدس کو کیا زندہ
 محی الدیں ہوا یوں نام والا غوث اعظم کا
 جو فرمایا کہ دوش اولیاء پر ہے قدم میرا
 لیا سر کو جھکا کر سب نے تلوا غوث اعظم کا

دم فرماں خراساں میں معین الدین چشتی نے
 جھکا کر سر لیا آنکھوں پہ تلوا غوث اعظم کا
 نہ کیونکر سلطنت دونوں جہاں کی ان کو حاصل ہو
 سروں پر اپنے لیتے ہیں جو تلوا غوث اعظم کا
 لعاب اپنا چٹایا احمد مختار نے ان کو
 تو پھر کیسے نہ ہوتا بول بالا غوث اعظم کا
 رسول اللہ نے خلعت پہنایا برسر مجلس
 بچے کیونکر نہ پھر عالم میں ڈنکا غوث اعظم کا
 محرر چار سو مجلس میں حاضر ہو کے لکھتے تھے
 ہوا کرتا تھا جو ارشاد والا غوث اعظم کا
 اگرچہ مرغ سب کے بول کر خاموش ہوتے ہیں
 مگر ہاں مرغ بولے گا ہمیشہ غوث اعظم کا

کھلے ہفتاد ور، اک آن میں علم لدنی کے
 خزینہ بن گیا علموں کا سینہ غوث اعظم کا
 ہمارا ظاہر و باطن ہے ان کے آگے آئینہ
 کسی شے سے نہیں عالم میں پردہ غوث اعظم کا
 پڑھی لاکھوں اور شیطانوں کے دھوکے کو کیا غارت
 علوم و فضل سے وہ نور چمکا غوث اعظم کا
 قصیدے میں جناب غوث کے دیکھو نظرت کو
 تو سو جھے دور کی ظاہر ہو رتبہ غوث اعظم کا
 رہے پابند احکام شریعت ابتدا ہی سے
 نہ چھوٹا شیر خواری میں بھی روزہ غوث اعظم کا
 ہے جب عرش الہی پہلی منزل ان کے زینہ کی
 تو پھر کس کی سمجھ میں آئے رتبہ غوث اعظم کا

محمد کا رسولوں میں ہے جیسے مرتبہ اعلیٰ
 ہے افضل اولیا میں یوں ہی رتبہ غوث اعظم کا
 عطا کی ہے بلندی حق نے اہل اللہ کے جھنڈوں کو
 مگر سب سے کیا اونچا پھریرا غوث اعظم کا
 اسی باعث سے ہیں قبروں میں اپنی اولیا زندہ
 حیات دائمی پاتا ہے کشتہ غوث اعظم کا
 مری جاں کنڈنی کا وقت راحت سے بدل جائے
 سر بایں اگر ہو جائے پھیرا غوث اعظم کا
 رہائی مل گئی اس کو عذاب قبر و محشر سے
 یہاں پر مل گیا جس کو سہارا غوث اعظم کا
 یہ سنتے ہیں نکیرین اس پہ کچھ سختی نہیں کرتے
 لکھا ہوتا جس کے دل پہ طغرا غوث اعظم کا

عزیزو کرچکو تیار جب میرے جنازے کو
 تو لکھ دینا کفن پر نام والا غوث اعظم کا
 لحد میں جب فرشتے مجھ سے پوچھیں گے تو کہہ دوں گا
 طریقہ قادری ہوں نام لیوا غوث اعظم کا
 ندادے گا منادی حشر میں یوں قادر یوں کو
 کدھر ہیں قادری کر لیں نظارا غوث اعظم کا
 چلا جائے بلا خوف و خطر فردوس اعلیٰ میں
 فقط اک شرط ہے ہونا نام لیوا غوث اعظم کا
 فرشتہ روکتے کیوں ہوں مجھے جنت میں جانے سے
 یہ دیکھو ہاتھ میں دامن ہے کس کا غوث اعظم کا
 جناب غوث دولہا اور براتی اولیا ہوں گے
 مزا دکھلائے گا محشر میں سہرا غوث اعظم کا

یہ کیسی روشنی پھیلی ہے میدان قیامت میں
 نقاب اٹھا ہوا ہے آج کس کا غوث اعظم کا
 یہ محشر میں کھلے ہیں گیسوئے عنبر نشاں کس کے
 برستا ہے کرم کا کس کے جھالا غوث اعظم کا
 یہ قیدی چھٹ رہے ہیں اس لیے میدان محشر میں
 خدا خود بانٹتا ہے آج صدقہ غوث اعظم کا
 گزاری کھیل میں کل اب ہوئی اعمال کی پریش
 مگر کام آ گیا اس دم وسیلہ غوث اعظم کا
 کبھی قدموں پہ لوٹوں گا کبھی دامن پہ مچلوں گا
 بتادوں گا کہ یوں چھٹتا ہے بندہ غوث اعظم کا
 ٹھکانا اس کے نیچے یا خدا مل جائے ہم کو بھی
 کھڑا ہو محشر میں جس وقت جھنڈا غوث اعظم کا

خداوند دعا مقبول کر ہم رو سیاہوں کی
 گناہوں کو ہمارے بخش صدقہ غوث اعظم کا
 مری پھوٹی ہوئی تقدیر کی قسمت چمک جائے
 بنائے مجھ کو اپنا سگ جو کتا غوث اعظم کا
 لحد میں بھی کھلی ہیں اس لیے عشاق کی آنکھیں
 کہ ہو جائے یہیں شاید نظارا غوث اعظم کا
 صدائے صور سن کر قبر سے اٹھتے ہی پوچھوں گا
 کہ بتلاؤ کدھر ہے آستانہ غوث اعظم کا
 کچھ اک ہم ہی نہیں ہیں آستان پاک کے کتے
 زمانہ پل رہا ہے کھا کے ٹکڑا غوث اعظم کا
 نبی نور الہی اور یہ نور مصطفائی ہیں
 تو پھر نوری نہ ہو کیونکر گھرا نا غوث اعظم کا

نبی کے نور کو گر دیکھنا چاہے انہیں دیکھے
 سراپا نور احمد ہے سراپا غوث اعظم کا
 رسول اللہ کا دشمن ہے غوث پاک کا دشمن
 رسول اللہ کا پیارا ہے پیارا غوث اعظم کا
 مخالف کیا کرے میرا کہ ہے بجد کرم مجھ پر
 خدا کا، رحمت للعالمین کا، غوث اعظم کا
 جمیل قادری سو جاں سے ہو قرباں مرشد پر
 بنایا جس نے تجھ جیسے کو بندہ غوث اعظم کا



مناجات در بارگاہِ مرجعِ اَنام

ورد اپنا دے اس قدر یارب
 نہ پڑے چین عمر بھر یارب
 میری آنکھوں کو دے وہ بینائی
 تو ہی آئے مجھے نظر یارب
 ورد میرا ہو تیرا کلمہ پاک
 جب کہ دنیا سے ہو سفر یارب
 شجرِ نعت دل میں بویا ہے
 جلد اس میں لگا ثمر یارب

تیرے محبوب کا میں واصف ہوں
 دے زباں میں مری اثر یارب
 بطفیل رسول ہر دوسرا
 ساتھ میرے رہے ظفر یارب
 تیری رحمت جو میرے ساتھ رہے
 مجھ کو کس کا ہو پھر خطر یارب
 ایسا مجھ کو گما دے الفت میں
 نہ رہے اپنی کچھ خبر یارب
 دیکھنے کے لیے مجھے ترسے
 عمر بھر میری چشم تر یارب
 جان نکلے تو اس طرح نکلے
 تیرے در پر ہو میرا سر یارب

قبر میں اور جاں کنی کے وقت
 جب ہو حالت مری دگر یارب
 سختیوں سے مجھے بچا لینا
 رکھنا رحمت کی تو نظر یارب
 ایسی دے میرے دل کو اپنی تلاش
 مجھ کو مل جائے تیرا گھر یارب
 آستانے کا اپنے رکھ منگتا
 نہ پھرا مجھ کو در بدر یارب
 میں نے پھیلایا دامن مقصود
 بھر دے رحمت کے تو گھر یارب
 دل ویراں کو نور سے بھر دے
 کہ ہو آباد یہ کھنڈر یارب

عرش اس کو کہوں کہ بیت اللہ
 میرے دل میں ہے تیرا گھریا رب
 نام کو تیرے رٹے رٹے روز
 شام سے میں کروں سحر یارب
 میرے سینہ کو اپنی الفت سے
 بطفیل حبیب بھر یارب
 ذرہ ذرہ سے آشکارا ہے
 گو کسی جا نہیں مگر یارب
 تیرا جلوہ کہاں نہیں موجود
 سب کے دل میں ہے تیرا گھریا رب
 نحن اقرب سے کھل گیا تو ہے
 رگ جاں سے قریب تر یارب

تیری تحمید کرتے ہیں ہر دم
 مور و مار و شجر حجر یارب
 کرتے ہیں صبح و شام لیل و نہار
 تیری تسبیح خشک و تر یارب
 میرے جرم و قصور پر تو نہ جا
 اپنی رحمت پہ کر نظر یارب
 نہ ٹھکانہ مرا لگے گا کہیں
 تو نے چھوڑا مجھے اگر یارب
 اپنے محبوب کا مجھے واصف
 رکھ تو رحمت سے عمر بھر یارب
 اڑ کے پہنچوں میں شہر طیبہ میں
 میرے لگ جائے ایسے پر یارب

یوں اٹھوں قبر سے درخشاں رو
 جیسے نکلا کوئی قمر یارب
 میرے پیارے ترے حبیب جنہیں
 تو نے بلوایا عرش پر یارب
 ان کا اور ان کی آل کا صدقہ
 خاتمہ تو بخیر کر یارب
 میری اولاد اور مری بہنیں
 اور مرے مادر و پدر یارب
 جملہ احباب اور سب اہل سنن
 کل پہ رحمت کی رکھ نظر یارب
 دشمنوں پر طفیل غوث وری
 میرے مرشد کو دے ظفر یارب

میرے استاد تھے حسن مرحوم
 نور سے ان کی قبر بھر یارب
 اتحاد ایسا سنیوں میں دے
 کہ رہیں شیر اور شکر یارب
 ذکر محبوب کی یہ محفل ہے
 اس میں حاضر ہے جو بشر یارب
 مرد و عورت گدا غریب و امیر
 سب کی پوری مرادیں کر یارب
 نیک کاموں کی ان کو دے توفیق
 کر عطا سب کو زور و زر یارب
 جو ہیں کم رزق مفلس و محتاج
 رزق دے ان کو پیٹ بھر یارب

لا اولد کی مراد پوری کر
 نیک بیٹوں سے گود بھر یارب
 بانی مجلس مبارک کا
 رہے ٹھنڈا دل و جگر یارب
 جو کہ جلتے ہیں ذکر مولد سے
 کر عطا ان کو تو سقر یارب
 نیچری و وہابی و رفاض
 قہر کی ان پہ کر نظر یارب
 اور جتنے ہیں دشمن اسلام
 جلد دوزخ میں ان کو بھر یارب
 مسخ کر دے کہ ان کی ہو جائے
 صورت و صوت مثل خر یارب

دے یہ توفیق تیرے اعدا سے
 اہل سنت کریں حذر یارب
 زیر ہر دم رہیں ترے دشمن
 دین تیرا رہے زیر یارب
 قادری ہے جمیل غفار
 سب گنہ اس کے عفو کر یارب



چودھویں کا چاند ہے روئے حبیب
 اور ہلال عید ابروئے حبیب
 جان کو قرباں کروں مثل چکور
 خواب میں دیکھوں اگر روئے حبیب

عرض کرنا بے کلی میری صبا
 ہو گزر تیرا اگر سوئے حبیب
 زاہدو ہے فکر تم کو خلد کی
 ہم کو پہنچائے خدا کوئے حبیب
 جو فنا ہیں عشق مولیٰ میں انھیں
 آتی ہے طیبہ سے خوشبوئے حبیب
 وہ مدینے سے اٹھی کالی گھٹا
 وہ کھلے پر نور گیسوئے حبیب
 بار بار آتے تھے جبریل امین
 اس قدر مرغوب تھا کوئے حبیب
 عشق میں پاس شریعت ہو ضرور
 عاشقو یہ ہے ترازوئے حبیب

دشمنوں کو ظلم کے بدلے دعا
 میں ترے قربان اے خوئے حبیب
 اس کو شیروں پر شرف حاصل ہوا
 جو بنا ادنیٰ سگ کوئے حبیب
 ڈھونڈتے ہیں سب رضا مندیٰ حق
 حق تعالیٰ ہے رضا جوئے حبیب
 سب نظر رکھتے ہیں خالق کی طرف
 اور خالق کی نظر سوئے حبیب
 حضرت خالد کا ہے یہ تجربہ
 جنگ میں کام آتے ہیں موئے حبیب
 اپنے اوپر بار عالم کا لیا
 مرحبا اے زورِ بازوئے حبیب

اے جمیل قادری ہشیار ہو!
موت ہے نزدیک چل سوئے حبیب




عاشقو ورد کرو صل علیٰ آج کی رات
میں پڑھوں شاہ کی کچھ مدح و ثنا آج کی رات
زیب دنیا ہوئے وہ شاہ ہدیٰ آج کی رات
دونوں عالم میں ہے یہ شور بپا آج کی رات
پھیلی عالم میں محمد کی ضیا آج کی رات
مہ و خورشید نے منہ ڈھانک لیا آج کی رات
مانگ لو مانگنا ہو جس کو دعا آج کی رات
وادرِ پاک اجابت کا ہوا آج کی رات

نار فارس کی بجھی نورِ الہی چمکا
 قاطع شرک ہوا جلوہ نما آج کی رات
 خشک سادا ہے سما وا میں ہے دریا جاری
 لو زمانہ کا ہوا رنگ نیا آج کی رات
 اس لیے نصب کیا سبز علم کعبہ پر
 ہفت اقلیم کا مالک وہ ہوا آج کی رات
 اہل توحید سے تکبیر کا وہ شور اٹھا
 کہ صنم خانوں میں کہرام مچا آج کی رات
 زلزلہ آگیا شق ہو گیا قصر کسریٰ
 ٹوٹ کر کنگروں کا ڈھیر ہوا آج کی رات
 شمع توحید سے روشن ہوا سارا عالم
 کفر کفار کا کافور ہوا آج کی رات

سرنگوں ہو گئے بت روئے زمیں کے سارے
 کعبہ پاک بھی سجدے میں جھکا آج کی رات
 سر افلاک خمیدہ ہے فلک کے آگے
 ٹوٹے پڑتے ہیں ستارے زما آج کی رات
 آسماں ہوتا ہے قرباں یہ زمیں سے کہہ کر
 کی خدا نے تجھے دولت یہ عطا آج کی رات
 جانور دیتے ہیں آپس میں مبارکبادی
 اور شیاطین میں ہے فریاد و بکا آج کی رات
 گل وہ پھولا ہے مہک جائیں گے دونوں عالم
 کہتی گلشن میں ہے یہ بادِ صبا آج کی رات
 خلق پر برسیں گے اب خوب کرم کے چھالے
 جھوم کر کعبہ سے ہے ابراٹھا آج کی رات

آرہے ہیں درِ اقدس پہ مرادیں لینے
 ہاتھ پھیلائے ہوئے شاہ و گدا آج کی رات
 کسی بیکس کی زباں پر یہ صدا ہے پیہم
 اس طرف کو بھی نظر بہر خدا آج کی رات
 اپنے محبوب کی اللہ نے امت میں کیا
 سنیوں کے کرو شکر خدا آج کی رات
 لے جیل رضوی وصفِ نبی کر اتنا
 کہ رضا مند ہو احمد کی رضا آج کی رات



مبارک عرض

کروں کیا حال دل اظہار یا غوث
 کہ ہو تم عالم الاسرار یا غوث
 نکالو بحر غم سے میری کشتی
 ہے حائل بیچ میں منجد ہار یا غوث
 سوا تیرے کہوں غم کس سے اپنا
 نہیں میرا کوئی غم خوار یا غوث
 مدد کا وقت ہے امداد کیجئے
 مری حالت ہوئی ہے زار یا غوث
 دلِ تاریک پر فرمادے صیقل
 مرا سینہ ہو پر انوار یا غوث

عطا کر صحت کامل سے بھی
 یہ بندہ ہے ترا بیمار یا غوث
 بلا بغداد میں اللہ آقا
 دکھا اپنا مجھے دربار یا غوث
 اشارے سے تری رحمت کے بن جائے
 یہ اجڑا بن مرا گلزار یا غوث
 مری آنکھوں کو میرے دل کے اندر
 نظر آئیں ترے انوار یا غوث
 نہ گھبراؤں شب تار لحد سے
 نظر آئیں ترے انوار یا غوث
 کھلے جب خواب مرقد سے مری آنکھ
 مجھے ہو آپ کا دیدار یا غوث

تمہارے روئے روشن کو کہوں کیا
 قمر یا مطلع انوار یا غوث
 رہِ موصل ہوئی اک آن میں طے
 کرامت آپ کی رفتار یا غوث
 مدد فرمائیے یا غوث اعظم
 میرا کوئی نہیں ہے یار یا غوث
 مدد کا وقت ہے سرکار آؤ
 کیا غم نے مجھے لاچار یا غوث
 نکالا سیکڑوں ڈوبے ہوؤں کو
 مرے بیڑے کو کر دو پار یا غوث
 بڑھا کر ہاتھ اک ٹکڑا اٹھا دو
 کہ یہ بندہ بھی ہے حقدار یا غوث

أَغْنِي يَا حَبِيبِي غَوْثَ الْأَعْظَمِ
 ہوا ہے غم گلے کا ہار یا غوث

کہاں تک میں پھروں بیکار شاہا
 مجھے کر دیجئے باکار یا غوث

پڑا سوتا ہے میرا بخت خفتہ
 ذرا کر دیجئے بیدار یا غوث

مئے عرفاں کا اک ساغر پلا کر
 مجھے کر دیجئے ہشیار یا غوث

خودی ایسی مٹا دل سے کہ مل جائیں
 خدا اور احمد مختار یا غوث

مجھے ایسی عطا کر یاد اپنی
 نہ بھولوں میں تجھے زہار یا غوث

فنا کر یوں کہ میں سوتے میں دیکھوں
 ترا دربار پر انوار یا غوث
 تمنا بلبل شیدا کی یہ ہے
 ملے بغداد کا گلزار یا غوث
 مجھے دنیا میں جنت ہو جو مل جائے
 تمہارا سایہ دیوار یا غوث
 کہاں جا کر کرے آنکھوں کو روشن
 تمہارا طالب دیدار یا غوث
 ہوں میں بھی قادری یا عبد قادر
 نہ ہوں دونوں جہاں میں خوار یا غوث
 رہے سر سبز میرا غنچہ دل
 چھبے کوئی نہ غم کا خار یا غوث

پڑھیں تسبیح تیرے نام کی ہم
 رہے جب تک نفس کا تار یا غوث
 رہوں ہر وقت سرگرمِ اطاعت
 مجھے ایسا بنا دیندار یا غوث
 ترے اک قطرہ رحمت سے دھل جائے
 گناہوں کا مرے طومار یا غوث
 پکڑنا ہاتھ میرا دستگیرا
 عبورِ پل نہ ہو دشوار یا غوث
 کرو سو مرتبہ اس کی مدد تم
 پکارے جو تمہیں اک بار یا غوث
 کہے جاؤ مُریدی لاتخف تم
 پکارے جاؤں میں ہر بار یا غوث

زہے قسمت قیامت تک رہے گا
 مریدوں پر تمہارا پیار یاغوث
 تمامی اولیا کے تا قیامت
 تمہیں ہو قافلہ سالار یاغوث

کریں گے روز محشر ہم پہ سایہ
 تمہارے گیسوئے خمدار یاغوث
 سفارش کیجئے محشر میں میری
 کہ مجھ کو بخش دے غفار یاغوث

مسلمان کیجئے ایسا خدا را
 کہ ٹوٹے نفس کا زنار یاغوث
 اطبا کر سکیں جس کا نہ چارہ
 تو کھو دیتا ہے وہ آزار یاغوث

مریضوں کے لیے دار الشفا ہے
 ترا دربارِ پر انوار یاغوث
 ہیں ملتی نا مرادوں کو مرادیں
 ترا دربار ہے دُر بار یاغوث
 سلاطین زمانہ کیوں نہ مانگیں
 ترا دربار ہے دُر بار یاغوث
 رسول اللہ کا تو لاڈلا ہے
 علی کرتے ہیں تجھ کو پیار یاغوث
 قدم تیرا ہے دوشِ اولیا پر
 تجھے حق نے کیا سردار یاغوث
 نبی کے معجزوں کا تو ہے مظہر
 بتاتے ہیں ترے آثار یاغوث

رسول اللہ نے سینہ میں تیرے
 بھرے ہیں غیب کے اسرار یا غوث
 علوم مصطفیٰ و مرتضیٰ کے
 تمہیں پر ہیں کھلے اسرار یا غوث
 لقب ہے مجمع البحرین تیرا
 ہیں جاری تجھ سے سب انہار یا غوث
 عراق اجمیر مارہرہ بریلی
 نہیں کس جا ترے انوار یا غوث
 دلِ مغموم سے میری بصد آہ
 نکلتی ہے صدا ہر بار یا غوث
 ہے میری تاک میں شیطان مردود
 مدد تیری رہے تیار یا غوث

تمہارے دشمنوں کے کاٹنے کو
 زباں میری بنے تلوار یاغوث
 خدا کا خاص بندہ بن گیا وہ
 کیا جس نے ترا اقرار یاغوث
 خدا بھی ہو گیا ناراض اس سے
 تو جس سے ہو گیا بیزار یاغوث
 بلاشک ہو گیا مقہور ایزد
 کیا جس نے ترا انکار یاغوث
 ہوئی ذلت اسے دونوں جہاں میں
 پڑی جس پر تری پھٹکار یاغوث
 دوبارہ دین کو اب زندہ کیجئے
 ہوئی ہے یورش کفار یاغوث

رہیں منگتا ہمیشہ شاد و آباد
 اور اعدائے لعین فی النار یا غوث
 جمیل قادری کی لاج رکھنا
 حضورِ واحد قہار یا غوث



پردہ رخ انور سے جو اٹھا شب معراج
 جنت کا ہوا رنگ دوبالا شب معراج
 حوروں نے بھی گایا یہ ترانہ شب معراج
 خالق نے محمد کو بلایا شب معراج
 گیسو کھلے گھنگھور گھٹا اٹھی کہ ہم پر
 بارانِ کرم جھوم کے برسا شب معراج

اے رحمت عالم تری رحمت کے تصدق
 ہر ایک نے پایا ترا صدقہ شب معراج
 جس وقت چلی شاہ مدینہ کی سواری
 سجدے میں جھکا عرش معلیٰ شب معراج
 خورشید و قمر ارض و سما عرش و ملائک
 کس نے نہیں پایا ترا صدقہ شب معراج
 وہ جوش تھا انوار کا افلاک کے اوپر
 ملتا نہ تھا نظارہ کو رستہ شب معراج
 مہمان بلانے کے لیے اپنے نبی کو
 اللہ نے جبریل کو بھیجا شب معراج
 یہ شانِ جلالت کہ نہایت ہی ادب سے
 جبریل نے آقا کو جگایا شب معراج

جبریل بھی حیران ہوئے دیکھ کے رتبہ
 سدرہ سے قدم جبکہ بڑھایا شب معراج
 جبریل تھکے، ہو گئے سرکار روانہ
 منہ تکتا ہوا رہ گیا سدرہ شب معراج
 ہمراہ سواری کے تھیں افواج ملائک
 بن کر چلے اس شان سے دولہا شب معراج
 یوں مسجد اقصیٰ میں نماز اس نے پڑھائی
 طالب سے ملیں پڑھ کے دوگانہ شب معراج
 ہر ایک نبی بلکہ سب افلاک کے قدسی
 پڑھتے تھے شہنشاہ کا خطبہ شب معراج
 جانِ دو جہاں رفعت سرکار پہ قربان
 کہتا تھا یہ بڑھ بڑھ کے رفعتا شب معراج

مدت سے جو ارمان تھا وہ آج نکالا
 حوروں نے کیا خوب نظارہ شب معراج
 آراستہ ہو خلد مودب ہوں فرشتے
 یوں ہاتھ غیبی نے پکارا شب معراج
 پیہم چلی آتی تھیں دعاؤں کی صدائیں
 ہر رات نبی کی ہو خدایا شب معراج
 تھی راستہ بھر ان پہ درودوں کی نچھاور
 باندھا گیا تسلیم کا سہرا شب معراج
 دولہا تھے محمد تو براتی تھے فرشتے
 اس شان سے پہنچے مرے مولیٰ شب معراج
 اللہ کی رحمت سے وہ مہکا گل وحدت
 خوشبو سے بسا عالم بالا شب معراج

روشن ہوئے سب ارض و سما نور سے اس کے
 جب ماہ عرب عرش پہ چمکا شب معراج
 تھا چرخ چہارم پہ کوئی طور کے اوپر
 سرکار گئے عرش سے بالا شب معراج
 جب پہنچے مقام فتلیٰ پہ محمد
 خالق سے رہا کچھ بھی نہ پردہ شب معراج
 اے صل علی بزم تدلیٰ میں پہنچ کر
 اس ذات میں گم ہو گئے آقا شب معراج
 ممکن ہی نہیں عقل دو عالم کی رسائی
 ایسا دیا اللہ نے رتبہ شب معراج
 عرش و ملک، ارض و سما جنت و دوزخ
 اس شاہ نے ہر چیز کو دیکھا شب معراج

تفصیل سے کی سیر مگر اس پہ یہ طرہ
 اک پل میں یہ طے ہو گیا رستہ شب معراج
 زنجیر درِ پاک کی ہلتی ہوئی پائی
 اور گرم تھا وہ بسترِ اعلیٰ شب معراج
 اے ماہِ مدینہ تری تنویر کے قرباں
 چمکا دیا امت کا نصیبہ شب معراج
 لو عاصیو وہ تم کو وہاں پر بھی نہ بھولے
 کاٹا گیا عصیاں کا سیاہا شب معراج
 اے مومنو مژدہ کہ وہ اللہ سے لائے
 بخشائش امت کا قبالہ شب معراج
 بھیجوں گا میں امت کو تری خلد میں پہلے
 حق نے کیا محبوب سے وعدہ شب معراج

اس میں سے جمیل رضوی کو بھی عطا ہو
رحمت کا بٹا خاص جو حصہ شب معراج



ذکر حضورِ پاک ہے میرے لیے غذائے روح
قلب کا چین اسی سے ہے کہئے اسے دوائے روح
ایسا مجھے کرے خدا یادِ حضور میں فنا
ہر رگ و پے میں عشق شاہ میرے رہے بجائے روح
مدحت شاہِ دیں کا نور ہر رگ و پے میں ہے ضرور
قبر میں تھی جو تیرگی پھیل گئی ضیائے روح
طیبہ پہ ہے ادھر نظر حوروں کا اشتیاق ادھر
دیکھئے بعد انتقال کون سی سمت جائے روح

کرو قبول یا نبی عرض جمیل قادری
جبکہ جدا ہو جسم سے طیبہ میں گھر بنائے روح



روشن ہے دو عالم میں مہر روئے محمد
کونین ہے عکس رخ نیکوئے محمد
تجاہل ہے ہر اک شے میں رخ پاک کا جلوہ
ہر گل سے چلی آتی ہے خوشبوئے محمد
ظاہر یہ ہوا آیۃ اللہ رمی سے
ہے قوت حق طاقت بازوئے محمد
جب نائب و محبوب خدا آپ ہی ٹھہرے
پھر کیوں نہ ہو ہر چیز پہ قابوئے محمد

کعبے کی طرف کوئی نہ سر اپنا جھکاتا
 جھکتا نہ اگر وہ سوئے ابروئے محمد
 مخلوق ہے جو یائے رضامندی خالق
 اللہ تعالیٰ ہے رضا جوئے محمد

دیتی ہے دعاؤں سے تو ایذاؤں کا بدلہ
 کیا خوب ہے عادت تری اے خوئے محمد
 جب حشر میں کوئی بھی کرے گا نہ سفارش
 گھبرائے ہوئے آئیں گے سب سوئے محمد

سب منتظر رحمت معبود ہیں لیکن
 ہے داور محشر کی نظر سوئے محمد
 ان پر نہ پڑیں کس لیے عالم کی نگاہیں
 ہے داور محشر کی نظر سوئے محمد

برسے گی شفاعت کی بھرن امت شہ پر
 جس وقت کھلے حشر میں گیسوئے محمد
 مرجاؤں مدینے کے بیاباں میں الہی
 ہو نغش مری اور سگ کوئے محمد
 تاریکی مرقد سے جو گھبرائے دل زار
 پر نور بنائیں اسے گیسوئے محمد
 جنت تو منائے گی چلو میری طرف کو
 اور میں یہ کہوں گا کہ نہیں سوئے محمد
 تب جان میں جان آئے جمیل رضوی کے
 سگ اپنا بنائیں جو سگ کوئے محمد





ہر شے میں ہے نور رخ تابان محمد
 ہر پھول میں خوشبوئے گلستان محمد
 اللہ نے محبوب کو بے مثل بنایا
 ممکن ہی نہیں ہو کوئی ہم شان محمد
 مخلوق کو معلوم ہو کیا ان کی حقیقت
 رب عز وجل جانتا ہے شان محمد
 آسکتا ہے کب ہم سے گنواروں کو ادب وہ
 جیسا کہ ادب کرتے تھے یاران محمد
 سینہ ہے وہی جس میں نبی کی ہو محبت
 ہے آنکھ وہی جو کہ ہے جو یانِ محمد

وہ دل ہی نہیں جو نہ جھکے سوئے مدینہ
 وہ سر ہی نہیں جو نہ ہو قربانِ محمد
 اعدا کی شقاوت کہ ہوئے آپ کے منکر
 اور سنگ و شجر تابعِ فرمانِ محمد
 محبوبِ خدا حاکمِ مخلوقِ الہی
 مخلوقِ خدا تابعِ فرمانِ محمد
 تفسیر نے لَوْلَاکَ لَمَّا کی یہ پکارا
 وہ کون ہے جس پر نہیں احسانِ محمد
 رہتا ہے فلک جسکے طوفانوں میں شب و روز
 واللہ وہ ہے گنبدِ ایوانِ محمد
 عشاق سمجھتے ہیں اسے گلشنِ جنت
 کہتے ہیں جسے لوگ بیابانِ محمد

چلتا ہے جو زائر تو یہ کہتے ہیں فرشتے
 دیکھو وہ چلا آتا ہے مہمان محمد
 شیروں پہ شرف رکھتے ہیں دربار کے کتے
 شاہوں سے بھی بڑھ کر ہیں گدایان محمد
 لاشہ مرا طیبہ کے بیاباں میں پڑا ہو
 اور روح بنے ببلستان محمد
 کیا پوچھتے ہو مجھ سے نکیرین لحد میں
 لو دیکھ لو چیر کے ارمان محمد
 ٹکراؤں گا سر تختہ مرقد سے لحد میں
 یاد آئے گا جس وقت بیابان محمد
 کیوں ان کے غلاموں کو ہو ڈر حشر و لحد کا
 ہاتھوں میں ہیں تھامے ہوئے دامان محمد

قیدی کو چھڑا دیتا ہے اک ان کا اشارہ
 مجرم کو چھپا لیتے ہیں دامان محمد
 یارب یہ تمنا ہے کہ تاحشر کہیں پر
 چھوٹے نہ میرے ہاتھ سے دامان محمد
 پہلے ہی خدا حکم قیامت میں یہ دے گا
 جنت میں چلے جائیں گدا یان محمد
 ہم جائیں گے فردوس میں رضواں سے یہ کہہ کر
 روکو نہ ہمیں ہم ہیں غلامان محمد
 توصیف و ثنا لکھے جمیل رضوی کیا
 جب صانع مطلق ہے ثنا خوان محمد

□□□



آنکھوں کا تارا نام محمد
 دل کا اجالا نام محمد
 اللہ اکبر رب العلا نے
 ہر شے پہ لکھا نام محمد
 ہیں یوں تو کثرت سے نام لیکن
 سب سے ہے پیارا نام محمد
 دولت جو چاہو دونوں جہاں کی
 کرلو وظیفہ نام محمد
 شیدانہ کیوں ہوں اس پر مسلمان
 رب کو ہے پیارا نام محمد

اللہ والا دم میں بنا دے
 اللہ والا نام محمد
 صلی علی کا سہرا سجا کر
 دولہا بنایا نام محمد
 نوح و خلیل و موسیٰ و عیسیٰ
 سب کا ہے آقا نام محمد
 سارے چمن میں لاکھوں گلوں میں
 گل ہے ہزارا نام محمد
 پائیں مرادیں دونوں جہاں میں
 جس نے پکارا نام محمد
 مومن کو کیوں ہو خطرہ کہیں پر
 دل پر ہے کندہ نام محمد

رکھو لحد میں جس دم عزیزو
 مجھ کو سنانا نام محمد
 پڑھتی درودیں دوڑیں گی حوریں
 لاشہ جو لے گا نام محمد
 روز قیامت میزان وپل پر
 دے گا سہارا نام محمد
 پوچھے گا مولیٰ لایا ہے کیا کیا
 میں یہ کہوں گا نام محمد
 غم کی گھٹائیں چھائی ہیں سر پر
 کر دے اشارا نام محمد
 رنج و الم میں ہیں نام لیوا
 کر دے اشارا نام محمد

بیڑا تباہی میں آ گیا ہے
 دیدے سہارا نام محمد
 زخمی جگر پر مجروح دل پر
 مرہم لگا جا نام محمد
 دل میں عداوت خر کے بھری ہے
 نجدی نہ لے گا نام محمد
 اپنے رضا کے قربان جاؤں
 جس نے سکھایا نام محمد
 آنکھوں میں آ کر دل میں سما کر
 رنگت رچا جا نام محمد
 اپنے جمیل رضوی کے دل میں
 آ جا سما جا نام محمد



دل کہتا ہے ہر وقت صفت ان کی لکھا کر
 کہتی ہے زباں نعت محمد کی پڑھا کر
 اس محفل میلاد میں اے بندۂ سرکار
 جب آئے درود اس شہ عالم پہ پڑھا کر
 خالی کبھی پھیرا ہی نہیں اپنے گدا کو
 اے سانکو مانگو تو ذرا ہاتھ اٹھا کر
 خود اپنے بھکاری کی بھرا کرتے ہیں جھولی
 خود کہتے ہیں یارب مرے منگتا کا بھلا کر
 اعدا سے جفا پر ہو جفا اور یہ دعا دیں
 یارب انہیں ایمان کی تو آنکھ عطا کر

کفار بد اطوار سے پڑھواتے ہیں کلمہ
 اک چاشنی لذت دیدار چکھا کر
 اے ابر کرم بارش رحمت تری ہو جائے
 ہو جائیں گنہگار ابھی پاک نہا کر
 کیا دور ہے سرکار مدینہ کے کرم سے
 تھوڑی سی جگہ دیں ہمیں طیبہ میں بلا کر
 گرہند میں مرتا ہے کوئی عاشق صادق
 لے جاتے ہیں طیبہ میں ملک اس کو اٹھا کر
 بہکاتا ہے یوں نفس کہ گھر چھوڑ نہ اپنا
 ایمان یہ کہتا ہے مدینہ میں رہا کر
 اے باد صبا اتنا کرم بہر خدا کر
 لے جا تو مدینہ کو مری خاک اڑا کر

جو خلد نہ چاہیں گے مدینہ کے عوض میں
 لے جائیں گے رضواں انہیں جنت میں منا کر
 ہوگا نہ اثر ہم پہ کہ ہم عبد نبی ہیں
 ہاں آتش دوزخ ہمیں دیکھے تو جلا کر
 کیا مہر قیامت ہمیں دکھلائے گا تیزی
 سرکار رکھیں گے ہمیں دامن میں چھپکا کر
 مجرم سہی بدکار سہی پر ہے یقین یہ
 ہم خلد میں جائیں گے کہ مولیٰ کے ہیں چاکر
 ہے نازوں کی پالی ہوئی یہ امت عاصی
 مولیٰ یہ کہیں گے کہ رہا اس کو خدا کر
 تب حشر میں اللہ نبی سے یہ کہے گا
 محبوب جسے چاہے تو دوزخ سے رہا کر

ہے کون وہ دولت جو نہ دی ان کو خدا نے
 وہ کون سی شے ہے جو رکھی ان سے چھپا کر
 مختار بنا کر انہیں فرمایا خدا نے
 جو چاہے نہ دے اور جسے جو چاہے عطا کر
 یہ عزت و رفعت کہ ہر اک شے پہ خدا نے
 نام ان کا لکھا نام سے ہے اپنے ملا کر
 اللہ نے دی تیرے غلاموں کو یہ رفعت
 مردوں کو جلا دیتے ہیں لب اپنے ہلا کر
 عالم کی خبر رکھتے ہیں گر وہ تو عجب کیا
 بھیجا ہے خدا نے انہیں ہر علم سکھا کر
 تعلیم دی اک نام کو جبریل امین نے
 عالم کیا اللہ نے خود ان کو پڑھا کر

آ جانا مدد کے لیے اے ماہ مدینہ
 احباب چلیں قبر میں جب مجھ کو سلا کر
 اک جام مئے عشق کا بندہ کو پلا کر
 یا شاہ عرب اپنی محبت میں فنا کر
 یہ حکم ملا روح امیں کو شب معراج
 جبریل ابھی لامرے پیارے کو بلا کر
 حاضر در اقدس پہ ہوئے روح معظم
 اور عرض کی یہ رحمت عالم سے جگا کر
 حاضر ہے براق اور ہے طالب کا تقاضا
 ہے حکم کہ لاؤ مرے محبوب کو جا کر
 دولہا بنے تیار ہوئے صاحب معراج
 اور لے چلے جبریل سواری کو سجا کر

سدرہ پہ تھکے بازوئے جبریل تو آگے
 رُفرف نے انھیں چھوڑ دیا عرش پہ لا کر
 تنہائی سے خائف ہوئے جب شاہ تورب نے
 تسکین دی صدیق کی آواز سنا کر
 پھر عرش سے پار اپنے قریں ان کو بلالیا
 سب کچھ دیا محبوب کو دیدار دکھا کر
 محبوب نے کی عرض کہ مولیٰ میری امت
 تو آج کی شب نار جہنم سے رہا کر
 جانِ دو جہاں رحمت عالم پہ ہو قرباں
 آیا شب معراج غلاموں کو چھڑا کر
 وہ روز جمیل رضوی کو ہو میسر
 کچھ نعت پڑھے روضہ پر نور پہ آ کر



اس کو کب ہو گل و گلزار عزیز
 ہیں مدینے کے جسے خار عزیز
 ہو چمن تجھ کو مبارک بلبل
 مجھ کو طیبہ کا ہے گلزار عزیز
 اے طبیبو نہ کرو میرا علاج
 مجھ کو ہے عشق کا آزار عزیز
 بار بار آتے تھے سدرہ سے امین
 کہ ہے ان کو درِ سرکار عزیز
 کیسی تقدیر کہ اللہ کو ہے
 امت احمد مختار عزیز

نیچری رافضی و وہابی
 سنیوں کو نہیں زہار عزیز
 یہ ہیں سب دشمن اللہ و رسول
 کیسے رکھے انھیں دیندار عزیز
 اہل سنت کو ہے جنت مرغوب
 اور بد مذہبوں کو نار عزیز
 حور کیا دیکھوں جمیل رضوی
 مجھ کو ہے شاہ کا دیدار عزیز



رکھتا جو ہے غوث اعظم سے نیاز
 ہوتا ہے خوش اس سے مولیٰ بے نیاز

ہوں گی آساں ساری تیری مشکلیں
 صدق دل سے غوث کی کر دے نیاز
 ہے فضیلت گیارہویں تاریخ میں
 اس لیے افضل ہے اس میں دے نیاز
 ساز و ساماں کی نہیں تخصیص کچھ
 جو میسر ہو اسی پر دے نیاز
 ہاں ادب تعظیم لازم ہے ضرور
 بے ادب ہرگز نہ یہ کھائے نیاز
 ہیں جو بد مذہب وہابی رافضی
 ہے حرام ان کو اگر کھائے نیاز
 کاندوی بھی بے ادب گمراہ ہے
 ہے حرام اس پر اگر کچھ دے نیاز

اے جمیل قادری ہشیار باش
 عمر بھر چھوٹے نہ تجھ سے یہ نیاز



مجھ کو پہنچادے خدا احمد مختار کے پاس
 حالِ دل عرض کروں سید ابرار کے پاس
 جس کو دیکھو وہ اسی در پہ چلا آتا ہے
 بھیڑ ہے شاہ و گدا کی در سرکار کے پاس
 بے طلب جس کو وہ چاہیں عطا کرتے ہیں
 سب خزانے ہیں مرے مالک و مختار کے پاس
 دولت و فضل و کرم نعمت و جاہ و اقبال
 کون سی چیز نہیں ہے مرے سرکار کے پاس

بادشاہانِ جہاں دست نگر ہیں ان کے
 ہاتھ پھیلائے کھڑے رہتے ہیں دربار کے پاس
 یہ محبت ہے کہ آوازِ اغثنیٰ سن کر
 دوڑتے آتے ہیں وہ ہر ایک گرفتار کے پاس
 دل پہ کندہ ہے ترا اسمِ گرامی شاہا
 زہد و طاعت سے نہیں کچھ بھی گنہگار کے پاس
 یا خدا حشر ہے یا عمید ہے مشتاقوں کی
 کہ چلے آتے ہیں وہ طالبِ دیدار کے پاس
 یا رسولِ عربی میری شفاعت کرنا
 پیشِ اعمال ہوں جب واحدِ قہار کے پاس
 دیکھ کر روضہ پر نور کو ایسا تڑپوں
 دم نکل جائے مرا آپ کی دیوار کے پاس

ہے شہیدی کی طرح عرض جمیل رضوی
میری تربت بھی بنے آپ کی دیوار کے پاس



جان و دل سے تم پہ میری جان قرباں غوث پاک
ہے سلامت تم سے میرا دین و ایماں غوث پاک
میں ترا اونی بھکاری تو مرا سلطان ہے
ہے قسم کی یہ میرا دین و ایماں غوث پاک
میں ترا مملوک تو مالک میں بندہ تو ہے شاہ
تو سلیمان اور میں مور سلیمان غوث پاک
سجدہ گاہ اولیائے دہر ہے نقش قدم
اور تری نعل مقدس تاج شاہاں غوث پاک

اولیا ہیں سب سلاطین ہم رعایا و غلام
 اولیا ہیں سب رعیت اور سلطان غوث پاک
 ہاتھ خالی روسیہ عاصی یہ سب کچھ ہوں مگر
 نام ہے تیرا مرے سینے میں پنہاں غوث پاک
 آپ کی چشم کرم کا اک اشارہ ہو اگر!
 دو جہاں کی مشکلیں ہو جائیں آساں غوث پاک
 ناز قسمت پر کروں پاؤں جہاں کی سروری
 تیری چوکھٹ کا اگر بن جاؤں درباں غوث پاک
 کب بلائیں اپنے در پر کب رخ انور دکھائیں
 کب نکالیں دیکھو میرے دل کا ارماں غوث پاک
 زندگی میں نزع میں مرقد میں حشر و نشر میں
 ہر جگہ ہیں اپنے بندوں کے نگہباں غوث پاک

آپ کا نام مقدس میرے دل پر نقش ہے
 میری بخشش کے لیے کافی ہے سا ماں غوث پاک
 ہم بھی عصیاں لے کے جائیں گے بدلنے کیلئے
 حشر میں کھولیں گے جب رحمت کی دکان غوث پاک
 کوئی پوچھے یا نہ پوچھے بات کچھ خطرہ نہیں
 حشر میں ہیں ہم گنہگاروں کے رساں غوث پاک
 میری آنکھیں تیرا گنبد تیری چوکھٹ میرا سر
 میرا لاشہ اور ہو تیرا بیاباں غوث پاک
 پرش اعمال کا ہے وقت مولیٰ المدد
 نام لیوؤں کو چھپالو زیر داماں غوث پاک
 بھیجا تو نے ہی معین الدین چشتی کو یہاں
 ہند میں تیرے سبب سے ہیں مسلمان غوث پاک

تیرے ہوتے آئے یوں... مسلمانوں میں ضعف
 المدد یا عبد قادر شاہ جیلاں غوث پاک
 کالے کالے کفر کے بادل اُمنڈ کر آئے ہیں
 المدد یا قطب عالم شاہ جیلاں غوث پاک
 لٹ رہا ہے قافلہ بغداد والے لے لے خبر
 المدد محبوب سجاں شاہ جیلاں غوث پاک
 ہے کدھر آدیکھ تو بندوں کی کیا حالت ہوئی
 اے مرے بغداد والے شاہ جیلاں غوث پاک
 ظالموں نے ظلم سے بندوں کو کر ڈالا ہلاک
 المدد بغداد والے شاہ جیلاں غوث پاک
 لاج والے سنیوں کی لاج تیرے ہاتھ ہے
 قادری منزل کے دولہا شاہ جیلاں غوث پاک

ہو رضا پر لطف تیرا ہم پر ان کا لطف ہو
 ان کا دامان ہم پہ، ان پر تیرا دامان غوث پاک
 کیجئے امداد عزت دو جہاں کی دیجئے
 ہے جمیل قادری ادنیٰ شاخواں غوث پاک



کیا لکھوں عز و علائے غوث پاک
 ہو نہیں سکتی ثنائے غوث پاک
 شاہ کردے چور کو اک آن میں
 میں فدا تجھ پر عطائے غوث پاک
 اسکے قدموں میں سلاطین سر جھکائیں
 اپنے سر پر لے جو پائے غوث پاک

سب کے پھیلے ہاتھ اس کے سامنے
 ہو گئی جس پر عطائے غوث پاک
 یا خدا بہر شہید کربلا
 ہو ترقی پر ولائے غوث پاک
 کیا عجب ہم بیکسوں کو خواب میں
 چہرہ انور دکھائے غوث پاک
 قبر سے اٹھوں تو اے رب کریم
 میرا سر ہو اور پائے غوث پاک
 غوث اعظم ہیں غلاموں کے لیے
 ہم بھکاری ہیں برائے غوث پاک
 کاش ہم سے رو سیاہوں کو کبھی
 اپنے روضے پر بلائے غوث پاک

کہتے اس کو مہر محشر کیا ستائے
 لاتخف جس کو سنائے غوث پاک
 دیکھنا ہم قادریوں پر کرم
 حشر میں جس وقت آئے غوث پاک
 منکر بد دین کو دوزخ ہو نصیب
 قادری زیر لوائے غوث پاک
 قادری دولہا کا دامن حشر میں
 ہاتھ میں ہوائے خدائے غوث پاک
 ناز ہے گر زاہدوں کو زہد پر
 ہم کو کافی ہے دعائے غوث پاک
 نام لیوؤں کی تمنا ہے یہی
 تیرے در پر موت آئے غوث پاک

پوچھتے کیا ہو فرشتو قبر میں
 مجھ کو کہتے ہیں گدائے غوث پاک
 ہم پہ برسائے خدا کے واسطے
 اک بھرن ابر سحائے غوث پاک
 کھول دے اللہ مشکل کی گرہ
 میں فدا بند قبائے غوث پاک
 کس طرح وہ راہ بھٹکے دہر میں
 راہ حق جس کو دکھائے غوث پاک
 کیوں نہ ہو محبوب سبحانی لقب
 ہے پسند حق ادائے غوث پاک
 اس رضا کا ہے جمیل قادری
 ہے رضا جس کی رضائے غوث پاک



شکر تیرا ہو سکے کس طرح رحمن رسول
 مجھ سے عاصی کو کیا تو نے ثنا خوان رسول
 یا الہی عشق مولیٰ میں مجھے ایسا گما
 تا ابد نکلے نہ میرے دل سے ارمان رسول
 امران کا امر رب ہے نہی ان کی نہی رب
 وہ ہے فرمان الہی جو ہے فرمان رسول
 دو جہاں میں آفتاب ہاشمی کی ہے ضیا
 آئینہ ہیں ہر دو عالم پیش چشمان رسول
 ہیں ملک روئے پہ حاضر داب شاہی کے لیے
 ورنہ خود مولیٰ تعالیٰ ہے نگہبان رسول

بھول جائے باغ و گل کو چھوڑ دے سیرچمن
 عندلیب زار گر دیکھے بیابانِ رسول
 ان کے در سے بھیک پاتے ہیں سلاطین جہاں
 بادشاہانِ زمانہ ہیں گدایانِ رسول
 ایک ہم ہیں جو فراق و ہجر میں تڑپا کریں
 ایک وہ ہیں جو بنے قسمت سے دربانِ رسول
 چل دیئے جو روضہ شہ کی زیارت کے لیے
 ہو گئے گھر سے نکلتے ہی وہ مہمانِ رسول
 ہے بیابانِ مدینہ جان اہلِ خلد کی
 آبروئے جنت الماویٰ گلستانِ رسول
 سوف یُعْطِیکَ فَتَرْضٰی مہر ہے اس بات پر
 خلد میں بے شبہ جائیں گے گدایانِ رسول

اس طرح آئیں گے ان کے نام لیوا حشر میں
 لب پہ ہوگا نام حق ہاتھوں میں دامان رسول
 یا الہی آفتاب حشر جب تیزی دکھائے
 سایہ گستر ہو گنہگاروں پہ دامان رسول
 کربلا والوں کا صدقہ شاہ جیلاں کا طفیل
 عاصیوں کے جرم دھو دے چشم گریان رسول
 ان کے قدموں پہ کئے قربان اپنے جان و مال
 آفریں صد آفریں اے جانثاران رسول
 منکرانِ مجلس میلاد سے کہہ دے کوئی
 محفل اقدس میں آ کر دیکھ لیں شانِ رسول
 جس طرح و اصف ہے دنیا میں جمیل قادری
 حشر میں بھی ہو یوہیں یارب ثنا خوانِ رسول



ایسی قدرت نے تری صورت سنواری یا رسول
 دونوں عالم کو ہوئی یہ شکل پیاری یا رسول
 ہے چمک تیرے دُرِ دنداں میں جیسی یا نبی
 موتیوں میں کب ہے ایسی آبداری یا رسول
 اے تری رفعت کہ تیرے رب نے کی تجھ کو عطا
 تاجدارانِ جہاں کی تاجداری یا رسول
 ہے کہاں مادر کو الفت اس قدر فرزند سے
 تجھ کو ہے امت کی جتنی پاسداری یا رسول
 خوابِ غفلت میں پڑے دن رات ہم سوتے رہے
 تم نے کی غم میں ہمارے اشک باری یا رسول

رات کاٹی ہم نے سو کر دن گزارا لہو میں
 تم نے روتے روتے ساری شب گزاری یا رسول
 وقت پیدائش شب معراج مرقد میں کہیں
 تم نے امت کی نہ چھوڑی غمگساری یا رسول
 عاصیوں کی ملحدوں کی مشرک و کفار کی
 تم نے کی دنیا میں سب کی پاسداری یا رسول
 حق کے پیارے آپ اور امت ہے پیاری آپکو
 اس لیے حق کو ہوئی امت بھی پیاری یا رسول
 ایک قطرہ ہو عطا جام مئے عرفان سے
 دور ہو دل سے مرے غفلت شعاری یا رسول
 اس کو کہتے ہیں محبت حیدر کرار نے
 تیرے سونے پر نماز عصر واری یا رسول

زندگی بھر بعد مردن روز محشر تک رہے
 تیرے در سے مجھ کو حاصل ہمکناری یا رسول
 شان رحمت جوش پر آئی چھڑایا قید سے
 بے کلی کے ساتھ جب ہر فی پکاری یا رسول
 کوئی بھی دنیا و عقبیٰ میں نہیں پرسان حال
 آس ہے ہم عاصیوں کو بس تمہاری یا رسول
 ہر مصیبت سے بچایا تیرے نام پاک نے
 تیری رحمت نے مری حالت سنواری یا رسول
 گر خدا چاہے تو اٹھ جائے گا پردہ قبر سے
 مر کے بھی دیکھا کروں گا شکل پیاری یا رسول
 کعبہ دل میں مدینہ اور مدینہ میں ہو تم
 میرے سینہ میں بھی ہے تربت تمہاری یا رسول

اس لیے عشاق کے سینوں میں تم ہو جلوہ گر
 سر جھکا کر دیکھ لیں صورت تمہاری یا رسول
 یا حبیب اللہ یا غوث الوری جس دم کہا
 نجدیوں کے لگ گئی دل پر کٹاری یا رسول
 پڑتی ہے دنیا میں لعنت حشر میں نارِ حجیم
 دونوں عالم میں وہابی کی ہے خواری یا رسول
 ہے فقط اتنی تمنائے جمیل قادری!
 ہو تری خالص محبت دل میں ساری یا رسول



دل میں ہو میرے جائے محمد صلی اللہ علیہ وسلم
 سر میں رہے سوداے محمد صلی اللہ علیہ وسلم

فرش کی زینت رونق جنت باعث نحت مظہر وحدت
 عرش کی عزت پائے محمد صلی اللہ علیہ وسلم
 طور پہ پہنچے حضرت موسیٰ چوتھے فلک پر حضرت عیسیٰ
 عرش معلیٰ جائے محمد صلی اللہ علیہ وسلم
 قبلہ کعبہ روضہ والا عرش سے اعلیٰ قبر معلیٰ
 جانِ جنان صحرائے محمد صلی اللہ علیہ وسلم
 جن و ملائک حور و علماں سب ہیں نام نبی پر قرباں
 کون نہیں جو پائے محمد صلی اللہ علیہ وسلم
 حق نے انہیں بے مثل بنایا پڑتا زمین پر کیونکر سایہ
 نور خدا اعضائے محمد صلی اللہ علیہ وسلم
 جبکہ فرشتے قبر میں آئیں ذکر سوال کالب پر لائیں
 میں یہ کہوں شیدا ئے محمد صلی اللہ علیہ وسلم

نزع میں تھا بیمار محبت یاد جو آئی ان کی صورت
 بر سر بالیں آئے محمد صلی اللہ علیہ وسلم
 تاج فترضیٰ سر پر رکھ کر حق نے کہا کہ بروز محشر
 چاہے جسے بخشائے محمد صلی اللہ علیہ وسلم
 قبر سے جسم سر کو اٹھاؤں ساری مرادیں دل کی پاؤں
 دیکھوں رُخ زیبائے محمد صلی اللہ علیہ وسلم
 اہل معاصی پائیں خلاصی دفتر بد دھو ڈالیں عاصی
 جوش پہ ہے دریائے محمد صلی اللہ علیہ وسلم
 جب گھبرائیں گے عاصی ڈر کر رحمت حق یہ کہیگی بڑھکر
 چین کریں شیدائے محمد صلی اللہ علیہ وسلم
 خوف ہے گر کچھ روز جزا کا دل میں جما کر نام خدا کا
 ورد کرو اسمائے محمد صلی اللہ علیہ وسلم

سکے نبی کا ذکر ولادت دیکھ کے انکی رفعت و شوکت
 خاک ہوئے اعدائے محمد صلی اللہ علیہ وسلم
 ہے یہ دعائے جمیل مضطر حشر کے دن اے داور محشر
 سر ہو مرا اور پائے محمد صلی اللہ علیہ وسلم



جا کے صبا تو کوئے محمد صلی اللہ علیہ وسلم
 لا کے سنگھا خوشبوئے محمد صلی اللہ علیہ وسلم
 چاک سے ہجر سے اپنا سینہ دل میں بسا ہے شہر مدینہ
 چشم لگی ہے سوئے محمد صلی اللہ علیہ وسلم
 حشر کا خوف ہے سب پر غالب سب ہیں رضائے حق کے طالب
 حق کی نظر ہے سوئے محمد صلی اللہ علیہ وسلم

تشنہ و ہانوغم سے تمہیں کیا ابر کرم اب جھوم کے برس!
 لو وہ کھلے گیسوئے محمد صلی اللہ علیہ وسلم
 رنگ ہے انکا باغ جہاں میں ان کی مہک ہے خلد و جنا میں
 سب میں بسی خوشبوئے محمد صلی اللہ علیہ وسلم
 شمس و قمر میں ارض و فلک میں جن و بشر میں حور و ملک میں
 عکس فلک ہے روئے محمد صلی اللہ علیہ وسلم
 مشک و گلاب و عود و عنبر خاک میں ڈالوں سب کے اوپر
 پاؤں اگر خوشبوئے محمد صلی اللہ علیہ وسلم
 ہو نہ کبھی تاحشر نمایاں ایسا ہلالِ عید ہو قرباں
 دیکھے اگر ابروئے محمد صلی اللہ علیہ وسلم
 سیفِ خدا پر جنگ ہو آساں ہو غزوات میں فتح نمایاں
 اے تری شوکت موئے محمد صلی اللہ علیہ وسلم

دین کے دشمن انکو ستائیں دیں یہ ہمیشہ انکو دعائیں
 سب سے نرالی خوائے محمد صلی اللہ علیہ وسلم
 ہونہ جمیل قادری مضطر ہاتھ اٹھا کر حق سے دعا کر
 مجھ کو دکھا دے کوئے محمد صلی اللہ علیہ وسلم



اے شہنشاہِ مدینہ الصلوٰۃ والسلام
 زینتِ عرشِ معلیٰ الصلوٰۃ والسلام
 ربِّ ہب لی امتی کہتے ہوئے پیدا ہوئے
 حق نے فرمایا کہ بخشا الصلوٰۃ والسلام
 دست بستہ ہر فرشتے نے پڑھا ان پر درود
 کیوں نہ ہو پھر ورد اپنا الصلوٰۃ والسلام

مومنو پڑھتے نہیں کیوں اپنے آقا پر درود

ہے فرشتوں کا وظیفہ الصلوٰۃ والسلام

بت شکن آیا یہ کہہ کر سرنگوں بت ہو گئے

جھوم کر کہتا تھا کعبہ الصلوٰۃ والسلام

سرجھکا کر بادب عشق رسول اللہ میں

کہہ رہا تھا ہر ستارا الصلوٰۃ والسلام

غنچے چٹکے پھول مہکے چچھائیں بلبلیں

گل کھلا باغ احد کا الصلوٰۃ والسلام

میں وہ سنی ہوں جمیل قادری مرنے کے بعد

میرا لاشہ بھی کہے گا الصلوٰۃ والسلام



شہ عرشِ اعلیٰ سلامٌ علیکم
 حبیبِ خدایا سلامٌ علیکم
 مرے ماہِ طیبہ سلامٌ علیکم
 شہنشاہِ بطحا سلامٌ علیکم
 جو تشریف لائے وہ سلطانِ عالم
 تو کعبہ پکارا سلامٌ علیکم
 خبر جنگے آنے کی تھی مدتوں سے
 ہوا جلوہ فرما سلامٌ علیکم
 دو عالم کا آقا و مولیٰ بنا کر
 تمہیں حق نے بھیجا سلامٌ علیکم
 یہ آواز ہر سمت سے آرہی ہے
 شہِ دین و دنیا سلامٌ علیکم

تمنا ہے اپنی مدینے پہنچ کر
 کہوں پیش روضہ سلام علیکم
 دعا ہیکہ جب وقت ہو جان کنی کا
 ہو لب پر وظیفہ سلام علیکم
 جمیل اپنے آقا شفیع الامم پر
 پڑھے جا ہمیشہ سلام علیکم



ترے جد کی ہے بارہویں غوث اعظم
 ملی ہے تجھے گیارہویں غوث اعظم
 کوئی ان کے رتبہ کو کیا جانتا ہے
 محمد کے ہیں جانشین غوث اعظم

تو ہے نور و آئینہ مصطفائی
 نہیں تجھ سا کوئی حسین غوث اعظم
 ہوئے اولیا ذی شرف گرچہ لاکھوں
 مگر سب سے ہیں بہترین غوث اعظم
 جہاں اولیا کرتے ہیں جبہ سائی
 وہ بغداد کی ہے زمیں غوث اعظم
 ترے روضہ پاک کے دیکھنے کو
 تڑپتا ہے قلب حزیں غوث اعظم
 مجھے بھی بلا لو خدا را کہ میں بھی
 گھسوں آستاں پر جبیں غوث اعظم
 مرے قلب کا حال کیا پوچھتے ہو
 یہ دل ہے مکاں اور مکیں غوث اعظم

جو اہل نظر ہیں وہی جانتے ہیں
 کہ ہر دم ہیں سب سے قریں غوثِ اعظم
 ہماری بھی اللہ بگڑی بنا دو
 غلاموں کے تم ہو معین غوثِ اعظم
 ہیں گھیرے ہوئے چار جانب سے دشمن
 خدا را بچا میرا دیں غوثِ اعظم
 چھپالے مجھے اپنے دامن کے نیچے
 کہ غم کی گھٹائیں اٹھیں غوثِ اعظم
 وہ ہے کون سا ان کے در کا بھکاری
 مددگار جس کے نہیں غوثِ اعظم
 حسین و حسن کی تو آنکھوں کا تارا
 وہ خاتم ہیں اور تو نکلیں غوثِ اعظم

حکومت تری نافذ ہے کہ حق نے
 تجھے دی ہے فتح میں غوث اعظم
 تجھے سب نے جانا تجھے سب نے مانا
 تری سب میں دھومیں مچیں غوث اعظم
 تو وہ ہے ترے پاک تلوے کے آگے
 کھچی گردنیں جھک گئیں غوث اعظم
 نہ تھے اولیا مطلقاً جس سے واقف
 تجھے نعمتیں وہ ملیں غوث اعظم
 تری ذات سے اے شریعت کے حامی
 طریقت کی رمزیں کھلیں غوث اعظم
 شریعت طریقت کے ہر سلسلے میں
 ہیں تیری ہی نہریں بہیں غوث اعظم

سلاسل کی سب منزلوں میں ہے پھیلی
 تری روشنی بالیقین غوثِ اعظم
 غم ورنج میں نام تیرا لیا جب
 تو کلیاں دلوں کی کھلیں غوثِ اعظم
 کرم گر کرو میرے مدفن میں آ
 تو ہو قبر خلد بریں غوثِ اعظم
 الہی ترا کلمہ پاک مجھ کو
 سکھائیں دم واپسیں غوثِ اعظم
 بسوئے جمیل از نگاہِ عنایت
 بہیں غوثِ اعظم بہیں غوثِ اعظم

□□□



ہے دل کو تری جستجو غوث اعظم
 زباں پر تری گفتگو غوث اعظم
 ترا ذکر گلشن میں بلبیل کے لب پر
 گلوں میں ترا رنگ و بو غوث اعظم
 نظر میں کوئی خوب رو کیا سمائے
 بسا میری آنکھوں میں تو غوث اعظم
 ہیں سورج اگر مصطفیٰ چاند سے تو
 ہیں جلوے ترے چار سو غوث اعظم
 لگا زخم تیغ معاصی کا دل پر
 تو رحمت سے کردے رفو غوث اعظم
 مدد کر میں ہوں ناتواں اور تنہا
 ہیں اعدا بہت جنگجو غوث اعظم

قوی کر قوی مجھ کو دے ایسی قوت
 کہ ہو سرنگوں ہر عدو غوث اعظم
 عمل پوچھے جاتے ہیں مجھ سے لحد میں
 ترے ہاتھ ہے آبرو غوث اعظم
 طفیل حسین و حسن لاج رکھ لے
 ترے ہاتھ ہے آبرو غوث اعظم
 حساب و کتاب اور مرا ہاتھ خالی
 تو آجا مرے رو برو غوث اعظم
 نہ مجھ سا کوئی تیرہ دل پر معاصی
 نہ تجھ سا کوئی ماہ رو غوث اعظم
 نکیرین اب مجھ سے جو چاہو پوچھو
 کہ آئے مرے رو برو غوث اعظم

خدا جانے کیا حال ہوتا ہمارا
 نہ ہوتا اگر سر پہ تو غوث اعظم
 بجالے غلاموں کو بہر پیمبر
 چلی کفر و بدعت کی لو غوث اعظم
 خدا کی قسم میرے دل میں بھری ہے
 ترے دید کی آرزو غوث اعظم
 ملیں اب تو بغداد کی مجھ کو گلیاں
 میں کب تک پھروں کو بو غوث اعظم
 جمیل اپنے مرشد کے قربان جاؤں
 کہ وہ گل ہیں اور ان میں بو غوث اعظم



نہیں میرے اچھے عمل غوث الاعظم
 مگر تم پہ رکھتا ہوں بل غوث الاعظم
 ترا دامن پاک مجھ سے نہ چھوٹا
 یہ ہے عمر کا ما حاصل غوث الاعظم
 حسین و حسن پھول باغ نبی کے
 اسی باغ کا تو ہے پھل غوث الاعظم
 ہے قول خضر یہ کہ سب اولیا میں
 نہیں تیرا کوئی بدل غوث الاعظم
 بھکاری ترے شمس و زہرہ عطارو
 گدا مشتری و زحل غوث الاعظم
 ترے نام کا جو بھی تعویذ باندھے
 نہ ہو اس کو کوئی خلل غوث الاعظم

کیا تو نے آرام اس جاں بلب کو
 وہ تھے دست و پا جس کے مثل غوث الاعظم
 شفا خانہ عام دربار عالی
 تو شافی جملہ علل غوث الاعظم
 کیا اک نگاہِ کرم نے تمہاری
 کوئی قطب کوئی بدل غوث الاعظم
 جو دنیا میں ہوگا مدد خواہ ان سے
 سنبھالیں گے کل اسکی کل غوث الاعظم
 کھلا دے کلی دل کی میں تیرے صدقے
 پریشان ہوں آج کل غوث الاعظم
 دلا سے کو رکھ ہاتھ سینے پہ میرے
 کہ دل پر ہے رنجوں کا دل غوث الاعظم

ہیں مشکل کشا جد امجد تمہارے
 کرو میرے عقدوں کا حل غوث الاعظم
 کرم کے ہیں پیاسے ترے نام لیوا
 کھلے آب رحمت کا نل غوث الاعظم
 تری خاک در کا بنائیں جو سرمہ
 تو آنکھیں ہوں میری کھل غوث الاعظم
 تمنا ہے دل میں کہ بغداد پہنچوں
 وہیں مجھ کو آئے اجل غوث الاعظم
 ترے در پہ رکھا ہوا ہو مرا سر
 جب آئے پیام اجل غوث الاعظم
 مجھے شکل اپنی دکھانا خدا را
 جب آئے پیام اجل غوث الاعظم

بہار آئے جس سے ہوا وہ چلا دے
 کھلے میرے دل کا کنول غوث الاعظم
 ہوئی چار جانب سے اعدا کی یورش
 ذرا تیغ لے کر سنبھل غوث الاعظم
 کچھ ایسا ہوا تیری عزت کا شہرہ
 کہ گونج اٹھے دشت و جبل غوث الاعظم
 یہ قادر کے گھر سے ملی تجھ کو قدرت
 قضا خواب سے دی بدل غوث الاعظم
 عطا دین اسلام کو ہو ترقی
 مٹا سارے جھوٹے ملل غوث الاعظم
 جمیل آرزو ہے کہ مجھ کو بلا کر
 سنیں مجھ سے خود یہ غزل غوث الاعظم



گل بوستان نبی غوث اعظم
 مہ آسمانِ علی غوث اعظم

جسے چاہے کر دے عطا سر بلندی
 ملی ہے تجھے خسروی غوث اعظم

ولی ہو گیا وہ اشارے سے تیرے
 سدا جس نے کی رہزنی غوث اعظم

بڑھا ہاتھ تیری طرف مفلسوں کا
 نظر تیری جانب اٹھی غوث اعظم

ولی بن گئے دم میں فساق و رہزن
 نظر تیری جب پڑ گئی غوث اعظم

ولی قطب و ابدال و اوتاد کامل

کریں تجھ سے کیا، ہم سری غوث اعظم

تو وہ گل ہے باغ حسین و حسن کا

کہ بوتیری سب میں بسی غوث اعظم

قدم کیوں نہ لیں اولیا چشم و سر پر

کہ ہیں والی ہر ولی غوث اعظم

تو ہے شیخ کل اور سب تیرے حیلے

ترے زیر پا ہر ولی غوث اعظم

خدا تک نہ کیونکر ہو اس کی رسائی

کرے جس کی تو رہبری غوث اعظم

ولایت کا ہے ملک زیر حکومت

ملی تجھ کو شاہنہشی غوث اعظم

ولایت کرامت کو مے ناز جن پر
وہ تجھ سے ہوئے ملتجی غوث اعظم

ملے ہیں ترے جد امجد سے تجھ کو
علوم خفی و جلی غوث اعظم

تمہیں سب ہے معلوم تم پر ہے روشن
ہوئی ہے جو حالت مری غوث اعظم

ہزاروں الم سر پہ اور میں اکیلا
مری دیکھ لو بے بسی غوث اعظم

ہے بگڑی ہوئی آج کل میری قسمت
تو چاہے تو سنبھلے ابھی غوث اعظم

بدل دے تو اچھی سے اچھے کا صدقہ
جو ہے مجھ میں خصلت بری غوث اعظم

اشارے سے تیری نگاہ کرم کے
ہزاروں کی بگڑی بنی غوث اعظم

مری جھولیاں بھی مرادوں سے بھر دے
سخی ہے تو ابن سخی غوث اعظم

پھرے در بدر کیوں بھکاری بھٹکتا
ترے گھر میں ہے کیا کمی غوث اعظم

تو خون شہیداں کے صدقے میں دھو دے
ہوئی مجھ سے جو کچھ بدی غوث اعظم

لگا دے سہارا مدد کر خدا را
تلاطم میں کشتی پھنسی غوث اعظم

ہو سرسبز و شاداب باغ تمنا
رہے شاخ دل کی ہری غوث اعظم

طفیل پیمبر یہی مدعا ہے
 کہ ہو سرنگوں مدعی غوث اعظم
 اگر تیری امداد آئے مدد کو
 مقدر کی نکلے کجی غوث اعظم
 ترے ذکر میں عیش و عزت سے گزرے
 جو باقی ہے کچھ زندگی غوث اعظم
 خدا کے لیے ایسا بخود بنا دے
 کہ مٹ جائے ساری خودی غوث اعظم
 مرے مولا آ جاؤ دل میں کہ نکلے
 جو ہے دل میں حسرت بھری غوث اعظم
 میں سمجھوں کہ اب جان میں جان آئی
 جو آئیں دم جاں کنی غوث اعظم

ہو ایمان کے ساتھ دنیا سے رخصت
یہی عرض ہے آخری غوثِ اعظم

سَنَا لَا تَخَفُ تیرا فرمانِ عالی
غلاموں کی ڈھارس بندھی غوثِ اعظم

قیامت کے دن ہونگے تیری بدولت
ترے نام لیوا بری غوثِ اعظم

سیہ کار کی قبر میں ہے اندھیرا
تو آ جا کہ ہو چاندنی غوثِ اعظم

ذرا کھول دے اپنا نورانی چہرہ
کہ مٹ جائے سب تیرگی غوثِ اعظم

اگر بہر امداد دل سے پکاریں
ہوں تشریف فرما ابھی غوثِ اعظم

جو لڑکی تھی قبضے میں دیو لعین کے

ترے نام سے وہ بچی غوث اعظم

صبا دست بستہ سلام عرض کرنا

جو مل جائیں تجھ کو کبھی غوث اعظم

جمیل اپنی جھولی کو پھیلا بھریں گے

کہ داتا ہیں تیرے سخی غوث اعظم



تری مدح خواں ہر زباں غوث اعظم

ترا نام مومن کی جاں غوث اعظم

پناہ غریباں تری ذات والا

ترا گھر ہے دارالاماں غوث اعظم

زمانہ نہ کیونکر ہو مہماں کہ تم نے
 بچھایا ہے رحمت کا خواں غوثِ اعظم
 تری مجلسِ وعظ میں آتے اکثر
 عرب سے شہِ مرسلاں غوثِ اعظم
 جسے شک ہو وہ خضر سے پوچھ دیکھے
 تری مجلسوں کا سماں غوثِ اعظم
 نہ لے بھول کر نامِ بلبیل چمن کا
 جو دیکھے ترا گلستاں غوثِ اعظم
 ہے بزمِ حسین و حسن تجھ سے روشن
 تو ہے نور کا شمعداں غوثِ اعظم
 ترے جدِ امجد ہیں نورِ الہی
 ہے نوری ترا خاندان غوثِ اعظم

علوم و فیوض و شہنشاہ طیبہ
 ہیں سینے میں تیرے نہاں غوثِ اعظم
 ترے سامنے حالتِ دل ہے روشن
 کروں زور سے کیوں فغاں غوثِ اعظم
 تمہاری ولایت سیادتِ کرم کا
 ہوا شور تا لامکاں غوثِ اعظم
 ترے وعظ میں آ کے شاہِ عرب نے
 بڑھائی تری عز و شہاں غوثِ اعظم
 ہوئے دیکھ کر تجھ کو کافر مسلمان
 بنے سنگِ دل موم ساں غوثِ اعظم
 قلوبِ خلاق کی بابِ جنان کی
 ملی ہیں تجھے کنجیاں غوثِ اعظم

بخارا و اجمیر و مارہرہ کلیر
 یہ سب ہیں تری ندیاں غوث اعظم
 کریں جبہ سائی جہاں تاج والے
 وہ ہے آپ کا آستاں غوث اعظم
 مٹائے ترے درپہ جو اپنی ہستی
 رہے اس کا نام و نشاں غوث اعظم
 ملے اب تو گلزار بغداد مجھ کو
 میں بلبل ہوں بے آشیاں غوث اعظم
 ملے گی ہمیں تیرے دامن کے نیچے
 دو عالم میں امن و اماں غوث اعظم
 دو عالم میں ہے کون حامی ہمارا
 یہاں غوث اعظم وہاں غوث اعظم

ذرا صدق دل سے پکارو تو ان کو
 ابھی جلوہ گر ہوں یہاں غوث اعظم
 نہ ہو بتلا وہ کبھی رنج و غم میں
 کرے جس کو تو شاد ماں غوث اعظم
 اگر ذکر میں تیرے گزرے تو بہتر
 یہ تھوڑی سی عمر رواں غوث اعظم
 طے رنج و افکار سے مجھ کو مہلت
 کہ ہوں آپ کا مدح خواں غوث اعظم
 مرے دم میں جب تک رہے دم رہوں میں
 ترے ذکر سے تر زباں غوث اعظم
 دم صور مرقد سے کہتا اٹھوں گا
 وہاں لے چلو ہیں جہاں غوث اعظم

ہمارے قصور و خطا بخشوا کر
 دلائیں قصورِ جناں غوثِ اعظم
 کیا مرغ سوکھی ہوئی ہڈیوں کو
 یہ رکھتے ہیں تاب و تواں غوثِ اعظم
 جمیل اب ہوسا کت مقام ادب ہے
 کہاں تیرا منہ اور کہاں غوثِ اعظم



حق کے محبوب کی ہم مدح و ثنا کرتے ہیں
 اپنے اس آئینہ دل کی جلا کرتے ہیں
 راہ میں ان کی جو زر اپنا فدا کرتے ہیں
 گویا فردوس بریں مول لیا کرتے ہیں

جو شب و روز ترا نام جپا کرتے ہیں
 تیر کب ان کی دعاؤں کے خطا کرتے ہیں
 ہم وہ بندے ہیں کہ دن رات خطا کرتے ہیں
 یہ وہ آقا ہیں کہ سب بخش دیا کرتے ہیں
 وہی پاتے ہیں بہت جلد مقاصد دل کے
 تیری ہی سمت جو منہ کر کے دعا کرتے ہیں
 کر دیا اپنے خزانوں کا خدا نے مالک
 بے طلب جس کو وہ چاہیں وہ عطا کرتے ہیں
 میں تیری دین کے قربان کہ منگتا تیرے
 تجھ سے جو چاہتے ہیں مانگ لیا کرتے ہیں
 مرحمت ہو نہ انہیں کس لیے عمر جاوید
 جو قضاؤں کو ترے در پہ ادا کرتے ہیں

سننا فریاد غریبوں کی جلانا مردے
 آپ کے در کے گداؤں کے گدا کرتے ہیں
 ان کی گردش پہ مہ و مہر فدا ہوتے ہیں
 تیرے کوچہ میں جو دن رات پھرا کرتے ہیں
 بے زباں طائر وحشی بھی الم کی اپنے
 تیرے دربار میں فریاد وبکا کرتے ہیں
 انگلیوں سے وہ بہا دیتے ہیں ایسے چشمے
 سیکڑوں جس سے کہ سیراب ہوا کرتے ہیں
 جا کے دیکھیں گے کسی روز بہار طیبہ
 اسی امید پہ عشاق جیا کرتے ہیں
 ساتھ لے لو ہمیں اے قافلے والو للہ
 ہند میں بے سروسامان پھرا کرتے ہیں

خلد دے دینا، فقیروں کو غنی کر دینا
 آپ کے در کے گداؤں کے گدا کرتے ہیں
 ہم غلاموں کے پڑا کرتی ہے دل میں ٹھنڈک
 آپ کے ذکر سے مردود جلا کرتے ہیں
 ہاں قسمت پہ نہ کیونکر ہو جمیل رضوی
 لوگ مداح نبی تجھ کو کہا کرتے ہیں



اے شکیب جان مضطر رحمۃ للعالمین
 رحم گستر بندہ پرور رحمۃ للعالمین
 یکہ نورت ماہ پرور رحمۃ للعالمین
 بر در تو مہر چاکر رحمۃ للعالمین

من رانی قدراء الحق است فرمان شما
 کاش بینم روئے انور رحمة للعالمین
 از سموم رنج و غم درد و الم من سوختم
 شد دل من مثل اخگر رحمة للعالمین
 قطره داب کرم کانست یک قطره بدہ
 چوں دلے دارم چو مجمر رحمة للعالمین
 تیرہ وتارست شام ما غریباں صبح کن
 آفتاب ذرہ پرور رحمة للعالمین
 گر جمال احمدی خواہی در اصحابش ببین
 آنچنان کانوار حق در رحمة للعالمین
 اوست گر رب جہاں اینست رحمت خلق را
 رحمت وصلوات حق بر رحمة للعالمین

چوں بر آرم سر ز گور خود بینم روئے او
 چشم باوا یا خدا بر رحمتہ للعالمین
 دامن احمد رضا خاں داد در دست فقیر
 جان ما باوا فدا بر رحمتہ للعالمین
 من جمیل مضطرم بر درگہ تو حاضر م
 رحم کن بر حال مضطرم رحمتہ للعالمین



میرے مولا میرے سرور رحمتہ للعالمین
 میرے آقا میرے رہبر رحمتہ للعالمین
 لاتے ہی تشریف فرمایا کہ ہب لی امتی
 اے شفیع روز محشر رحمتہ للعالمین

دست اقدس سینہ پر ہو روح کھنچتی ہو مری
 لب پہ جاری ہو برابر رحمۃ للعالمین
 روز محشر شان رحمت کے کرشمے دیکھنا
 ہے عجب پر نور منظر رحمۃ للعالمین
 میں پیام زندگی سمجھوں اگر یوں موت آئے
 آپ کا در ہو مرا سر رحمۃ للعالمین
 قدرتیں رب نے تمہارے تم کو دی ہیں بیشمار
 میرا چمکا دو مقدر رحمۃ للعالمین
 مدح خوانی کا صلہ دیدار حق خلد بریں
 ہو عطا یا شاہ کوثر رحمۃ للعالمین
 عالم علم لدنی آپ کو حق نے کیا
 حال سب روشن ہے تم پر رحمۃ للعالمین

کفر کی ظلمت چھنٹی جب نور چمکا آپ کا
 حق کے خورشید منور رحمۃ للعالمین
 اپنے دامن میں چھپا لینا خدا کے واسطے
 تیز ہو جب مہر محشر رحمۃ للعالمین
 دل میں آنکھوں میں جگہ ہے آپ ہی کے واسطے
 آسلیماں مور کے گھر رحمۃ للعالمین
 میں بھکاری در بدر کب تک پھروں خستہ خراب
 اب بلا لو اپنے در پر رحمۃ للعالمین
 ہم کمینے روز و شب سوتے ہیں بالکل بے خبر
 رات بھر روتے تھے سرور رحمۃ للعالمین
 مظہر ذات خدا محبوب رب دوسرا
 بادشاہ ہفت کشور رحمۃ للعالمین

جس نے دیکھی تیری صورت حق سے یاد آ گیا
 کیوں نہ ہوں آنکھیں منور رحمۃ للعالمین
 تو نے فرمایا هُوَ الْمُعْطَىٰ وَإِنِّي قَاسِمٌ
 کیوں نہ مانگوں تیرے در پر رحمۃ للعالمین
 روز محشر عاصیوں کو بخشوانے کے لیے
 ڈھونڈتے ہیں مثل مادر رحمۃ للعالمین
 ہم کو خواہش ہے نہ دنیا کی نہ کچھ عقبی کی فکر
 بس گئے ہیں دل کے اندر رحمۃ للعالمین
 ہے نہ کوئی تیرا ثانی اور نہ ہوگا تا ابد
 ہر صفت میں سب سے بڑھ کر رحمۃ للعالمین
 دور نے نزدیک نے آواز یکساں ہی سنی
 جب ہوئے بالائے منبر رحمۃ للعالمین

ہم سیہ کاروں کی بخشش کی کوئی صورت نہیں
 ناز ہے تیرے کرم پر رحمتہ للعالمین
 میری طاعت اور محبت میں رہو بستہ کمر
 بس یہ ہے ارشاد سرور رحمتہ للعالمین
 دین کو چھوڑو نہ دنیا کے لیے اے مومنو!
 دین و دنیا دیں گے یکسر رحمتہ للعالمین
 جالیاں ہوں ہاتھ میں اور التجائیں لب پہ ہوں
 ہو مقدر یاوری پر رحمتہ للعالمین
 تیرے تیری آل کے صدقے میں اے جان جہاں
 ہو میسر حج اکبر رحمتہ للعالمین
 تیرا جلوہ تھا شب اسریٰ کہ عرش و فرش میں
 نور حق کا جلوہ گستر رحمتہ للعالمین

کیا زمین و آسماں کیا انبیا کیا اولیا
 سب ہیں مشتق تو ہے مصدر رحمۃ للعالمین
 بس خدا اُن کو نہ کہنا اور جو چاہو کہو
 سب سے بالا سب سے برتر رحمۃ للعالمین
 ذکر تیرا دل کشا اور نام تیرا جانفزا
 فکر تیری روح پرور رحمۃ للعالمین
 سب فصیحان زمانہ دم بخود حیرت میں ہیں
 کون ہے تم سا سخنور رحمۃ للعالمین
 رمز محبوب و محبت میں تیسرے کو دخل کیا
 سر حق ہے ذات مظہر رحمۃ للعالمین
 پنجتن ہیں فاطمہ خیر النساء شیر خدا
 سبط اکبر سبط اصغر رحمۃ للعالمین

سایہ عرش الہی میں کھڑا کرنا مجھے
 ہیں سیہ عصیاں سے دفترِ رحمتہ للعالمین
 بے پڑھے عالم نے ہر عالم پہ علم القا کئے
 علمِ غیبِ حق کے مظہرِ رحمتہ للعالمین
 پنجہ قدرت سنوارے جن کو وہ ہیں مشکِ ساں
 تیرے گیسوئے معنبرِ رحمتہ للعالمین
 تم نخی داتا ہو میں ادنیٰ بھکاری آپ کا
 دے دو ٹکڑا ہاتھ اٹھا کر رحمتہ للعالمین
 نیک بندوں پہ تو رہتی ہے عنایتِ روز و شب
 رو سیہ پر بھی کرم کر رحمتہ للعالمین
 سنتے ہی جاؤک استغفار میں کرنے لگا
 ہوں جرائمِ عفو یکسر رحمتہ للعالمین

خدا م درباں بنا لو بندہ درگاہ کو
 پھر رہا ہوں خوار در در رحمۃ للعالمین
 تشنگی شربت دیدار سے مضطر ہوں میں
 ہو عطا للہ ساغر رحمۃ للعالمین
 خوف محشر کیوں جمیل قادری رضوی کو ہو
 دونوں عالم میں ہیں سر پر رحمۃ للعالمین



اُمنگیں جوش پر آئیں ارادے گد گداتے ہیں
 جمیل قادری شاید حبیب حق بلا تے ہیں
 جگا دیتے ہیں قسمت چاہتے ہیں جسکی دم بھر میں
 وہ جسکو چاہتے ہیں اپنے روضہ پر بلا تے ہیں

انہیں مل جاتا ہے گویا وہ سایہ عرش اعظم کا
 تری دیوار کے سایہ میں جو بستر جماتے ہیں
 مقدر اس کو کہتے ہیں فرشتے عرش سے آ کر
 غبار فرش طیبہ اپنی آنکھوں پر لگاتے ہیں
 خدا جانے کہ طیبہ کو ہمارا کب سفر ہوگا
 مدینہ کو ہزاروں قافلہ ہر سال جاتے ہیں
 شہ طیبہ یہ قوت ہے ترے در کے گداؤں میں
 جلا دیتے ہیں وہ مردوں کو جس دم لب ہلاتے ہیں
 مرے مولیٰ یہ قوت ہے ترے در کے گداؤں میں
 وہ جس کو چاہتے ہیں شاہ دم بھر میں بناتے ہیں
 مدینے کی طلب میں جو نہیں لیتے ہیں جنت کو
 انھیں تشریف لا کر حضرت رضواں مناتے ہیں

تصدق جانِ عالم اس کریمی و رحیمی کے
گنہ کرتے ہیں ہم وہ اپنی رحمت سے چھپاتے ہیں
وہابی قادیانی کاندھوی و نیچری سب کی
خبر لینا یہ ہر دم اہل سنت کو ستاتے ہیں
جمیل قادری کو دیکھ کر حوروں میں غل ہوگا
یہی ہیں وہ کہ جو نعت حبیب حق سناتے ہیں





ہوا ہے جلوہ نما وہ نگار آنکھوں میں
 کہ آج پھول رہی ہے بہار آنکھوں میں
 نقاب اٹھ گیا کیا روئے ماہ طیبہ سے
 کہ شش جہت سے ہے نور آشکار آنکھوں میں
 نظر میں ایسا سمایا ہے گلشن طیبہ
 کھلا ہوا ہے عجب لالہ زار آنکھوں میں
 عروج پر ہو ہمارا ستارہ قسمت
 بنے تمہارا اگر رہ گزار آنکھوں میں
 تمہارے عارض پر نور دیکھنے کے لیے
 ہے جان زار بہت بیقرار آنکھوں میں

پروئے جاتے ہیں مرثگاں میں وقت ذکر نبی
 بھرے ہیں دُرِّ عدن آبدار آنکھوں میں
 ہے وقت نزع تسلی جان مضطر ہو
 ذرا تو لیجئے دم بھر قرار آنکھوں میں
 نہ کیوں لحد مری جنت کا اک مکاں بن جائے
 میں لے کے آیا ہوں تصویر یار آنکھوں میں
 جنہوں نے دیکھا تھا تمہارا جمال ایک نظر
 ہوا ہے جلوۂ حق آشکار آنکھوں میں
 میں لیکے کیا کروں گا گلہائے خداے زاہد
 بسے ہوئے ہیں مدینہ کے خار آنکھوں میں
 پسند اور نہیں کچھ بھی جز تصور یار
 ہیں پتلیاں بھی ہوشیار آنکھوں میں

زمین طیبہ کو یوں فخر ہو گیا حاصل
 لگائی خاک قدم بار بار آنکھوں میں
 یہ کس نے نام مدینہ لیا مرے آگے
 کہ اشک آگئے بے اختیار آنکھوں میں
 مہ مدینہ کا دیکھا نہ چہرہ انور
 نگاہ روتی ہے یوں زار زار آنکھوں میں
 زمین طیبہ نہ کیوں آسماں سے اونچی ہو
 بنایا اس نے نبی کا مزار آنکھوں میں
 رضا کے ہاتھ سے پی ہے جمیل نے وہ مئے
 کہ جس کا روز بڑھے گا خمار آنکھوں میں





ہم رسول مدنی کو نہ خدا جانتے ہیں
 اور نہ اللہ تعالیٰ سے جدا جانتے ہیں
 دونوں عالم تمہیں محبوب خدا جانتے ہیں
 حق یہ ہے بعد خدا سب سے بڑا جانتے ہیں
 اپنی ہستی جو ترے در پہ مٹا جانتے ہیں
 کچھ وہی لطف فنا اور بقا جانتے ہیں
 نہ ادب اور نہ تری مدح و ثنا جانتے ہیں
 ہاتھ پھیلا نا ترے در پہ سدا جانتے ہیں
 میرے داتا مرے مولیٰ مجھے ٹکڑا مل جائے
 بیوا اس کے سوا اور نہ صدا جانتے ہیں

وصل و فرقت کا کوئی حال تو ان سے پوچھے
 تیرے در پر جو تڑپنے کا مزا جانتے ہیں
 آنکھ والوں کو نظر آتے ہیں ان کے جلوے
 ان کے دیدار کو دیدار خدا جانتے ہیں
 اصل کو چھوڑ کے کس واسطے شاخیں پکڑیں
 ہم تو ایمان فقط تیری رضا جانتے ہیں
یارسول عربی کیوں نہ رکھیں ورد زباں
 آپ کے نام کو ہم نام خدا جانتے ہیں
 سر ہے کعبہ کی طرف دل ہے تمہاری جانب
 ایسے سجدہ کو تو عشاق روا جانتے ہیں
 جانِ عیسیٰ ترے اعجاز کا کہنا کیا ہے
 جبکہ بندے ترے مردوں کو جلا جانتے ہیں

تیرے زوار کو رہبر کی ضرورت کیا ہے
 تیری خوشبو سے ترے گھر کا پتہ جانتے ہیں
 کیوں بھٹکتے پھر میں سرکار کے بندے در در
 بگڑیاں سب کی وہ اک پل میں بنا جانتے ہیں
 در اقدس پہ تمہارے جو پڑے رہتے ہیں
 بڑھ کے جنت سے مدینہ کی فضا جانتے ہیں
 قبر و محشر سے ڈریں کس لیے عاصی ان کے
 جو اشارے سے اسیروں کو چھڑا جانتے ہیں
 حق نے تم کو دیا تم بانٹتے ہو عالم میں
 جو ملا جس کو تمہارا ہی دیا جانتے ہیں
 بے بصر ان کی وجاہت کو بھلا کیا جانے
 اہل ایماں انھیں شانِ خدا جانتے ہیں

عَالِمُ الْغَيْبِ فَلَا يُظْهِرُ آيَاتِ پڑھ لو
 تب یہ معلوم ہو تم کو کہ وہ کیا جانتے ہیں
 عالم الغیب نے ہر غیب سکھایا ان کو
 ذرہ ذرہ کی خبر شاہِ ہدیٰ جانتے ہیں
 آيَةَ عِلْمِكَ ہے مرے دعویٰ کی دلیل
 اس کا منکر ہی کہے گا کہ وہ کیا جانتے ہیں
 سامنے ان کے دو عالم ہیں مثال کف دست
 ان کے ارشاد کو ہم حق بخدا جانتے ہیں
 اولیا کے لیے فرماتے ہیں مولانا روم
 لوح محفوظ میں جو کچھ ہے لکھا جانتے ہیں
 ہم یہ کب کہتے ہیں ذاتی ہیں علوم سرکار
 از ازل تا بہ ابد سب بعطا جانتے ہیں

علم سرکار سے حادث تو خدا کا ہے قدیم
 اب نہ کہنا یہ کبھی تم کہ وہ کیا جانتے ہیں
 اس کو جو شرک بتاتے ہیں وہابی مرتد
 تو خدا ہی کو وہ ظالم نہ خدا جانتے ہیں
 دولتہ المکیہ نے ان پہ قیامت توڑی
 اب وہابی نہ کہیں گے کہ وہ کیا جانتے ہیں
 مژدہ نار سنا ان کو جمیل رضوی
 ذاتِ رحمن سے جو ان کو جدا جانتے ہیں



قمر کے دو کئے انگلی سے طاقت اس کو کہتے ہیں
 ہوا کدم میں عود الشمس قدرت اسکو کہتے ہیں

جو پھیلا تھا اندھیرا اس جہاں میں کفر و ظلمت کا
 وہ اکدم میں مٹا شمع ہدایت اس کو کہتے ہیں
 جو دیکھیں حضرت یوسف جمال سید عالم
 تو فرمائیں قسم حق کی ملاحت اس کو کہتے ہیں
 بنایا ان کو مختار دو عالم ان کے مولیٰ نے
 خلافت ایسی ہوتی ہے نیابت اسکو کہتے ہیں
 شب معراج یہ غل تھا ملائک حور و غلماں میں
 حسیں ہوتے ہیں ایسے خوبصورت اسکو کہتے ہیں
 کوئی چوتھے فلک پر طور پر کوئی مگر آقا
 گئے عرش معلیٰ پر و جاہت اس کو کہتے ہیں
 لگایا سرمہ مازاغ حق نے ان کی آنکھوں میں
 وہ ہیں ہر چیز کے ناظر بصارت اسکو کہتے ہیں

نہیں ہے اور نہ ہوگا بعد آقا کے نبی کوئی
 وہ ہیں شاہِ رسل ختمِ نبوت اسکو کہتے ہیں
 لگا کر پشت پر مہرِ نبوت حق تعالیٰ نے
 انہیں آخر میں بھیجا خاتمیت اس کو کہتے ہیں
 بھکاری بنکے اس در پر جو مانگو گے وہ پاؤ گے
 کہ اربابِ نظر بابِ اجابت اسکو کہتے ہیں
 بلا سے پہلے آتی ہے مدد تیرے غلاموں پر
 ترے صدقے عرب والے اعانت اسکو کہتے ہیں
 جو عالم کے شکم کو نعمتوں سے سیر فرمائیں
 وہ خود فاقے کریں دو دو قناعت اسکو کہتے ہیں
 دعائیں دے رہے ہیں دشمنوں کو ظلم کے بدلے
 حلیم ایسے ہوا کرتے ہیں رحمت اسکو کہتے ہیں

طفیل سرور عالم مدینہ ہم جو دیکھیں گے
 کہیں گے کہ میں خوش ہو کر کہ جنت اسکو کہتے ہیں
 تمہارا سبز گنبد دیکھ کر ہے عرش سکتے میں
 بلندی کس قدر پائی ہے رفعت اسکو کہتے ہیں
 غلامان نبی کو حضرت موسیٰ نے جب پوچھا
 تو فرمایا خدا نے خیر امت اس کو کہتے ہیں
 عرب کے چاند کی جب روشنی پھیلے گی محشر میں
 کہیں گے انبیا ماہ رسالت اسکو کہتے ہیں
 تری شان رحیمی جوش پر جس وقت آئے گی
 اٹھے گا شور محشر میں کہ رحمت اسکو کہتے ہیں
 رفیق مصطفیٰ صدیق اکبر غار تیرہ میں
 ہیں جاں دینے کو آمادہ رفاقت اسکو کہتے ہیں

کٹا کر سر حسین ابن علی راہِ الہی میں
 شہیدوں کے ہوئے سرور شہادت اسکو کہتے ہیں
 فرشتو یاد رکھنا نام اس عاصی کا محشر میں
 جمیل قادری سب اہل سنت اس کو کہتے ہیں



خدا کے پیارے نبی ہمارے رؤف بھی ہیں رحیم بھی ہیں
 شفیع بھی ہیں رسول بھی ہیں مطاع بھی ہیں قسم بھی ہیں
 اٹھاتے ہیں تکلیفیں کافروں سے دعا ہدایت کی ان کے کرتے
 تمام اوصاف میں ہیں یکتا شکور بھی ہیں حلیم بھی ہیں
 یہ لا دوا ہے مرض ہمارا طبیب کیونکر کریں گے چارہ
 علاج میرا کریں گے آقا طبیب دل ہیں حکیم بھی ہیں

نہیں ہے کچھ عرض کی ضرورت کہ ان پہ روشن ہے سبکی حالت
 رسول اکرم سمیع بھی ہیں بصیر بھی ہیں علیم بھی ہیں
 انہیں کے در کے ہیں ہم بھکاری انہیں کی یہ نعمتیں ہے ساری
 انہیں کے ہیں سلسبیل و کوثر انہیں کے قصر نعیم بھی ہیں
 وہ عرش کے تاجدار مولیٰ صفت ہے یسین ثنا ہے طہ
 غنی و معطیٰ ہے نام ان کا عرب کے در یتیم بھی ہیں
 براہیک گل میں ہے رنگ انکا زبان بلبل پہ ان کا نغمہ
 ہے سبکی آنکھوں میں نور انکا وہ سبکے دل میں مقیم بھی ہیں
 عطا کئے ہیں لقب خدا نے ہمارے آقا کو کیسے پیار نے
 امین بھی ہیں مکین بھی ہیں عزیز بھی ہیں عظیم بھی ہیں
 میں انکا بندہ وہ میرے مولیٰ وہ میرے مالک میں انکا بردہ
 خدا کے فضل و کرم سے آقا حفیظ بھی ہیں کریم بھی ہیں

انہیں کے سر پہ ہے تاج رفعت انہیں کے باعث ہے ساری خلقت
 نہ کیوں ہوں مالک وہ عرش حق کے حبیب بھی ہیں کلیم بھی ہیں
 عفو ہو تم عزیز ہو تم وکیل ہو تم کفیل ہو تم
 تمہارے بندے ہیں ہم اگرچہ سقیم بھی ہیں اثم بھی ہیں
 جمیل رضوی وقادری کو غم عذاب الیم کیوں ہو
 مدینے والے ہیں اس کے سر پر مدد پہ غوث عظیم بھی ہیں



یہ وہ محفل ہے جس میں احمد مختار آتے ہیں
 ملائک لیکے رحمت کے یہاں انوار آتے ہیں
 زیارت کے لیے بن کر ملک زوار آتے ہیں
 نبی کو دیکھنے یاں طالب دیدار آتے ہیں

غلامان شدہ دیں بزم میں یوں آتے ہیں جیسے
 بھکاری بھیک لینے برسر دربار آتے ہیں
 وہ لیجاتے ہیں بخشش کی سند سرکار طیبہ سے
 معاصی کے جو خرمن لیکے یاں طومار آتے ہیں
 چلو ہے میزبانی جوش پر سرکار طیبہ کی
 لیے رحمت کے خوانوں میں ملک انوار آتے ہیں
 نگاہ کور باطن قاصر و مجبور ہے لیکن
 شہ کون و مکاں ہر دل میں سوسو بار آتے ہیں
 منافق جانتے ہیں شرک گر اس بزم اقدس کو
 تو خود کیوں شرک کرنے کیلئے مکار آتے ہیں
 مخالف بے ادب اس ذکر کی رفعت کو کیا سمجھے
 یہاں پر سر کے بل اہل سنن دیندار آتے ہیں

قیام محفل مولد سے جلتے ہیں بہت منکر
 مگر مومن پہن کریاں ادب کے ہار آتے ہیں
 یہ ان کے سبز گنبد پر بخط نور لکھا ہے
 وہ اچھے ہو کے جاتے ہیں جو یاں بیمار آتے ہیں
 اٹھے گا شور محشر میں نہ گھبراؤ گنہگارو
 وہ دیکھو شاہ کھولے کیسوںے خمدار آتے ہیں
 خریدیں گے جو رحمت کے عوض انبار عصیاں کے
 خریدار گنہ اب برسر بازار آتے ہیں
 جو کہتے ہیں مصیبت میں اغثنی یا رسول اللہ
 مدد کرنے کو ان کی سید ابرار آتے ہیں
 شب تاریک مرقد سے نہ گھبرا اے دل مضطر
 کوئی دم میں نظر وہ چاند سے رخسار آتے ہیں

خداوند ادم آخر یہ عزرائیل فرمائیں
جمیل قادری ہوشیار ہو سرکار آتے ہیں



نہ میں باغی ہوں نہ منکر نہ نکوکاروں میں
نام لیوا ہوں ترا ترے گنہگاروں میں
سر رگڑتے ہیں سلاطین زمانہ آکر
و بدبہ ایسا نہ دیکھا کہیں درباروں میں
ان کا بندہ جو بنا ہو گیا آزاد وہی
ان سے جو کوئی پھرا وہ ہے گرفتاروں میں
ان کا بندہ جو ہوا خلد ہے اس کی خواہاں
ان کے دشمن ہیں جہنم کے سزاواروں میں

آج جو چاہیں کہیں پر و نجدی لعین
 کل کو کھل جائے گا اٹھیں گے جو مکاروں میں
 شرم کر مہر قیامت مجھے آنکھیں نہ دکھا
 ان کو دیکھا ہے میں ہوں جن کے گنہگاروں میں
 آنکھ تو کھول کے دیکھو نگہ ایماں سے
 شان و الشمس نظر آتی ہے رخساروں میں
 خوبی بخت سے ہو جائے زیارت جو نصیب
 نام لکھ جائے مرا آپ کے زواروں میں
 آپ کے صدقے میں اے روح جناں جان چمن
 خرمن گل ہی نظر آتے ہیں انگاروں میں
 اک نبوت تو نہیں باقی ہیں جتنے اوصاف
 جمع ہیں اے شہ لولاک تیرے یاروں میں

بے طلب اپنے بھکاری کی بھرے جو جھولی
 ایسی سرکار بتادے کوئی سرکاروں میں
 ہاتھ اٹھا کر مرے داتا مجھے ٹکڑا دے دو
 اے کریم عربی میں بھی ہوں حقداروں میں
 کوہ غم کا نہ کیونکر ہو جمیل رضوی
 رحمت شاہِ عرب جب ہے گنہگاروں میں



کیے کون و مکاں روشن تری تنویر کے قرباں
 تو پہنچا لامکاں پیارے تری توقیر کے قرباں
 رُخ و زلف نبی کو دیکھ کر کہتا ہے آئینہ
 عرب کے چاند میں بھی ہوں تری تنویر کے قرباں

نبی کی خاک پا اکیسرا عظیم سے بھی بڑھ کر ہے
 میں کیوں اے کیمیا گر ہوں تری اکیس کے قرباں
 فصیحان عرب حیران ہو ہو کر یہ کہتے تھے
 رسول اللہ کی تقریر پر تنویر کے قرباں
 ہزاروں دشمنوں کو ایک دم میں کر لیا بندہ
 رسول اللہ کے خطبے تری تاثیر کے قرباں
 ملائک انس و جن کیا جانور بھی ہو گئے شیدا
 ہوئے سنگ و شجر گویا تیری تسخیر کے قرباں
 عطا کیں نعمتیں دونوں جہاں کی حق تعالیٰ نے
 خدا کے نائب مطلق تری جاگیر کے قرباں
 وطن اپنا کیا طیبہ میں جب محبوب اکرم نے
 تو مکہ کیوں مدینہ کی نہ ہو تقدیر کے قرباں

کروں میں اس قدر یارب رُخ مولیٰ کا نظارہ
 کہ ہوں آنکھیں مری وانشتمس کی تفسیر کے قرباں
 مسلمانوں پہ تو نے ایسا دام مکر پھیلایا
 کہ ہے ابلیس بھی نجدی تری تزویر کے قرباں
 وہ شیخ احمد رضا خاں جس نے راہ راست دکھلائی
 جمیل قادری کیوں ہونہ ایسے پیر کے قرباں



عالم میں کیا ہے جس کی تجھ کو خبر نہیں
 ذرہ ہے کون سا تری جس پر نظر نہیں
 ارض و سما نہیں ہیں کہ شمس و قمر نہیں
 کس چیز پر حبیب خدا کا اثر نہیں

نجدی شقی خبیث لعین کا یہ قول ہے
 مخلوق کی تو کیا انہیں اپنی خبر نہیں
 قائل ہو علم غیب نبی کا وہ کیوں شقی
 مرتد کے دل میں حب نبی کا اثر نہیں
 دنیا میں ہو ذلیل تو عقبیٰ میں خوار ہو
 جو خاکپائے حضرت خیر البشر نہیں
 انوار کا ورود ہے بزم رسول میں
 منکر ہے بے بصر اسے آتا نظر نہیں
 یہ علم غیب ہے کہ رسول کریم نے
 خبریں وہ دیں کہ جن کی کو خبر نہیں
 کہتے ہیں جبرئیل بہت میں نے کی تلاش
 تجھ سا جہان بھر میں کوئی تاجور نہیں

معراج میں خدا نے بلایا انھیں جہاں
 واللہ اس جگہ پہ کسی کا گزر نہیں
 تقسیم کر رہا ہے تو عالم میں نعمتیں!
 ظاہر میں گو کہ پاس ترے مال و زر نہیں
 منگتا ہیں ہم رسول کے کیوں در بدر پھریں
 کیا ہم کو بھیک کے لیے مولیٰ کا در نہیں
 بیشک رہِ مدینہ میں نجدی کو خوف ہے
 سنی کو ان کی راہ میں مطلق خطر نہیں
 اللہ کے حبیب کا دامن ہے ہاتھ میں
 محشر کی سختیوں کا ہمیں کچھ خطر نہیں
 سن کر جمیل قادری تیرا کلام نعت
 بھولیں گے تجھ کو طالب حق عمر بھر نہیں



یارسول اللہ آکر دیکھ لو
 یا مدینے میں بلا کر دیکھ لو
 سیکڑوں کے دل منور کر دیئے
 اس طرف بھی آنکھ اٹھا کر دیکھ لو
 کشتہ دیدار زندہ ہو ابھی
 جانِ عیسیٰ لب ہلا کر دیکھ لو
 کلمہ پڑھتے جی اٹھیں مردے ابھی
 جانِ عیسیٰ لب ہلا کر دیکھ لو
 رنج و غم درد و الم کی میری گرد
 بھیڑ ہے سرکار آکر دیکھ لو

چھیڑے جاتے ہیں ہمیں منکر نکیر
 گور میں تشریف لا کر دیکھ لو
 میری آنکھوں میں تمہیں ہو جلوہ گر
 چلمن مرگاں اٹھا کر دیکھ لو
 یہ کبھی انکار کرتے ہی نہیں
 بیواؤ آزما کر دیکھ لو
 چاہے جو مانگو عطا فرمائیں گے
 نا مرادو ہاتھ اٹھا کر دیکھ لو
 سیر جنت دیکھنا چاہو اگر
 روضۂ انور پہ آ کر دیکھ لو
 دو جہاں کی سرفرازی ہو نصیب
 ان کے آگے سر جھکا کر دیکھ لو

طور پر جلوہ جو دیکھا تھا کلیم
 آج یاں پردہ اٹھا کر دیکھ لو
 ان کی رفعت کا پتہ ملتا نہیں
 مہر و مہ چکر لگا کر دیکھ لو
 اس جمیل قادری کو بھی حضور
 اپنے در کا سگ بنا کر دیکھ لو



ہر جگہ ہیں جلوہ گستر دیکھ لو
 ہر مکاں ہر دل کے اندر دیکھ لو
 ان کا جلوہ ہر جگہ موجود ہے
 چاہے جس دم آنکھ اٹھا کر دیکھ لو

عرش و فرش و لامکاں ہی میں نہیں
 بلکہ ہر ذرہ کے اندر دیکھ لو
 اس قدر رکھو تصور ہر گھڑی
 ان کی صورت دل کے اندر دیکھ لو
 رویت حق کی تمنا ہے اگر
 شاہ کا روئے منور دیکھ لو
 چودھویں کا چاند بھی شرمائے گا
 خاکِ طیبہ منہ پر مل کر دیکھ لو
 خلد آئے گی منانے کے لیے
 آستاں پر ان کے مرکر دیکھ لو
 چاہتے ہو گر رہے باقی نشاں
 آستاں پر ان کے مٹ کر دیکھ لو

یوں منادی حشر میں دے گا ندا
کشتی امت کا لنگر دیکھ لو

پیاس سے باہر زبانیں آگئیں
بہر حق یا شاہِ کوثر دیکھ لو

عرش و فرش و لامکاں سب ملک ہیں
ایسے ہوتے ہیں تو نگر دیکھ لو

عرض حاجت کی ضرورت ہی نہیں
حال سب روشن ہے تم پر دیکھ لو

ہے پھنسا غم میں جمیل قادری
رحم گستر بندہ پرور دیکھ لو





باغ دو عالم دم سے تمہارے ہے گلزار رسول اللہ
 کون و مکاں ہیں رُخ سے تمہارے پر انوار رسول اللہ
 تم ہو حشر کے راج دلارے نور الہی عرش کے تارے
 نیا موری لگا دو کنارے کھیون ہا رسول اللہ
 مولی تم نے ہمارے غم میں شب بھر رو کر کی ہیں آہیں
 امت پر ہے روزِ ازل سے کتنا پیار رسول اللہ
 بھولی بھٹریں ہم ہیں تمہاری چاروں طرف ہیں گرگ شکاری
 کوئی نہیں ہے بچانے والا ہو تم غم خوار رسول اللہ
 ہائے نہ کی کچھ ہم نے کمائی لہو و لعب میں عمر گنوائی
 اب جو گھڑی پرش کی آئی تم ہو یار رسول اللہ

چاہے بگاڑو یا کہ سنبھالو چاہے ڈباؤ یا کہ نکالو
 تم ہو ہمارے مالک و حاکم ہم لاچار رسول اللہ
 مولیٰ قلب و چشم میں آجا، اللہ بخت سیہ چمکا جا
 اُجڑا بن ہے ہمارے دل کا کر گلزار رسول اللہ
 کر کے شفاعت تم بخشاؤ دامن ڈھک کر عیب چھپاؤ
 حشر میں اپنا کوئی نہیں ہے حامی کار رسول اللہ
 راہ کٹھن اور دور ہے منزل سر پر عصیاں پاؤں ہیں گھائل
 ہائے چلیں ہم لے کر کیوں کر یہ انبار رسول اللہ
 کھول دو گیسو بر سے رحمت ڈھل کر عصیاں پاک ہو امت
 چمکے سیہ بختوں کی قسمت شب ہے تار رسول اللہ
 ڈوبا ہوا سورج پلٹایا چاند کو ٹکڑے کر کے دکھایا
 حکم سے تیرے کر سکے کوئی کب انکار رسول اللہ

چاہو جسے فردوس میں جا دو چاہو جسے دوزخ میں بھیجو
 جنت و نار ہیں ملک تمہاری ہو مختار رسول اللہ
 خود ہی خدا نے تم کو پڑھایا علم نہ تم سے کوئی چھپایا
 رب نے تمہارے کھولے ہیں تم پر سب اسرار رسول اللہ
 آج جمیل قادری دل سے ذکر اپنے آقا کا کر لے
 دور کریں گے بیشک تیرے سب افکار رسول اللہ



تمہیں نے تو کیا ہم کو مسلمان یا رسول اللہ
 تمہیں تو ہو ہمار دین و ایمان یا رسول اللہ
 نہ بھولے اور نہ بھولو گے قیامت تک غلاموں کو
 نہ کیوں ہوں اہل سنت تم پہ قرباں یا رسول اللہ

فقط یہ آرزو ہے نزع میں مرقد میں محشر میں
 کہیں ہم سے نہ چھوٹے تیرا داماں یا رسول اللہ
 لواء الحمد کے نیچے بنے مولیٰ قیامت میں
 میرا ہر رونکلا تیرا ثنا خواں یا رسول اللہ
 ترے حسن و ملاحت پر دو عالم کیوں نہ ہوں قرباں
 خدائے پاک جب تیرا خواہاں یا رسول اللہ
 مکان ولا مکاں حور و ملک عرش و فلک کرسی
 تمہارے ہی لیے یہ سب ہیں ساماں یا رسول اللہ
 تری تربت کے آگے عرش کا بھی سر خمیدہ ہے
 بلند افلاک سے ہے تیرا ایواں یا رسول اللہ
 سلاطین زمانہ آستاں پر سر رگڑتے ہیں
 تمہاری خاک در ہے تاج شاہاں یا رسول اللہ

کروڑوں نعمتوں سے بے طلب ادنیٰ اشارے ہیں
 بھرے عالم کے تم نے جیب و داماں یا رسول اللہ
 مریضان جہاں کو تم شفا دیتے ہو دم بھر میں
 خدا را درد کا ہو میرے درماں یا رسول اللہ
 میں اک ادنیٰ بھکاری آپ سلطان زمانہ ہیں
 سلیمان آپ میں مورِ سلیمان یا رسول اللہ
 تمہارے نور سے حق نے کئے کون و مکاں ظاہر
 تمہیں ذرات عالم میں ہوتا باں یا رسول اللہ
 لیا تھا روز میثاق انبیا سے حق تعالیٰ نے
 تمہاری پیروی کا عہد و پیمان یا رسول اللہ
 بنایا ہے خدا نے دونوں عالم کا تجھے حاکم
 سروں پر لیتے ہیں سب تیرا فرماں یا رسول اللہ

تو ہے بندہ خدائے پاک کا میں تیرا بندہ ہوں
 توسط سے ترے ہوں عبد رحمن یا رسول اللہ
 خدا کے بعد افضل جاننا تم کو دو عالم سے
 یہی تو ہے ہمارا دین و ایمان یا رسول اللہ
 ترے فضل و کرم سے دور کیا ہے گر میں بن جاؤں
 ترے چوکھٹ کے دربانوں کا درباں یا رسول اللہ
 صدائے صور سن کر آپ کا پڑھتا ہوا کلمہ
 میں اٹھوں قبر سے شاداں و خنداں یا رسول اللہ
 غلاموں کی ہر اک مشکل میں تم امداد کرتے ہو
 مری بھی مشکلیں ہو جائیں آساں یا رسول اللہ
 جمیل قادری کی دو جہاں میں لاج رکھ لینا
 طفیل حضرت احمد رضا خاں یا رسول اللہ



ترے دربار کے جبریل درباں یا رسول اللہ
 تری سرکار کے خادم ہیں رضواں یا رسول اللہ
 ہزاروں ناظرہ پڑھ پڑھ کے حافظ ہو گئے اسکے
 تمہارا مصحف رُخ ہے کہ قرآں یا رسول اللہ
 تری سیرت نے لاکھوں بت پرستوں کو کیا مومن
 تری صورت دوائے درد منداں یا رسول اللہ
 دُرِ دندانِ اقدس کی جھلک کا ایک پرتو ہے
 جو ہیں افلاک پر انجم درخشاں یا رسول اللہ
 مصیبت دور بھاگے مشکلیں آسان ہوں فوراً
 پکارے جو کوئی تم کو مسلمان یا رسول اللہ

ترا اک قطرہ دریائے رحمت سرخ رُو کر دے
 گناہوں نے کیا بجد پشیمان یا رسول اللہ
 شہید کربلا کی پیاس کا صدقہ برس جائے
 سیہ کاروں پہ تیرا ابر نیساں یا رسول اللہ
 اثر کیوں کر کرے گی آفتاب حشر کی گرمی
 مرے سر پر تو ہوگا تیرا دامان یا رسول اللہ
 تجھے دیکھوں ترے یاروں کو دیکھوں اور ترے رب کو
 مجھے ہو عید گہہ محشر کا میدان یا رسول اللہ
 قیامت میں مدد کرنا مری اے شافع محشر
 بجز تیرے وہاں ہے کون پرساں یا رسول اللہ
 براتی ساتھ ہوں دولہا کے جب میدان محشر میں
 تو اس میں میں بنوں تیرا ثنا خواں یا رسول اللہ

خریداروں میں اس عاصی کو بھی فرمائیے شامل
 کھلے جب حشر میں رحمت کی دوکاں یا رسول اللہ
 اجل نزدیک ہے اس سبز گنبد کی زیارت کا
 کہیں دل ہی میں لیجاؤں نہ ارماں یا رسول اللہ
 سنہری جالیوں کے سامنے گر میرا دم نکلے
 میسر ہو مجھے لطف فراواں یا رسول اللہ
 جو منکر ہیں وہ جلتے ہیں نبی کے نام نامی سے
 پکارا کرتے ہیں ہر دم مسلمان یا رسول اللہ
 جمیل قادری دربار حق میں پیش ہو جس دم
 تو کہہ دینا یہ ہے میرا ثنا خواں یا رسول اللہ





کیوں کر نہ ہو مکہ سے سوا شانِ مدینہ
 وہ جب کہ ہوا مسکن سلطانِ مدینہ
 مکے کو شرف ہے تو مدینے کے سبب سے
 اس واسطے مکہ بھی ہے قربانِ مدینہ
 ہوتا ہے فلک کا سر تسلیم یہاں خم
 اللہ رے بلندی تری ایوانِ مدینہ
 آتے ہیں سر عجز جھکائے ہوئے لاکھوں
 شاہانِ جہاں پیش گدایانِ مدینہ
 بلبلِ گبھی بھولے سے نہ لے نامِ چمن کا
 دیکھا ہی نہیں اس نے گلستانِ مدینہ

لاکھوں نے لگائے ہیں ترے کوچہ میں بستر
 تھوڑی سی جگہ ہم کو بھی اے جان مدینہ
 پہنچادے تو محبوب کے در پر مجھے یارب
 لے جاؤں نہ دنیا سے میں ارمان مدینہ
 سمجھوں گا ہوئی عید مبارک مجھے جس دم
 ہو جائے گا یہ سر مرا قربان مدینہ
 اتراتی ہے کیوں باد صبا تو مرے آگے
 دیکھیں گے کبھی ہم بھی گلستان مدینہ
 سر دے کے غلامان نبی راہ خدا میں
 آرام سے سوئے تہ دامان مدینہ
 شاہان جہاں کانپتے ہیں نام سے تیرے
 اللہ یہ صولت تری سلطان مدینہ

کیا وصف کروں خوبی اخلاق کا ان کے
 بے مثل ہے دنیا میں یہ انسان مدینہ
 سرسبز کسی کی بھی نہ ہو کشت تمنا
 برسے نہ اگر خلق پہ نیسان مدینہ
 مخلوق خداوند ہے سب زیر حکومت
 ہے حاکم کونین سلیمان مدینہ
 آرام سے ٹھہراتا ہے زوار نبی کو
 گویا کہ یہ چھوٹا سا ہے احسان مدینہ
 پیش آتے ہیں رحمت کے فرشتے بتواضع
 اللہ کے مہمان ہیں مہمان مدینہ
 ہو جائے جو سرکار کی رحمت کا اشارہ
 سگ اپنا بنائیں مجھے دربان مدینہ

مرنے پہ بھی چھوڑیں گے نہ محبوب کا کوچہ
 عشاق کی جنت ہے بیابانِ مدینہ
 گھبرائیں گے سب مہرِ قیامت کی تپش سے
 بے خوف مگر ہوں گے گدایانِ مدینہ
 سبطین کی جب حشر میں آئے گی سواری
 غل ہوگا کہ وہ آتے ہیں خوبانِ مدینہ
 ہے عرضِ جمیلِ رضوی کا یہ ہی خلاصہ
 لاشہ ہو مرا اور بیابانِ مدینہ
 عشاق یہ کہتے ہیں جمیلِ رضوی کو
 ہے نغمہ سرا بلبلِ بستانِ مدینہ





یارب مرے دل میں ہے تمنائے مدینہ
 ان آنکھوں سے دکھلائے مجھے صحرائے مدینہ
 نکلے نہ کبھی دل سے تمنائے مدینہ
 سر میں رہے یارب مرے سودائے مدینہ
 ہر ذرہ میں ہے نور تجلائے مدینہ
 ہے مخزنِ اسرار سراپائے مدینہ
 ایسا مری نظروں میں سما جائے مدینہ
 جب آنکھ اٹھاؤں تو نظر آئے مدینہ
 پھرتے ہیں یہاں ہند میں ہم بے سرو ساماں
 طیبہ میں بلاو ہمیں آقائے مدینہ

اس درجہ ہیں مشتاق زیارت مری آنکھیں
 دل سے یہ نکلتی ہے صدا ہائے مدینہ
 میں وجد کے عالم میں کروں چاک گریباں
 آنکھوں کے مرے سامنے جب آئے مدینہ
 یاد آتا ہے جب روضہ پر نور کا گنبد
 دل سے یہ نکلتی ہے صدا ہائے مدینہ
 کیونکر نہ جھکیں خلق کے دل اسکی طرف کو
 ہے عرش الہی بھی تو جو یائے مدینہ
 سر عرش کا خم ہے ترے روضہ کے مقابل
 افلاک سے اونچے ہیں مکانہائے مدینہ
 طیبہ کی زمیں جھاڑتے آتے ہیں ملائک
 جبریل کے پر فرش معلائے مدینہ

قرآن قسم کھاتا نہ اس شہر کی ہرگز
 گر ہوتا نہ وہ گل چمن آرائے مدینہ
 سلطان دو عالم کی مرے دل میں ہے تربت
 ہوتے ہیں یہ کعبہ سے سخنہائے مدینہ
 کیوں گور کا کھٹکا ہو قیامت کا ہو کیا غم
 شیدائے مدینہ ہوں میں شیدائے مدینہ
 کیوں طیبہ کو یثرب کہو ممنوع ہے قطعاً
 موجود ہیں جب سیکڑوں اسمائے مدینہ
 جاتے نہیں حج کر کے جو کعبے سے مدینہ
 مردود و شیاطین ہیں اعدائے مدینہ
 بلوا کے مدینہ میں جمیل رضوی کو
 سگ اپنا بنا لو اسے مولائے مدینہ



کیا لکھوں میں بھلا رسول اللہ
 آپ کا مرتبہ رسول اللہ
 کوئی دکھلا تو دے زمانے میں
 آپ سا باعطا رسول اللہ
 کھلی تفسیر ہے رَفَعْنَا کی
 آپ کا تذکرہ رسول اللہ
 سارا عالم بنا تمہارے سبب
 تم ہو سب کی بنا رسول اللہ
 تم نہ ہوتے تو کچھ نہیں ہوتا
 تم سے ہے دوسرا رسول اللہ



نہ تو پیدا ہوا نہ ہوگا کبھی
 آپ سا دوسرا رسول اللہ
 سب نے تجھ سے سنا کلام خدا
 تو نے رب سے سنا رسول اللہ
 وصلِ حق کے لیے ملا واللہ
 خوب یہ سلسلہ رسول اللہ
 میں رضا کا رضا تمہارے ہیں
 یوں ہوا آپ کا رسول اللہ
 میں رضا پر فدا رضا تم پر
 تم حبیبِ خدا رسول اللہ
 تم کو پایا خدائے برتر سے
 تم سے پایا خدا رسول اللہ

ماسوی اللہ حق تعالیٰ نے
 سب تمہیں دے دیا رسول اللہ
 سگ در حکم کے خلاف کرے
 پھر بھی دو تم غذا رسول اللہ
 سب سلاطین دہر دیتے ہیں
 تیرے در پہ صدا رسول اللہ
 بادشاہانِ دہر پر بیٹھا
 آپ کا دبدبہ رسول اللہ
 دیا بندوں کو تم نے بخشش کا
 مژدہ جانفزا رسول اللہ
 منظر ذات حق تمہاری ذات
 حق کے تم آئینہ رسول اللہ

گو ہو ظاہر میں تم بہ شکل بشر
 یہ ہو نور خدا رسول اللہ
 تم مرے بادشاہ بندہ نواز
 میں تمہارا گدا رسول اللہ
 سارا عالم تمہارا پرتو ہے
 تم ہو ظل خدا رسول اللہ
 سب ہدایت کے آپ کی محتاج
 آپ ہیں رہنما رسول اللہ
 قدرت رب کا آئینہ ٹھہرا
 تیرا ہر معجزہ رسول اللہ
 انبیا دیتے ہیں خدا کے حضور
 آپ کا واسطہ رسول اللہ

حشر تک تم سے فیض پائیں گے

انبیاء اولیاء رسول اللہ

ہم غلاموں پہ ہے تمہارا فضل

تم پہ فضل خدا رسول اللہ

بوالبشر کیا کہ سارے عالم کے

تم ہو عقدہ کشا رسول اللہ

سب تمہارے حضور فریادی

تم حضور خدا رسول اللہ

ہاتھ خلقت کا مانگنے کے لیے

تیری جانب اٹھا رسول اللہ

پاتے شمس و قمر ہیں لیل و نہار

آپ ہی سے ضیا رسول اللہ

جاں نثاروں کی سجدہ گاہ کہوں
 یا ترا نقش پا رسول اللہ
 تیرے در پر مروں تو آجائے
 زندگی کا مزہ رسول اللہ
 خاک ہے تیرے آستانے کی
 ہر مرض کی دوا رسول اللہ
 ہے فرشتوں کی آنکھ کا سرمہ
 آپ کی خاک پا رسول اللہ
 کلمہ لا اِلهَ اِلَّا اللهُ
 تم سے ظاہر ہوا رسول اللہ
 حق کی توحید کا دو عالم میں
 تم سے ڈنکا بجا رسول اللہ

دین اسلام کلمہ توحید
 سب کو تم سے ملا رسول اللہ
 تم سے اسلام کی ملی دولت
 تم سے ایماں ملا رسول اللہ
 کہوں ایماں سے خدا کی قسم
 تم ہو ایماں مرا رسول اللہ
 تم نے بانٹا دیا ہوا رب کا
 سب تمہیں سے ملا رسول اللہ
 کیا نظر آئے دل کے اندھوں کو
 اختیار آپ کا رسول اللہ
 تم جو چاہو کرو کہ ہو مختار
 تم پہ پیارا خدا رسول اللہ

تم کو رب نے کیا سمیع و بصیر
 حاجت عرض کیا رسول اللہ
 تم ہو واقف تمام غیبوں سے
 تم سے کیا ہے چھپا رسول اللہ
 ذرہ ذرہ نہ کیوں ہو تم پہ عیاں
 رب نہ تم سے چھپا رسول اللہ
 کیا کروں عرض تم پہ ظاہر ہے
 حال سب کچھ مرا رسول اللہ
 ہاں ہمارا بھی بخت چمکادو
 تم ہو شمسِ لضحیٰ رسول اللہ
 ہے تو ہی قاسم حیات و ممات
 دلِ مردہ جلا رسول اللہ

نور دے قلب و چشم روشن کر

میرے بدر الدجی رسول اللہ

چشم رحمت کے اک اشارے سے

آنکھ والا بنا رسول اللہ

جدھر اٹھے نگاہ آئے نظر

تم ہو جلوہ نما رسول اللہ

ذاتِ اقدس میں اپنی کر کے فنا

مرحمت ہو بقا رسول اللہ

تو ہی تو میرے قلب میں بس جائے

ایسی دیدے فنا رسول اللہ

میرے قلب و دماغ میں مولیٰ

اپنی خوشبو بسا رسول اللہ

ہم پہ برسا دو فضل کی بارش
 تم ہو ابر سخا رسول اللہ
 کھول گیسو کہ تیری امت پر
 برسے نوری گھٹا رسول اللہ
 اپنی رحمت سے کیجئے اللہ
 سنیوں کا بھلا رسول اللہ
 رہنمائی کرو کہ مل جائے
 آپ کا راستہ رسول اللہ
 پیش رب جس سے ہوں نہ شرمندہ
 ایسی دے دو حیا رسول اللہ
 بھردو کشکول میرا رحمت سے
 تم ہو بحر عطا رسول اللہ

الْمَدَدُ الْمَدَدُ پریشانی
 فضل بر حال ما رسول اللہ
 بھرو جھولی کہ دیر سے ہے کھڑا
 آپ کا بے نوا رسول اللہ
 تم کو قاسم کیا ہے رازق نے
 تم نے سب کچھ دیا رسول اللہ
 رزق رب کا ہے تم کھلاتے ہو
 سارے عالم کو یا رسول اللہ
 تم ہو مختار جس کو چاہو دو
 نائب کبریا رسول اللہ
 تم سوا کون ہے دو عالم میں
 میرا حاجت روا رسول اللہ

بطفیل حسین کردو رہا
 ہوں اسیر بلا رسول اللہ
 کون بخشائے گا بروز جزا
 ہم کو تیرے سوا رسول اللہ
 ہے دعا تیرے نام نامی پر
 ہو مرا خاتمہ رسول اللہ
 تیری چوکھٹ پہ دم نکل جائے
 تیرے بندے کا یا رسول اللہ
 بہر تسکین ہاتھ رکھ دیجے
 میرے دل پر ذرا رسول اللہ
 نزع میں اور گور میں مجھ کو
 پیاری صورت دکھا رسول اللہ

پیش منکر نکیر مجھ کو جواب
 کر دو تلقین یا رسول اللہ
 پار بیڑا مرا لگا دیجئے
 آپ ہیں ناخدا رسول اللہ
 وہ ہے منکر خدائے برحق کا
 ہے جو منکر ترا رسول اللہ
 وہ جہنم کا بن گیا کندہ
 تجھ سے جو پھر گیا رسول اللہ
 جو ترے دوستوں سے بغض رکھے
 اس پہ قہر خدا رسول اللہ
 جو ترے دشمنوں کو سمجھے دوست
 اس پہ بجلی گرا رسول اللہ

جو کہ گنگوہی کی کرے تعریف
 اس کو اندھا اٹھا رسول اللہ
 تھانوی کو جو پیشوا جانے
 اس کو نیچا دکھا رسول اللہ
 قادیانی کو جو کہے مومن
 بھیج اس پر بلا رسول اللہ
 پیر نیچر کو سمجھے جو مسلم
 خوک اس کو بنا رسول اللہ
 ان خبیثوں کو جو کہے کافر
 اس پہ فضل خدا رسول اللہ
 ان شیاطین پہ جو کرے لعنت
 اس پہ رحم خدا رسول اللہ

کاندھوپہ وہابیہ کے عدو
چین پائیں سدا رسول اللہ
میرے احباب اہل سنت سے
دور کر ہر بلا رسول اللہ

دُعَا بَرِ اِخْتِمَامِ مَجْلِسِ

کرو مقبول یا رسول اللہ
یہ مری التجا رسول اللہ
بانی مجلس مبارک کو
دیجئے بہتر صلہ رسول اللہ

جتنے سنی شریک مجلس ہیں
 سب پہ کر دو عطا رسول اللہ
 آپ کے آستاں کے بندے ہیں
 بخش دو ہر خطا رسول اللہ
 ہر مصیبت میں کیجئے امداد
 جب پکاریں کہ یا رسول اللہ
 اس کی فوراً مراد بر آئی
 جس نے دل سے کہا رسول اللہ
 قبر میں حشر و نشر و میزاں میں
 ہر الم سے بچا رسول اللہ
 خلد میں اپنے ساتھ لے لینا
 اپنے بندوں کو یا رسول اللہ

تیرے بندے لگائے بیٹھے ہیں
 تیرا ہی آسرا رسول اللہ
 پیر و مرشد مرے جناب رضا
 اُن پہ سایہ ترا رسول اللہ
 ان کی اولاد سب پھلے پھولے
 حشر تک دائماً رسول اللہ
 حامد و مصطفیٰ رضا کے پھول
 مہکیں تا حشر یا رسول اللہ
 ان کی اولاد کا قیامت تک
 رہے گلشن ہرا رسول اللہ
 ان کے اعدا پہ رکھ انھیں غالب
 اور عزت بڑھا رسول اللہ

ان کے اعدا پہ قہر کی بارش
 تا ابد دائما رسول اللہ
 شاد و آباد ان کے دوست رہیں
 پھلیں پھولیں سدا رسول اللہ

نیچری کاندھوی وہابی سے
 سنیوں کو بچا رسول اللہ
 سب مریضانِ اہل سنت کو
 دے دو کامل شفا رسول اللہ
 اہل سنت کے ناتوانوں کو
 کر دو طاقت عطا رسول اللہ

ہر جگہ میرے والدین پہ ہو
 رحم و فضل آپ کا رسول اللہ

میرے اہل و عیال پر رحمت
 آپ کی دائما رسول اللہ
 کریں احمد حمید اور حماد
 حمد تیری سدا رسول اللہ
 عمر و علم و عمل دوامی عیش
 ان کو کیجئے عطا رسول اللہ
 رنج و غم کی نہ دیکھیں شکل کبھی
 تیری رحمت سے یا رسول اللہ
 میرے احباب پر بھی فضل رہے
 ہر گھڑی آپ کا رسول اللہ
 غوث اعظم کا واسطہ ہو قبول
 میری ہر التجا رسول اللہ

اپنے بندے جمیل رضوی کو
خاص بندہ بنا رسول اللہ



بیاں ہو کس سے کمالِ محمدِ عربی
ہے بے مثالِ جمالِ محمدِ عربی
درود کیوں نہیں پڑھتے خموش کیسے ہو
بیان ہوتا ہے حالِ محمدِ عربی
مجال کیا ہے کہ انس و ملک کریں تعریف
خدا سے پوچھئے حالِ محمدِ عربی
یہ جان کیا دو جہاں گر مجھے میسر ہوں
کروں فدا بجمالِ محمدِ عربی

زلفت لا بزبان مبارکش ہرگز
 عجب ہے جود و نوالِ محمدِ عربی
 زمانہ پلتا ہے اس آستانِ عالی سے
 عجب ہے جود و نوالِ محمدِ عربی
 نبی کے نام سے تھراتے ہیں شہانِ جہاں
 بڑا ہے رعب و جلالِ محمدِ عربی
 زیارتِ نبوی دیدِ حقِ تعالیٰ ہے
 وصالِ حق ہے وصالِ محمدِ عربی
 الہی امتِ عاصی مری مجھے دے ڈال
 یہی ہے رب سے سوالِ محمدِ عربی
 لگا رہے ہیں ہمیشہ سے مہر و مہ چکر
 ملا نہ کوئی مثالِ محمدِ عربی

بجائے سرمہ لگاؤں اسے میں آنکھوں سے
 ملے جو خاکِ نعالِ محمدِ عربی
 میں لیکے کیا کروں حور و قصورائے رضواں
 کھبا نظر میں جمالِ محمدِ عربی
 فرشتہِ قبر میں مجھ سے سنبھل کے کرنا سوال
 میں ہوں غلامِ بلالِ محمدِ عربی
 اندھیری رات نہ ہوگی مری لحد میں کبھی
 میں ہوں غلامِ بلالِ محمدِ عربی
 گیاہ و خار و خس و خاک سے وہ بدتر ہے
 نہیں ہے جس کو خیالِ محمدِ عربی
 جمیلِ قادری شکرِ خدا کے تو بھی ہوا
 غلامِ عترت و آلِ محمدِ عربی



بشر سے غیر ممکن ہے ثنا حضرت محمد کی
 خدا کرتا ہے خود قرآن میں مدحت محمد کی
 پسند حق ہوئی صل علی صورت محمد کی
 نہ کیوں دونوں جہاں کو دل سے ہو چاہت محمد کی
 ہے مژدہ مومنوں کو مَنْ رَأَى قَدْ رَأَى الْحَقُّ
 خدا دیکھا جسے حاصل ہوئی رویت محمد کی
 بشر جن و ملک ہرگز نہیں ممکن کہ پہچانیں
 خدا ہی جانتا ہے رفعت و شوکت محمد کی
 خدا سے اپنی امت کے لیے پوچھا جو موسیٰ نے
 تو فرمایا کہ افضل سب سے ہے امت محمد کی

ہوئے بت سرنگوں آتش کدوں میں زلزلہ آیا
 دلوں پر چھاگئی کفار کے ہیبت محمد کی
 الہی بندۂ ناچیز کی تجھ سے دعا یہ ہے
 ترقی پر رہے دل میں سدا الفت محمد کی
 بھکاری نعمتوں سے بھر رہے ہیں جھولیاں اپنی
 مساکین جہاں پر وقف ہے دولت محمد کی
 یہ رحمت ہے کہ دیتے ہیں دعائیں دشمنوں کو بھی
 نرالی سارے عالم سے ہے ہر عادت محمد کی
 چمکتی تھی وہ بجلی تیغ سلطان رسالت کی
 فرشتے دیکھتے تھے جنگ میں صولت محمد کی
 بھرے ہیں جیب و اماں نعمتوں سے دونوں عالم کے
 مگر دینے سے بھر سکتی ہے کب نیت محمد کی

محبت رکھتے ہیں محبوب حق اپنے غلاموں سے
 خدا کو اس لیے محبوب ہے امت محمد کی
 خدا اس واسطے قائم کرے گا بزم محشر کو
 کہ دیکھیں اولین و آخرین عزت محمد کی
 دکھائی اپنی تیزی آفتاب حشر نے جس دم
 غلامان نبی پر چھاگئی رحمت محمد کی
 گنہگار وہاں پھرتے ہو سرگرداں ادھر آؤ
 تمہاری جستجو میں پھرتی ہے رحمت محمد کی
 جسے کہتے ہیں محشر عید ہے وہ اہل سنت کی
 کبھی دیکھیں گے حق کو اور کبھی صورت محمد کی
 بنائے جائیں گے مہماں غلامان رسول اللہ
 ٹھہرنے کو ملے گی حشر میں جنت محمد کی

نہ کیوں ہونا ز قسمت پر اگر اس طرح دم نکلے
 زمیں پر میرا سر ہو سامنے تربت محمد کی
 دعا ہے یہ جمیل قادری کی حق تعالیٰ سے
 رہے کونین میں ہم پر فزوں شفقت محمد کی
 غزل اک اور بھی پڑھانے جمیل قادری رضوی
 کہ برسے جھوم کر حضار پر رحمت محمد کی



ہمارے سر پہ ہے سایہ فگن رحمت محمد کی
 ہمارے دل میں ہے جلوہ کناں صورت محمد کی
 گوارا ہی نہیں عشاق کو فرقت محمد کی
 رہے دونوں جہاں میں یا خدا قربت محمد کی

زہے قسمت اشارا پا کے ان کی چشم رحمت کا
 غلاموں کو لبھا کر لے چلی جنت محمد کی
 نبی کے نام لیوا آنے والے ہیں تھکے ہارے
 سجائی جاتی ہے اس واسطے جنت محمد کی
 گنہگارو نہ گھبراؤ سیہ کارو نہ شرماؤ
 وہ آئی مجرموں کو ڈھونڈتی رحمت محمد کی
 اغشی یا رسول اللہ کے نعرے ہیں محشر میں
 دفعنا کہہ رہا ہے دیکھ لو رحمت محمد کی
 فدا جان جہاں فکر دو عالم اور اکیلا میں
 اسے کہتے ہیں چاہت اور یہ ہے ہمت محمد کی
 ملائک روکتے ہیں اس لیے اوروں کو جنت سے
 کہ لائی جائے پہلے خلد میں امت محمد کی

عرب والا چلا ہے بخشوانے اپنی امت کو
 مچی ہے سارے خاص و عام میں شہرت محمد کی
 کسے معلوم ہے وہ جانیں یا ان کا خدا جانے
 جو ہے درگاہ حق میں عزت و وقعت محمد کی
 علوم اولیں و آخریں کا کر دیا مالک
 خدا نے دھوم سے کی عرش پر دعوت محمد کی
 رسائی ہو نہیں سکتی وہاں تک عقل عالم کی
 حضور حق ہے جتنی منزلت وقعت محمد کی
 اشارے سے قمر کے دو کئے سورج کو لوٹایا
 زمانے میں ہے اشہر طاقت و قدرت محمد کی
 بتاتا ہے یہ فرمان **هُوَ الْمُعْطِي اَنَا قَاسِمٌ**
 بٹے گی حشر تک کونین میں نعمت محمد کی

شاہ مدینہ طیبہ میں مجھ کو بلا تو لیں
 لوٹوں گا خاک پاک پہ میں در کے سامنے
 یوں میری موت ہو تو حیاتِ ابد ملے
 خاک مدینہ سر پہ ہو سرور کے سامنے
 نکلے جو جاں تو دیکھ کے گنبد حبیب کا
 مدفن بنے تو روضہ اطہر کے سامنے
 منگتا کیا شمار سلاطین روزگار
 آتے ہیں بھیک لینے ترے در کے سامنے
 دونوں جہاں کی نعمت کونین بانٹتا
 کچھ بات بھی ہو میرے تو نگر کے سامنے
 یوں انبیا میں شاہ دو عالم ہیں جلوہ گر
 جیسے ہو چاند انجم و اختر کے سامنے

خلاف اہل سنت سیکڑوں مذہب ہوئے پیدا
 مگر غالب ہے سب ادیان پر ملت محمد کی
 ابو جہلی کہے بدعت ولیکن ذکر مولد سے
 دلوں میں عاشقوں کے بڑھتی ہے الفت محمد کی
 اسے بدعت سمجھتا ہے تو کیوں آتا ہے محفل میں
 ہمیں تو کھینچ لاتی ہے یہاں الفت محمد کی
 قیام ذکر مولد میں کھڑے ہوتے ہیں منکر بھی
 یہ ہے اس ذکر کی رفعت یہ ہے شوکت محمد کی
 جمیل قادری رضوی تجھے کیوں خوف محشر ہو
 کہ تیرے دل کے آئینہ میں ہے صورت محمد کی





آئینہ منفعل ترے جلوے کے سامنے
 ساجد ہیں مہر و مہ ترے تلوے کے سامنے
 جاری ہے حکم یہ کہ دوپارہ قمر ہوا
 انگشت مصطفیٰ کے اشارے کے سامنے
 کیوں در بدر فقیر تمہارا کرے سوال
 جب تم ہو بھیک مانگنے والے کے سامنے
 یہ وہ کریم ہیں کہ جو مانگو وہی ملے
 اے سائلو چلو تو دعا لے کے سامنے
 منگتا کی عرض شاہِ مدینہ قبول ہو
 تربت بنی ہو آپ کے روضے کے سامنے

رب کریم ہے یہ دعا میری روزِ حشر
 محبوب میں نہ ہوں ترے پیارے کے سامنے
 وزنِ عمل کا خوف ہو کیوں مجھ اٹیم کو
 سرکار ہوں گے خود مرے پلے کے سامنے
 جنت تو کھینچتی ہے کہ میری طرف چلو
 ایمان لے چلا ہے مدینے کے سامنے
 شاہ و گدا فقیر سلاطین روزگار
 موجود ہے ہر اک ترے روضے کے سامنے
 آنکھیں ہوں بند لب پہ دعا دل میں درود
 پھیلے ہوں ہاتھ آپ کے قبے کے سامنے
 اس طرح موت آئے تو ہو زندگی مری
 کعبے میں میں ہوں منہ ہو مدینے کے سامنے

کیا لطف ہو جو خاکِ مدینہ پہ میں مروں
 موجود تم بھی ہو مرے مردے کے سامنے
 تو قبر ان کے گھر کی ہے منظور اس قدر
 کعبہ کا منہ کیا ہے مدینے کے سامنے
 اہل نظر نے غور سے دیکھا تو یہ کھلا
 کعبہ جھکا ہوا تھا مدینے کے سامنے
 وہ منجملِ قادری رضوی کو ہو نصیب
 پڑھتا ہونعت آپ کے روضے کے سامنے



شہنشاہِ زمانہ با ہزاراں کرو فر آئے
 کیا عالم پہ قبضہ ملک میں سب خشک و تر آئے

الہی میرے مرنے کی مدینے سے خبر آئے
 فدا ہو جاؤں روضے پہ نہ واپس میرا سر آئے
 وہ تنگ وتار گوشہ قصر جنت ہی نظر آئے
 جو میری قبر میں ماہ مدینہ جلوہ گر آئے
 مجھے عمر ابد حاصل ہو اور دنیا میں جنت ہو
 وہ جان خضر و عیسیٰ نعش پر میری اگر آئے
 چمک جائے مقدر یاوری پر میری قسمت ہو
 جو ان کی رہ گزر میں یہ مرا ناچیز سر آئے
 فرشتے سے قضا کے راہ طیبہ میں یہ کہدوں گا
 ذرا ٹھہرو ذرا ٹھہرو مرے آقا کا در آئے
 لحد میں دیکھ کر تم کو یہ کہہ دوں گا فرشتوں سے
 میں جن کا نام لیوا ہوں یہ وہ جان قمر آئے

منور دل کلیجہ شاد آبادی میسر ہو
 جو مان کی رہ گزر میں یہ مرا ناچیز سر آئے
 حیات باطنی حاصل ہو میری روح مضطر کو
 اگر خواب عدم میں آپ کا جلوہ نظر آئے
 پہنچ جاؤں میں طیبہ کو زیارت انکی حاصل ہو
 الہی میری قسمت میں کوئی ایسا سفر آئے
 میں بیہوشی کے عالم میں گریباں چاک کر ڈالوں
 وہ پیارا سبز گنبد دور سے جس دم نظر آئے
 لکھا ہے خامہ قدرت نے ان کے سبز گنبد پر
 جسے جو کچھ ضرورت ہو یہاں سے لے ادھر آئے
 سگان در تمہارے گر بنالیں مجھ کو سگ اپنا
 تمنا میری پوری ہو مرا مقصود بر آئے

تمہارا نام نامی نقش ہے دل کے نگینے پر
 مجھے دوزخ سے پھر کس بات کا خوف و خطر آئے
 جو ہو خورشید محشر لاکھ روشن منفعل ہوگا
 قیامت میں لیے جس وقت ہم داغ جگر آئے
 تمہارے در کے ذروں کی ضیا ہو جسکی آنکھوں میں
 بھلا اس کی نظر میں کیا کوئی رشک قمر آئے
 تمہارے نام سے روشن ہوئیں کونین کی آنکھیں
 تمہیں نور نظر آئے تمہیں نور بصر آئے
 نہ دیکھا مثل تیرے کوئی صورت میں نہ سیرت میں
 ہزاروں انبیا آئے کروڑوں ہی بشر آئے
 خداوند جہاں نے جب کیا راج حکومت کو
 نیابت کے لیے محبوب حق خیر البشر آئے

تمہارے نام سے روشن ہیں اے بزم وحدت کے
 تمہارے آستاں پر بھیک لینے تاجور آئے
 پڑھا خطبہ انہیں کے نام کا حور و ملائک نے
 جو وہ محبوب خالق بن کے دولہا عرش پر آئے
 مدینہ کی زیارت سے نہ کر انکار اے جاہل
 تجھے حاصل نہ ہوگا کچھ جو مکے عمر بھر آئے
 وہابی قادیانی نیچری سب رہ گئے تکتے
 غلامانِ شدہ دیں پل سے اک پل میں اتر آئے
 جمیل قادری رضوی کو جب دیکھیں گے محشر میں
 کہیں گے حشر والے واصف خیر البشر آئے





پہنچوں اگر میں روضہ انور کے سامنے
 سب حال دل بیاں کروں سرور کے سامنے
 جالی پکڑ کے عرض کروں حال دل کبھی
 آنسو بہاؤں میں کبھی منبر کے سامنے
 ہر دم یہ آرزو ہے مدینے کے چاند سے
 بستر فقیر کا ہو ترے در کے سامنے
 جنت کی آرزو ہے نہ خواہش ہے حور کی
 ٹکڑا ملے زمیں کا ترے در کے سامنے
 ہے آرزوئے دل کہ میں ہندستاں کو چھوڑ
 بستر جماؤں روضہ انور کے سامنے

شاہ مدینہ طیبہ میں مجھ کو بلا تو لیں
 لوٹوں گا خاک پاک پہ میں در کے سامنے
 یوں میری موت ہو تو حیاتِ ابد ملے
 خاک مدینہ سر پہ ہو سرور کے سامنے
 نکلے جو جاں تو دیکھ کے گنبد حبیب کا
 دفن بنے تو روضۂ اطہر کے سامنے
 سنا کی کیا شمار سلاطین روزگار
 آتے ہیں بھیک لینے ترے در کے سامنے
 دونوں جہاں کی نعمت کونین بانٹتا
 کچھ بات بھی ہو میرے تو نگر کے سامنے
 یوں انجیا میں شاہ دو عالم ہیں جلوہ گر
 جسے جو چاند انجم و اختر کے سامنے

خوشبوئے مشک زلف معنبر کے سامنے
 ایسی ہے جیسے خاک ہو گوہر کے سامنے
 گلزار و باغ و گل کی نہ خواہش رہے تجھے
 اے عندلیب میرے گل تر کے سامنے
 کیوں روکتے ہو خلد سے مجھ کو ملائکہ
 اچھا چلو تو شافع محشر کے سامنے
 جاری ہے لعطش کی صدا ہر زبان پر
 میلہ لگا ہے چشمہ کوثر کے سامنے
 دکھلا رہے ہیں سوکھی زبانیں حضور کو
 پیاسے کھڑے ہیں ساتی کوثر کے سامنے
 جو کوئی بھی کرے گا شفاعت وہ انکے پاس
 یہ ہیں شفیع داوۃ محشر کے سامنے

انکار کر نہ فضل نبی سے تو اے شقی
 جانا ہے تجھ کو داوڑِ محشر کے سامنے
 ہے قادری جمیل کی یہ عرض آخری
 ہو قبر اس کی روضہ اطہر کے سامنے



دو عالم گونجتے ہیں نعرۃ اللہ اکبر سے
 اذانوں کی صدائیں آرہی ہیں ہفت کشور سے
 کروں یاد نبی میں ایسے مے دید تر سے
 کہ دھل جائیں گناہ لا تعداد میرے رجسٹر سے
 خدا نے نور مولیٰ سے کیا مخلوق کو پیدا
 سبھی کون و مکاں مشتق ہوئے اس ایک مصدر سے

وہ صورت جس سے حق کا خاص جلوہ آشکارا ہے
 اسے تشبیہ دے سکتے ہیں کب ہم ماہ واختر سے
 کچھ ایسا جوش پر ہے من رانی قد راء الحق
 خجل ہیں مہر و مہ بھی آپ کے روئے منور سے
 نہیں ہے اور نہ ہو سکتا ہے بعد ان کے نبی کوئی
 ہوا ظاہر یہ ختم الانبیاء کی مہر انور سے
 جہاں میں آ کے ایسا خنجر توحید چمکایا
 کہ بت بول اٹھے اللہ احد ہر اک مندر سے
 مٹی تاریکی کفر و ضلالت روشنی پھیلی
 ابوبکر و عمر عثمان علی شہیر و شہر سے
 بنایا حق تعالیٰ نے انہیں کونین کا مالک
 فقیر و مانگ لو ہر شے مرے محتاج پرور سے

کرم سے انکے لاکھوں بن گئے بگڑے ہوئے دم میں
 غنی صدہا ہوئے ان کی نگاہ بندہ پرور سے
 مجھے ایسا گمادے اپنی ذات پاک میں مولا
 کہ میری آنکھ میرے دیکھنے کو حشر تک تر سے
 مدینہ کیا ہے اور اس میں بہاریں کیسی کیسی ہیں
 کوئی پوچھے ہماری آرزوئے قلب مضطر سے
 میں طیبہ میں پہنچا کر گراوے یا خدا ایسا
 نہ اٹھیں ہم قیامت تک رسول اللہ کے در سے
 الہی راہ طیبہ میں کچھ ایسی بخودی چھائے
 کہ گر جائے گناہوں کی کہیں گٹھری مرے سر سے
 چھپائیں گے سیہ کاروں کو وہ دامن رحمت میں
 ڈریں پھر کیوں غلامانِ نبی خورشید محشر سے

شہ کوثر زبانیں پیاس سے باہر نکل آئیں
 حسین پاک کا صدقہ ملے اک جام کوثر سے
 اُتارا جب نبی کو قبر انور میں، تو آئی تھی
 صدائے امتی یا امتی لبھائے سرور سے
 صحابہ جب جنازہ حضرت صدیق کا لائے
 چلے آؤ مرے پیارے ندا آئی یہ اندر سے
 جمیل قادری جس دم سنائے نعت محشر میں
 معافی کی سند مل جائے مولیٰ تیرے دفتر سے



جو صدقہ دل سے تمہارا غلام ہو جائے
 تو اس پہ آتش دوزخ حرام ہو جائے

نزول رحمت حق بھی اسی طرف کو ہو
 جدھر وہ سرور عالی مقام ہو جائے
 الہی جس کے سبب سے یہ فرش و عرش بنے
 اسی کا میرے بھی دل میں قیام ہو جائے
 خدا کرے کہ مدینہ کا ہو سفر ہر سال
 ہماری عمر اسی میں تمام ہو جائے
 تمہارے روضہ اقدس پہ میرا دم نکلے
 فراق و وصل کا قصہ تمام ہو جائے
 نہ کیوں ہو مجھ کو مقدر پہ اپنے ناز اگر
 سگان طیبہ میں میرا بھی نام ہو جائے
 نظر سے دور ہواک پل اگر جمال حضور
 مریض عشق کا جینا حرام ہو جائے

یہ کہہ رہا ہے فرضاً کہ غیر ممکن ہے
 خلاف مرضی محبوب کام ہو جائے
 ادب سے شرم سے منہ ڈھانک لے کرے سجدہ
 جو سامنے کبھی ماہ تمام ہو جائے
 شکار مجھ کو نہ کر نفس ہوں غلام حضور
 نہ ٹکڑے ٹکڑے کہیں تیرا دام ہو جائے
 جمیل قادری رضوی کا خاتمہ بالخیر
 طفیل حضرت خیر الانام ہو جائے



عمل سب سے بڑا طاعت حبیب کبریا کی ہے
 ہے ایماں نام جس کا وہ محبت مصطفیٰ کی ہے

تمہارے دشمنوں پر تاابد لعنت خدا کی ہے
 جو عبدالمصطفیٰ ہے اس پہ رحمت کبریا کی ہے
 ترے یاروں نے تجھ پر جان تک اپنی فدا کی ہے
 اسی باعث سے شہرت چار یار باصفا کی ہے
 کہیں منزل ومدثر و طہ کہیں یسین
 ترے مولانا نے قرآں میں تری کیا کیا ثنا کی ہے
 زے شان جلالت جب چلے معراج کو مولیٰ
 تو اقصیٰ میں رسولوں نے انہیں کی اقتدا کی ہے
 نہ پھیرا ہے کبھی خالی مرادیں دی ہیں منہ مانگی
 تمہارے آستاں پر جس گدا نے التجا کی ہے
 اسی دم درجہ مقبولیت حاصل ہوا اس کو
 تو سل سے تمہارے جس کسی نے بھی دعا کی ہے

محبت اس کو کہتے ہیں کہ مولائے ولایت نے
 نماز عصر آرام محمد پر فدا کی ہے
 اویس اللہ اکبر ہو گئے عاشق بلا دیکھے
 ابو جہل آپ کا تابع نہ ہو قدرت خدا کی ہے
 سفینہ میرا چکراتا ہے گرداب معاصی میں
 اغثنی یا رسول اللہ گھٹا سر پر بلا کی ہے
 وہی حاکم وہی مالک خدا کے نائب مطلق
 تو پھر کیوں فکر تم کو عاصیو روز جزا کی ہے
 گنہگارو سیہ کارو خطاوارو نہ گھبراؤ
 سواری آنے والی شافع روز جزا کی ہے
 جمیل قادری نازاں نہ ہو کیوں اپنی قسمت پر
 نوازش اس پہ ہر دم حضرت احمد رضا کی ہے



بجی ہے دھوم تحمید و ثنا کی
 صدائیں آتی ہے صل علیٰ کی
 محبت جس کو ہے خیرالوریٰ کی
 عنایت اس پہ ہے ہر دم خدا کی
 جنہوں نے خلق کی حاجت روا کی
 انھیں سے ہم نے اپنی التجا کی
 مدد کرنا مری اے ناصر خلق
 کہ میرے نفس کافر نے دغا کی

مدد کی ہر مصیبت سے بچایا
 وہائی جب بھی دی شاہ ہدیٰ کی



میں ہوں جنکا وہی ہیں میرے شافع
 تو پھر کیوں فکر ہو روز جزا کی
 گنہگار و مبارک باد تم کو
 وہ رکھتے ہیں محبت انتہا کی
 خدا فرمائے جب قرآن میں یسین
 ثنا پھر کیا ہو ڈر بے بہا کی
 ہیں تاباں مہر و مہ وانجم درخشاں
 ضیا ہے عارض بدر الدجی کی
 تمامی انبیا آئے مبشر
 خبر اول سے تھی اس مبتدا کی
 شب معراج جب اقصیٰ میں پہنچے
 رسولوں نے انہیں کی اقتدا کی

دو عالم نعمتوں سے بھر دیا ہے
 بھلا کچھ انتہا ہے اس عطا کی
 دعائیں دے رہے ہیں دشمنوں کو
 یہ شانِ حلم ہے کانِ سخا کی
 اسی در کے ہیں ہم منگتا بھکاری
 جہاں پر بھیڑ ہے شاہ و گدا کی
 سمیع ناصر جن کے ہیں القاب
 وہ سنتے ہیں پکار اپنے گدا کی
 ہیں سب ارض و سما و عرش روشن
 چمک ہے جلوہ ہائے جانفزا کی
 کہا جَاؤک نے آؤ یہاں پر
 معافی ملتی ہے ہر ایک خطا کی

تصوف چاہئے گرتجھ کو صوفی
 اطاعت کر امام الاصفیا کی
 عطا فوراً کیا جو کچھ بھی مانگا
 یہاں حاجت اگر کی ہے نہ لا کی

ازل کے روز سے کون و مکاں میں
 انہیں کے نام کی نوبت بجا کی
 فرشتوں نے کیا آدم کو سجدہ
 یہ تھی تعظیم نور مصطفیٰ کی
 ہوا مردود لعنت کا پڑا طوق
 عبادت کی بھی نجدی نے تو کیا کی
 کرم ان کا عنایت ہے یہ ان کی
 خبر لیتے ہیں مجھ جیسے گدا کی

مجھے بندہ کیا شاہ ہدیٰ کا
 بڑی رحمت ہوئی رب العلا کی
 ہو مژدہ عاصیوں کو روز محشر
 صدائیں آئیں گی انیٰ لہا کی
 بدولت نقش پائے مصطفیٰ کے
 بڑھی عزت حریم کبریا کی
 تمہارا آستانہ مل گیا جب
 مجھے خواہش ہو کیوں دار الشفا کی
 ہمیشہ میں نے نافرمانیاں کیں
 عنایت تم نے مجھ پر دائما کی
 خدا نے کر لیا محبوب اپنا
 خوشا قسمت محبت مصطفیٰ کی

مری تقدیر میں لکھا ہوا ہے
کرم حق کا شفاعت مصطفیٰ کی

تمہارا روئے انور دیکھتے ہی
نظر آنے لگی قدرت خدا کی

یہ فرمایا شب اسریٰ خدا نے
کہ تیری امت عاصی رہا کی
کیا افلاک کو دوگام میں طے

یہ تیزی ہے براق برق پا کی

سلاطین زمانہ نے بصد عجز

تمہارے در پہ عرض مدعا کی

وہ پہنچی درجہ مقبولیت پر

تمہارا نام لے کر جو دعا کی

ابھی جی اٹھیں مردے کلمہ پڑھتے
 ہوا پہنچے جو دامانِ قبا کی
 اٹھا کر لے گئیں حوریں جناں میں
 قدم پرانکے جس نے جاں فدا کی

اندھیری رات ہے وقت مدد ہے
 گھٹا چھائی ہوئی ہے کس بلا کی
 لٹا جاتا ہے جنگل میں اکیلا
 خدارا لو خبر اس بے نوا کی
 بھنور میں پھنس گئی کشتی ہماری
 دوہائی ڈوبتوں کے ناخدا کی
 جمیل قادری تقدیرِ چمکی
 کہ خدمت مل گئی مرشدِ رضا کی



آؤ محفل میں غلامان رسول عربی
 آج ہے جوش پہ فیضان رسول عربی
 جھومتے پھرتے ہیں مستان رسول عربی
 ہے مہک پر چمنستان رسول عربی
 کیسے عشاق تھے یاران رسول عربی
 اپنے سر کر دیئے قربان رسول عربی
 ایسی وسعت سے بچھا خوان رسول عربی
 سارا عالم ہوا مہمان رسول عربی
 کعبہ وارض و سما شمس و قمر حور و ملک
 ہیں سبھی تابع فرمان رسول عربی

حور و غلماں کی تمنا ہو نہ شوق جنت
 جس نے دیکھا ہے بیابانِ رسولِ عربی
 اپنی قسمت پہ نہ کیوں فخر کروں لاکھوں بار
 دیکھوں جب گنبدِ ایوانِ رسولِ عربی
 اس نے اللہ کے جلووں کا کیا نظارہ
 جس نے دیکھا رخِ تابانِ رسولِ عربی
 انکی مدحت نہیں کچھ انس و ملک پر موقوف
 ذرہ ذرہ ہے ثنا خوانِ رسولِ عربی
 کس کو سرکار سے نعمت نہ ملی کون ہے وہ
 جو نہیں بندۂ احسانِ رسولِ عربی
 رمزِ محبوب و محبت کون سمجھ سکتا ہے
 حکمِ رحمن ہے فرمانِ رسولِ عربی

قبر و محشر کا انہیں غم ہی نہیں کچھ اصلا
 جنکے ہاتھوں میں ہے دامان رسول عربی
 ان کا بندہ ہوا اللہ کا محبوب بنا
 صاف فرماتا ہے قرآن رسول عربی
 تیرہ بختوں کے مقدر کو ذرا چمکا دے
 اے ضیائے در دندان رسول عربی
 دین و دنیا کی میسر ہوئی ان کو شاہی
 جو ہوئے دل سے گدایان رسول عربی
 چھوڑ کر سلطنتیں ان کے بنے خاک نشین
 آفریں باد فقیران رسول عربی
 رو برو مثل کف دست ہیں دونوں عالم
 کیسی پر نور ہیں چشمان رسول عربی

بادۂ حب نبی خوب جمائی رنگت
 ہو گئے مست غلامان رسول عربی
 چشم و دل گور غریباں کو منور کر دے
 میں فدا شمع شبستان رسول عربی
 قبر میں جبکہ نکیرین کریں مجھ سے سوال
 میں کہوں بندۂ دربان رسول عربی
 داخل خلد کئے جائیں گے اہل عصیاں
 جوش پر آئے گی جب شان رسول عربی
 فاتح باب شفاعت کے سبب حکم ملا
 جائیں جنت میں گدایان رسول عربی
 یا الہی یہ دعا ہے کہ بروز محشر
 سر پہ ہو سایۂ دامان رسول عربی

اے جمیل رضوی تیری حقیقت کیا ہے
 جب خدا خود ہے ثنا خوان رسول عربی
 یہ رضا کا ہے تصدق کہ جمیل رضوی
 ہوا مشہور ثنا خوان رسول عربی
 ہاں سنا کوئی غزل اور جمیل رضوی
 کہ ہیں مشتاق مہبان رسول عربی



عزتِ عرش و فلک پائے رسول عربی
 عرشِ رحمن بنا جائے رسول عربی
 سر میں یارب رہے سوادائے رسول عربی
 اور آنکھوں میں تجلایے رسول عربی

جن کے دل میں ہے تولائے رسول عربی
 کیوں نہ بھائے انہیں صحرائے رسول عربی
 داغ عشق شہ دیں روز ترقی پہ رہے
 میری آنکھیں رہیں جو یائے رسول عربی
 اس قد پاک کا سایہ نظر آتا کیوں کر
 نور ہی نور ہیں اعضائے رسول عربی
 تشنہ کامو تمہیں مژدہ کہ بروز محشر
 جوش پر آگیا دریائے رسول عربی
 عید ہو مجھ کو کہ دیکھوں کبھی دیدار خدا
 اور کبھی صورت زیبائے رسول عربی
 کیوں دکھاتا ہے تپش مہر قیامت ہم کو
 دیکھ ہشیار کہ وہ آئے رسول عربی

اب برستی ہے شفاعت کی بھرن امت پر
 بخشوانے کے لیے آئے رسول عربی
 امتی ورد زباں تاج کرامت برسر
 یوں شفاعت کے لیے آئے رسول عربی
 کیوں نہ محشر میں پریشان پھرے وہ کمبخت
 جس کے سر میں نہیں سودائے رسول عربی
 حکم ہوگا کہ اسے داخل جنت کر دو
 جس کے دل میں ہے تمنائے رسول عربی
 زیر دامنِ نبی حشر میں ہم دیکھیں سیر
 جب جلیں نار میں اعدائے رسول عربی
 چشم صدیق سے دیکھے کوئی ان کی صورت
 نور ہی نور نظر آئے رسول عربی

اپنی آنکھوں کو ملوں جان تصدق کر دوں
 دیکھوں گر نقش کف پائے رسول عربی
 گر سوالات نکیرین سے وحشت ہو مجھے
 منہ سے نکلے کہ ہوں شیدائے رسول عربی
 حور و علماں و جاناں کیوں نہ ہوں تیرے مشتاق
 ہے وظیفہ مرا اسمائے رسول عربی
 ہے تمنائے جمیل رضوی یا اللہ
 میرا مسکن بنے صحرائے رسول عربی



یا خدا ہر دم نگہ میں ان کا کاشانہ رہے
 دونوں عالم میں خیال روئے جانانہ رہے

اے عرب کے چاند تیرے ذرے کا ذرہ ہوں میں
 تا ابد پر نور میرے دل کا کاشانہ رہے
 کیوں معطر ہونہ خوشبو سے دو عالم کا دماغ
 پنجہ قدرت ترے گیسو کا جب شانہ رہے
 جس مکاں کی اپنے پائے پاک سے عزت بڑھائیں
 کیوں نہ سب امراض کا وہ گھر شفا خانہ رہے
 زندگی میں بعد مردن ان کے نام پاک سے
 یا خدا آباد میرے دل کا ویرانہ رہے
 عین ایماں ہے یہی اور ہے ہر اک مومن پہ فرض
 ان کے نام پاک کا دنیا میں مستانہ رہے
 ورد لب مصرع ہو یہ جب سیر ہوں پیاسے ترے
 ساقی کوثر ترا آباد میخانہ رہے

مست اُنکے جھومتے ہیں جوش میں کہتے ہوئے
 ساتی کوثر ترا آباد میخانہ رہے
 کیوں جلائے نار دوزخ اس کو اے شمع ہدیٰ
 جو فدا دنیا میں تم پر مثل پروانہ رہے
 محو نظارہ ہیں تاحشر آنکھیں یا خدا
 اور دل وحشی رخ و گیسو کا دیوانہ رہے
 کر بلند ایسا علم اسلام کا اے شاہ دیں
 مسجدیں آباد ہوں ویران بت خانہ رہے
 ہے جمیل قادری کے ورد لب نعت نبی
 بعد مردن بھی لحد میں ذکر جانانہ رہے





یہ دل عرش اعظم بنا چاہتا ہے
 گھر اس میں نبی کا ہوا چاہتا ہے
 نہ پوچھو کہ بندے تو کیا چاہتا ہے
 فقط اک تمہاری رضا چاہتا ہے
 عجب کیا جو انس و ملائک ہیں شیدا
 تمہیں تو تمہارا خدا چاہتا ہے
 غلاموں پہ کیوں کر نہ تیرا کرم ہو
 تو دشمن کا بھی کب برا چاہتا ہے
 سبھی کی نظر ہے ترے دامنوں پر
 ہر اک ان کی ٹھنڈی ہوا چاہتا ہے



خدا کی رضا کا ہے ہر ایک طالب
 خدا تیرا تیری رضا چاہتا ہے
 نہ کیوں دونوں عالم بنیں اس کے منگتا
 عرب والا سب کا بھلا چاہتا ہے
 ہر اک پیش خالق ازل سے ابد تک
 وسیلہ اسی ذات کا چاہتا ہے
 عجب پیارا مژدہ ہے یُحِبُّکُمُ اللّٰهُ
 کہ بندوں کو ان کے خدا چاہتا ہے
 کنارہ بہت دور کشتی شکستہ
 معاصی کا دریا چڑھا چاہتا ہے
 خدارا خبر لو کہ کوہِ گناہاں
 سر ناتواں پر گرا چاہتا ہے

عطا اس کو ہوتی ہے فی الفور صحت
 جو اس در پہ آ کر دوا چاہتا ہے
 نہ دنیا کی خواہش نہ جنت کا طالب
 فقط اک تمہاری رضا چاہتا ہے
 رہے ورد دنیا میں نام مبارک
 قیامت میں ظل لوا چاہتا ہے
 سہارا لگانا خدائے غریباں
 کہ اب غرق بیڑا ہوا چاہتا ہے
 خدارا بلا لو کہ بندہ تمہارا
 مدینے کی آب و ہوا چاہتا ہے
 مدینے پہنچ کر دعا یہ کروں گا
 کہ بندہ یہیں پر مرا چاہتا ہے

دم نزع لہ صورت دکھا دو
 کہ دنیا سے بندہ اٹھا چاہتا ہے
 غلاموں کی قبروں کو پر نور کر دے
 کہ بندوں کا اب دم گھٹا چاہتا ہے
 نکیرین پردہ اٹھا کر یہ کہہ دو
 کہ بندہ تمہیں دیکھنا چاہتا ہے
 فرشتو مرا حال دیکھے تو جاؤ
 مینے سے پردہ اٹھا چاہتا ہے
 منادی پکارے گا روز قیامت
 وہی ہوگا جو مصطفیٰ چاہتا ہے
 فرضیٰ ہے شاہد کہ روز قیامت
 وہی ہوگا جو مصطفیٰ چاہتا ہے

تو ہو پہلے بندہ حبیب خدا کا
 اگر بندۂ حق بنا چاہتا ہے
 جمیل اپنی جھولی بہت جلد پھیلا
 کہ طیبہ سے صدقہ ملا چاہتا ہے



دست قدرت نے عجب صورت بنائی آپ کی
 والہ و شیدا ہوئی ساری خدائی آپ کی
 آپ پر صدقے نہ کیونکر ہوں حسینان جہاں
 صانع مطلق کو شکل پاک بھائی آپ کی
 آپ محبوب خدا کونین کے مختار ہیں
 جب خدا ہے آپ کا ساری خدائی آپ کی

بادشاہان جہاں کو بھی یہی کہتے سنا
 سلطنت دنیا کی چھوڑو لو گدائی آپ کی
 نار والے ایک دم میں نور والے ہو گئے
 رحمت عالم عجب ہے رہنمائی آپ کی
 ساری مخلوق الہی آپ کی فرماں پذیر
 میں بھی بندہ آپ کا ساری خدائی آپ کی
 امت عاصی کی بخشش آپ پر موقوف ہے
 مخلصی دلوائے گی مشکل کشائی آپ کی
 جمع ہوں گے روز محشر اولین و آخرین
 سب پہ روشن ہوگی شان مصطفائی آپ کی
 اب تو بلوالو مدینے میں خدا کے واسطے
 پارہ پارہ دل کو کرتی ہے جدائی آپ کی

یا الہی روز محشر اولین و آخرین
 المدد اے شافع محشر دوہائی آپ کی
 جمع کر لے توشہ عقبن جمیل قادری
 کام دے گی حشر میں مدحت سرائی آپ کی



حبیب خدا عرش پر جانے والے
 وہ اک آن میں جا کے پھر آنے والے
 خدا کو ان آنکھوں سے دیکھ آنے والے
 وہ تفصیل سے سیر فرمانے والے
 وہ اقصیٰ میں معراج کی شب پہنچ کر
 امامت نبیوں کی فرمانے والے

وہ امی ہیں ایسے کہ فضل خدا سے
 ہیں علم مغیبات سکھلانے والے
 انہیں کی ہے عالم میں نافذ حکومت
 یہی ہیں درختوں کے بلوانے والے
 اشارے سے ان کے قمر کے ہوئے دو
 یہ ہیں دم میں سورج کو لوٹانے والے
 انہیں کا لقب ہے شفیع غلاماں
 یہ ہیں اہل عصیاں کے بخشوانے والے
 رہا ان کے ماتھے شفاعت کا سہرا
 یہی ہیں گناہوں کے بخشوانے والے
 یہی تو ہیں ہر قسم کی نعمتوں کے
 زمانے میں تقسیم فرمانے والے

نہ کیونکر غنی دل ہوں ان کے کہ جو ہیں
 حضورِ نبی ہاتھ پھیلانے والے
 جو چاہو وہ مانگو جو مانگو وہ پاؤ
 نہیں ہیں یہ انکار فرمانے والے
 تمنا کجا سلطنت چھوڑتے ہیں
 ترے در پہ جھولی کو پھیلانے والے
 نہ کیوں چمکیں کونین میں بدر ہو کر
 ترے نام اقدس پہ مٹ جانے والے
 پہنچتے ہیں مقصود کو اپنے جلدی
 قدم راہ مولیٰ میں دوڑانے والے
 اجل سر پہ ہے تیز چل سوئے طیبہ
 مدینے کے رستے میں سستانے والے

کریں آ کے نظارۂ سبز گنبد
 جو اونچا فلک کو ہیں بتلانے والے
 ہمارے ہی ہیں منتظر حور و غماں
 ہیں پہلے ہمیں خلد میں جانے والے
 ہمیں ناز ہے دشت طیبہ پہ زاہد
 جو ہیں آپ جنت پہ اترانے والے
 گل خلد سے بدلوں میں خار طیبہ
 ارے واہ شاباش للچانے والے
 میں مجرم سہی پر نبی کے کرم سے
 نہ روکیں گے مجھ کو کہیں تھانے والے
 ہے سایہ فگن سر پہ پرچم نبی کا
 نہیں مہر محشر سے گھبرانے والے

منادی کہے گا نہ گھبرائیں مجرم
 اب آتے ہیں امت کے بخشوانے والے
 گنہگار کیا بلکہ ہیں انبیا بھی
 تری ذات پر فخر فرمانے والے
 جگادنے خدا را مرا بخت خفتہ
 غلاموں کی قسمت کو چمکانے والے
 جو عالم کو کرتے ہیں روشن مہ و خور
 وہ ہیں تیرے ذروں سے شرمانے والے
 ادھر بھی کوئی بوند گیسو کا صدقہ
 مرے ابر رحمت کے برسنانے والے
 جو اچھوں کی قسمت میں ہے جام تیرا
 بدوں کو بھی اک بوند میخانے والے

ہے جن کا وظیفہ اغثنی حبیبی
 یہ ہیں ان کی امداد فرمانے والے
 جو دنیا میں ہیں منکر استعانت
 وہ ہوں گے قیامت میں پچھتانے والے
 ادب دل سے لازم ہے اے اہل محفل
 حبیب خدا ہیں یہاں آنے والے
 جلیں اور توصیف سرکار سن کر
 جہنم کی آتش میں جل جانے والے
 بنے گا تو بیشک جہنم کا کندہ
 ارے نائب حق سے پھر جانے والے
 جو کہتے ہیں ان کو نہ تھا علم بالکل
 وہ بے شبہ دوزخ میں ہیں جانے والے

دعا ہے کہ احباب میں ہو یہ چرچا
 جمیل اب مدینے کو ہیں جانے والے
 وہیں پر رہوں اور وہیں جان نکلے
 مدینے کے ہوں لوگ دفنانے والے



کس سے ممکن ہے صفت حضرت رسول اللہ کی
 جبکہ خالق خود کرے مدحت رسول اللہ کی
 مَنْ رَأَى قَدْ رَأَى الْحَقَّ كَ جَلُوعٍ بِرِثَارٍ
 ہے بلاشک دید حق رویت رسول اللہ کی
 یوں تو ان کی عام رحمت سے کوئی خالی نہیں
 مومنوں پر خاص ہے رحمت رسول اللہ کی

لے گئے تشریف جس کوچہ سے شاہ مرسلاں
 اس گلی میں بس گئی نکہت رسول اللہ کی
 راہ بھٹکیں کس لیے جو یائے محبوب خدا
 رہبر عشاق ہے نکہت رسول اللہ کی
 دامن امید بھر کر کیوں نہ لائیں نامراد
 پھیرنا خالی نہیں عادت رسول اللہ کی
 جانور سنگ و شجر انس و ملک عرش و فلک
 جانتے ہیں جیسی ہے قدرت رسول اللہ کی
 اس کو لوٹایا تو اک ایما سے اس کے دو کئے
 مہر و مہ سے پوچھئے طاقت رسول اللہ کی
 واہ و ا زور ید اللہی کہ مشمت خاک سے
 چھا گئی کفار پر ہیبت رسول اللہ کی

سب فرشتوں میں انہیں اس واسطے افضل کیا
 کرتے تھے روح الامیں خدمت رسول اللہ کی
 جمع ہوں گے روز محشر اولین و آخرین
 اور دکھائی جائے گی عزت رسول اللہ کی
 ہم بھکاری بھول جائیں گے مصائب حشر کے
 دیکھ لیں گے جس گھڑی صورت رسول اللہ کی
 اک اکیلی جان خود معصوم فکر دو جہاں
 مرحبا صد مرحبا ہمت رسول اللہ کی
 انبیاء و اولیا اولین و آخرین
 کون ہے جس کو نہیں حاجت رسول اللہ کی
 اے زہے رحمت سیہ کاران امت کے لیے
 ہوگی آراستہ جنت رسول اللہ کی

داوڑِ محشر بروزِ حشر یوں فرمائے گا
 جائے پہلے خلد میں امت رسول اللہ کی
 اہل محشر کی نظر ان کی طرف کو کیوں نہ ہو
 دیکھتا ہے خود خدا صورت رسول اللہ کی
 اس کو حاصل ہو گیا قرب خدا کا مرتبہ
 جس کے ہاتھ آئی یہاں صحبت رسول اللہ کی
 ختم کر دی جاں نثاری حضرت صدیق نے
 جبکہ مکہ سے ہوئی ہجرت رسول اللہ کی
 قرب دنیا میں تھا اس سرکار سے صدیق کا
 بعد رحلت بھی رہی قربت رسول اللہ کی
 اے غلام چار یارو باصفاؤ غوث پاک
 ہے حمایت پر تری عترت رسول اللہ کی

راستہ پوچھو نجوم مصطفیٰ سے گمراہو
 اور سفینہ نوح کا عترت رسول اللہ کی
 ہیں اسی حالت میں زندہ جس طرح دنیا میں تھے
 ظاہری صورت سے تھی رحلت رسول اللہ کی
 آرزوئیں دل کی کرتی ہیں دعا اللہ سے
 ہم بھی دیکھیں گے کبھی تربت رسول اللہ کی
 آتے ہیں لاکھوں ملک جس کی زیارت کو انہیں
 جان مومن کہیے یا تربت رسول اللہ کی
 پیش منبر خارج مسجد اذاں خطبہ کی ہو
 ہے مسلمانو یہی سنت رسول اللہ کی
 دیکھ لو اے نجدیو وقعت رسول اللہ کی
 عرش اعظم پر ہوئی دعوت رسول اللہ کی

ڈھل گئے سانچے میں بوجہل لعین کے جو قلوب
 کیا نظر آئے انہیں قدرت رسول اللہ کی
 دل کے اندھو نجدیو دنیا میں جو چاہو کہو
 حشر کے دن دیکھنا عزت رسول اللہ کی
 جھونک دے گی نار میں تنقیص شان مصطفیٰ
 خلد میں لے جائے گی الفت رسول اللہ کی
 علم مولیٰ سے بڑھایا علم شیطان لعین
 اس پہ دعویٰ یہ کہ ہوں امت رسول اللہ کی
 منکر علم نبی کے واسطے نار حجیم
 اور غلاموں کے لیے جنت رسول اللہ کی
 کر دیا تیرا لقب مرشد نے مداح حبیب
 کر جمیل قادری مدحت رسول اللہ کی



یا نبی لب پہ آہ و زاری ہے
 روز و شب تیری یاد گاری ہے
 آستانے پہ تیرے سر رگڑیں
 ایسی قسمت کہاں ہماری ہے
 تیرا دربار دیکھنے کے لیے
 ایک عالم کو بے قراری ہے
 سارے عشاق ہیں کمر بستہ
 حکم کی تیرے انتظاری ہے
 عرش تا فرش ہیں ترے محکوم
 ہر جگہ تیرا حکم جاری ہے



جو ترا ہو گیا بنا مومن
 تجھ سے جو پھر گیا وہ ناری ہے
 ہم کو بندہ بنا دیا تیرا
 واہ کیا شان کردگاری ہے
 تم ہو قاسم تمہارا رب معطی
 دین رب کی عطا تمہاری ہے
 کر دیا تاجور جسے چاہا
 واہ کیا تیری تاجداری ہے
 تیرے صدقے میں یا رسول اللہ
 تیری امت بھی حق کو پیاری ہے
 نہ اتارا عذاب دنیا میں
 حق کو تیری یہ پاسداری ہے

عقل کل بھی رہے جہاں حیراں
 حق سے تیری وہ رازداری ہے
 بلبیل اس جا وطن بنا کہ جہاں
 دائما موسم بہاری ہے
 دُرِ ونداں میں ہے چمک جیسی
 کس گہر میں یہ آبداری ہے
 کیوں نکیرین کرتے ہو جلدی
 مجھ کو آقا کی انتظاری ہے
 مجھ سے پوچھیں وہ حشر میں یارب
 کچھ تو کہہ کیسی بے قراری ہے
 میں کروں عرض یا رسول اللہ
 سر پہ گٹھری گنہ کی بھاری ہے

ٹوٹی جاتی ہے پیٹھ عصیاں سے
 اس سبب سے فغاں و زاری ہے
 پھر تو فرمائیں یوں شفیع اُمم
 بحر بخشش ہمارا جاری ہے
 تو ہمارا ہی نام لیوا ہے
 تجھ کو ہر غم سے رستگاری ہے
 شور ہو حشر میں کہ صلی علی
 کیا غلاموں کی غم گساری ہے
 لاج رکھ لے جمیل رضوی کی
 یہ بھی ادنیٰ ترا بھکاری ہے






محمد مصطفیٰ جب حشر میں تشریف لائیں گے
 تو اپنے نام لیووں کو اشارے میں چھڑائیں گے
 جو محشر میں پکاریں گے اغثنی یا رسول اللہ
 تو ان کی دستگیری کے لیے سرکار آئیں گے
 اگرچہ خاطر و عاصی ہیں ہم لیکن یقین یہ ہے
 رسول اللہ ہماری حشر میں بگڑی بنائیں گے
 جہنم چھتا جب عرصہ محشر میں آئے گا
 سیہ کاروں کو وہ دامن رحمت میں چھپائیں گے
 گنہگاروں کی بخشش کا رہیگا ان کے سرسہرا
 شفاعت کا رسول اللہ کو دولہا بنائیں گے

محمد ورد لب دامان احمد دونوں ہاتھوں میں
 گدایان نبی اس شان سے محشر میں آئیں گے
 گزر جائیں گے پل سے رب سلم کی صدا سنکر
 وہ بیڑا پار خود اپنے غلاموں کا لگائیں گے
 تمامی اہل محشر انبیا کے پاس سے پھر کر
 اسی سرکار میں آ کر مرادیں اپنی پائیں گے
 بحمد اللہ بچا کر نار سے فردوس اعلیٰ میں
 وہ اپنے سامنے ایک ایک کو داخل کرائیں گے
 شفاعت کر کے ہر امت کی درگاہِ الہی میں
 خدائے پاک سے ماہِ مدینہ بخشوائیں گے
 گنہ امت کے اڑ جائیں گے محشر میں ہوا ہو کر
 نظر رحمت کی ہم پر ڈال کر جب مسکرائیں گے

مچل جائیں گے انکے دامن اقدس پہ جب عاصی
 انہیں تشریف لا کر حضرت رضواں منائیں گے
 بجا ہے جس قدر روئیں غم عشق محمد میں
 وہ رو کر پیش خالق ہم غلاموں کو ہنسائیں گے
 جو ہوں گی حشر میں سوکھی زبانیں پیاس سے باہر
 تو شاہ خلد و کوثر جام بھر بھر کر پلائیں گے
 اغثنی یا رسول اللہ محشر میں مدد کیجئے
 ترے بے دست و پا کس طرح بار غم اٹھائیں گے
 وہ جب آئیں گے محشر میں فترضیٰ کی سند لے کر
 جو چاہیں گے وہی ہوگا جو مانگیں گے وہ پائیں گے
 جو جلتے ہیں یہاں سنکر صدائے یا رسول اللہ
 وہاں ان کو فرشتے نار و دوزخ میں جلائیں گے

جلائیں گے یہاں ہم منکروں کو یا نبی کہہ کر
 وہاں ان کو فرشتے نار دوزخ میں جلائیں گے
 نہیں گو مال و زر لیکن مدینے میں پہنچ کر ہم
 درودوں کے پرو کر ہار روئے پر چڑھائیں گے
 خدا چاہے تو پیش حق عدالت میں کھڑے ہو کر
 جمیل قادری نعت اپنے مولیٰ کی سنائیں گے



ہے کونین کے سر پہ رحمت نبی کی
 کرے پھر نہ کیوں ناز امت نبی کی
 نہ کیوں کر رہے ہر جگہ سنیوں پر
 خدا کا کرم اور عنایت نبی کی

ہمیں جائیں گے خلد میں سب سے پہلے
 نبی کے ہیں ہم اور جنت نبی کی
 بنائے گئے ہم شفاعت کی خاطر
 ہمارے لیے ہے شفاعت نبی کی
 وہی لطف پائیں گے روز قیامت
 جو رکھتے ہیں دنیا میں الفت نبی کی
 قیامت کا دن صرف اس واسطے ہے
 کہ دکھلائیں اس روز عزت نبی کی
 یہ رضواں کو حکم خدا ہے کہ پہلے
 چلی جائے جنت میں امت نبی کی
 فقط ایک عالم نہیں اس پہ شیدا
 خدا کو بھی پیاری ہے صورت نبی کی

فرشتوں میں افضل کیا یوں خدا نے
 کہ کرتے تھے جبریل خدمت نبی کی
 بلایا خدا نے انہیں لامکاں میں
 ہوئی عرش اعظم پہ دعوت نبی کی
 نہ ہوگا کوئی بعد ان کے پیمبر
 بتاتی ہے مہر نبوت نبی کی
 صحابہ ہیں سب مثل انجم درخشاں
 سفینہ ہے امت کا عترت نبی کی
 ابوبکر کی شان و عزت تو دیکھو
 رہی بعد رحلت بھی قربت نبی کی
 دوشنبہ کو افضل کیا یوں خدا نے
 کہ اس میں ہوئی ہے ولادت نبی کی

بحکم احادیث ایمان یہ ہے
 کہ ہوسب سے بڑھ کر محبت نبی کی
 ہے تصدیق وحدانیت جزو ایماں
 مگر اصل ایماں ہے الفت نبی کی
 کتاب الہی یہ فرما رہی ہے
 ہے طاعت خدا کی اطاعت نبی کی
 نبی کے محبت ہو تو محبوب رب ہو
 خدا کو ہے اتنی محبت نبی کی
 کسی کی کسی کو نہیں ہے نہ ہوگی
 خدا کو ہے جتنی محبت نبی کی
 وہ آئی وہ آئی وہ آئی وہ آئی
 شفاعت شفاعت شفاعت نبی کی

نہ گھبراؤ بندو نہ گھبراؤ بندو
 یہ کہتی ہے ہم سے وجاہت نبی کی
 رانی راء الحق یہ فرما رہا ہے
 ہے رویت خدا کی زیارت نبی کی
 دمک کر چمک کر یہ کہتی ہے صورت
 کہ جلوہ خدا کا ہے طلعت نبی کی
 ملا جس کو جو کچھ یہیں سے ملا ہے
 ہے مشہور عالم سخاوت نبی کی
 نہیں ہوتی کم خرچ کرنے سے کچھ بھی
 عجب بڑھتی دولت ہے نعمت نبی کی
 خدا نے دیا ہے مگر ان کے ہاتھوں
 عطا تو خدا کی ہے قسمت نبی کی

عذاب خدا منکروں پر اترتا
 نہ ہوتی اگر عام رحمت نبی کی
 عوض ظلم کے دشمنوں کو دعا دی
 جہاں سے نرالی ہے عادت نبی کی
 اشارے سے اک چاند کے دو بنائے
 ہے تا عرش نافذ حکومت نبی کی
 مہ و مہر ارض و سما عرش و کرسی
 نہیں جانتا کون قدرت نبی کی
 گرے آ کے اشجار قدموں پہ ان کے
 جمادات نے دی شہادت نبی کی
 دم نزع مرقد میں روز قیامت
 خدایا میسر ہو قربت نبی کی

نہ چھوڑا کسی کو بھی دست عطائے
 ملا سب کو سب کچھ بدولت نبی کی
 عدو کے جلانے کو اے سنیو تم
 کرو جس سے ظاہر ہو شوکت نبی کی
 جمیل اپنے ایماں کا ایمان یہ ہے
 کہ ہو دل میں خالص محبت نبی کی



نہ چھیڑو ذکر جنت اب مدینہ یاد آیا ہے
 نبی کا سبز گنبد دل کی آنکھوں میں سمایا ہے
 ملا کرتی ہیں منہ مانگی مرادیں انکے روضہ پر
 غلاموں نے ترے در سے جو مانگا ہے وہ پایا ہے

نظر آتا ہے اونچا آسمانوں سے ترا گنبد
 بلند عرش معظم سے تری تربت کا پایا ہے
 نہ ہوتا تو اگر تو ایں و آں کچھ بھی نہیں ہوتا
 ترے باعث یہ سارا باغ عالم لہلہایا ہے
 خدا کی سلطنت کے تم ہو دولہا یا رسول اللہ
 تمہارے واسطے رب نے یہ سب عالم سجایا ہے
 شب امرئی مبارکباد تھی یہ حور و غلماں میں
 محمد کو خدائے پاک نے دولہا بنایا ہے
 تو ہے آئینہ وحدت کوئی کب مثل ہے تیرا
 تو ہے سایہ خدا کا دو جہاں پر تیرا سایا ہے
 نمازوں میں ازاں میں کلمہ میں اور عرش پر ہرجا
 خدا نے نام تیرا نام سے اپنے ملایا ہے

علوم اولین و آخرین سے بھر دیا سینہ
 خدا نے تجھ کو ہر اک بات کا عالم بنایا ہے
 زمیں کو چیرتے دوڑے ہوئے آئے ہیں خدمت میں
 درختوں نے اشارہ آپ کا جس وقت پایا ہے
 اجابت نے لیا بوسہ تمہارے پیارے ہونٹوں کا
 دعا کے واسطے جس وقت تم نے لب ہلایا ہے
 یہ ممکن ہی نہیں بیڑی نہ کاٹو تم غلاموں کی
 کہ جب قیدی ہرن کو قید سے تم نے چھڑایا ہے
 تمہاری ذات پر کیونکر بھروسہ ہو نہ عالم کو
 گنہگاروں کو تم نے نار دوزخ سے بچایا ہے
 کوئی پرسان حال اپنا نہیں ہے یا رسول اللہ
 جو اپنا ہے تو تو ہے اور باقی سب پرایا ہے

ثنائے مصطفیٰ وہ بھی روایاتِ صحیحہ سے
جمیل قادری کیا خوب تیرے پاس مایہ ہے



مدینہ بلا اے رہنے والے سبز گنبد کے
بدوں کو بھی نبھا اے رہنے والے سبز گنبد کے
سنہری جالیوں کے سامنے بستر لگے اپنا
وہیں آئے قضا اے رہنے والے سبز گنبد کے
جسے عشاق کی جنت کہا کرتے ہیں اہل حق
وہ ہے صحرا ترا اے رہنے والے سبز گنبد کے
گرے جاتے ہیں تیرے نام لیوا بار عصیاں سے
تو گرتوں کو اٹھا اے رہنے والے سبز گنبد کے

کنارہ دور ہے کشتی شکستہ اور بھنور حائل
 خبر لے میں چلا اے رہنے والے سبز گنبد کے
 دو عالم کی مرادوں کے لیے کافی و وافی ہے
 ترا دست عطا اے رہنے والے سبز گنبد کے
 اگر مل جائے چھینٹا قطرہ رحمت سے عالم کو
 تو ہو سب کا بھلا اے رہنے والے سبز گنبد کے
 کھلیں جس سے یہ مرجھائی ہوئی کلیاں مرے دل کی
 چلا ایسی ہوا اے رہنے والے سبز گنبد کے
 رضائے حق کے طالب دو جہاں لیکن ترا مولیٰ
 تری چاہے رضا اے رہنے والے سبز گنبد کے
 گنہگاروں کی جانب سے خطاؤں پر خطائیں ہیں
 مگر تجھ سے عطا اے رہنے والے سبز گنبد کے

دُرِ دنداں کا صدقہ قبر تیرہ کو بنا روشن
 ذرا پردہ اٹھا اے رہنے والے سبز گنبد کے
 مہِ بے داغ تیرے نور سے روشن زمانہ ہے
 تو ہے بدرالدجی اے رہنے والے سبز گنبد کے
 تو ہی ظاہر تو ہی باطن تو ہی ہے ابتدا پیارے
 تو ہی ہے انتہا اے رہنے والے سبز گنبد کے
 مدینے میں عرب میں عرش پر دنیا و عقبیٰ میں
 تری پھیلی ضیا اے رہنے والے سبز گنبد کے
 فرشتوں کا جھکاسر سوائے آدم کس کے باعث سے
 ترا ہی نور تھا اے رہنے والے سبز گنبد کے
 گھٹا چاروں طرف سے کفر کی اسلام پر چھائی
 نظر فرما ذرا اے رہنے والے سبز گنبد کے

شہنشاہ مدینہ تو ہے حاکم سارے عالم کا
 جہاں تیرا گدا اے رہنے والے سبز گنبد کے
 سلاطین جہاں دیتے ہیں آ کر بھیک لینے کو
 ترے در پر صد اے رہنے والے سبز گنبد کے
 ہزاروں کو حیات جاوداں بخشی تو میرا بھی
 دل مردہ جلا اے رہنے والے سبز گنبد کے
 کھلا دیتی ہے مرجھائی ہوئی کلیاں غلاموں کی
 مدینے کی ہوا اے رہنے والے سبز گنبد کے
 تری خوشبو ہے جب رہبر تو زائر کس لیے پوچھیں
 ترے در کا پتا اے رہنے والے سبز گنبد کے
 کہیں بازار محشر میں نہ میرے عیب کھل جائیں
 تو دامن میں چھپا اے رہنے والے سبز گنبد کے

وہ روضہ جس پہ ہیں جبریل بھی سو جان سے قرباں
ان آنکھوں کو دکھا اے رہنے والے سبز گنبد کے
جناب نوح نے کی ناخدائی ایک کشتی کی
تو سب کا ناخدا اے رہنے والے سبز گنبد کے
دکھائے آفتاب حشر جب تیزی غلاموں کو
تو لے زیر لو اے رہنے والے سبز گنبد کے
کرم والے تری چشم عنایت کے اشارے ہیں
ہوئے عاصی رہا اے رہنے والے سبز گنبد کے
خدا ہے تیرا و اصف پھر جمیل قادری کیوں کر
کرے تیری ثنا اے رہنے والے سبز گنبد کے





اے دل تو درودوں کی اول تو سجا ڈالی
 پھر جا کے مدینے میں روضہ پہ چڑھا ڈالی
 کیا نذر کروں تیرے دربار مقدس میں
 تو صیف کے پھولوں کی لایا ہوں شہا ڈالی
 احمد کو کیا آقا اور ہم کو کیا بندہ
 اللہ نے رحمت کی کیا خوب بنا ڈالی
 بس جائے دماغ جان عشاق کا خوشبو سے
 لا باغ مدینہ سے پھولوں کی صبا ڈالی
 خورشید و قمر ایسے ہوتے نہ کبھی روشن
 تو نے ہی جھلک ان میں اے نور خدا ڈالی



تم سے نہ کہوں کیونکر تم چاند عرب کے ہو
 دیکھو تو شب غم نے کیا مجھ پہ بلا ڈالی
 شرمندہ کیا مجھ کو آگے میرے آقا کے
 اے نفس لعین تو نے مجھ پر یہ بلا ڈالی
 مولیٰ مرے نامہ سے دھل جائیں گے سب عصیاں
 اک بوند اگر تو نے اے ابر سخا ڈالی
 مجرم ترے ارمانوں کا ہے باغ پھلا پھولا
 لے فرد گناہوں کی مولیٰ نے مٹا ڈالی
 سب بھر دیئے زخم دل سرکار مدینہ نے
 قلبوں میں غلاموں کے رحمت کی دوا ڈالی
 کچھ ایسی گھٹا نوری اُٹدی کہ تری امت
 پاک ہوگئی رحمت کی بارش میں نہا ڈالی

واللہ مدد اُن کی ہر دم ہے کمر بستہ
 جو بات مری بگڑی مولیٰ نے بنا ڈالی
 مقبول اسے کیجئے اور اس کا صلہ دیجئے
 لایا ہے جمیل اپنے ارماں کی سجا ڈالی



جو داغ عشق شہ دیں ہیں دل پہ کھائے ہوئے
 وہ گویا خلد بریں کی سند ہیں پائے ہوئے
 تمہارے در کے گداؤں کے واسطے یا شاہ
 بہشت لائے ہیں رضواں دلہن بنائے ہوئے
 اٹھا کے آنکھ نہ دیکھے وہ حور و غلماں کو
 نظر میں جس کی ہیں ماہ عرب سمائے ہوئے

ہے عاشقوں کی نظر تیرے رخ پہ باطن میں
 بظاہر اپنا کفن میں ہیں منہ چھپائے ہوئے
 ہے ان کے دُفن پہ قربان جان عالم کی
 جو تیرے ہاتھ سے ہیں قبر میں سلائے ہوئے
 ٹھہر ذرا ملک الموت دیکھ لینے دے
 شہ مدینہ ہیں بالیں پہ میری آئے ہوئے
 اجل ہے سر پہ کھڑی دیر کر نہ اے غافل
 رہ مدینہ کو طے کر قدم بڑھائے ہوئے
 نہ جائیں گے کہیں ہل کر اس آستانے سے
 کہ ہم ہیں یا شہ طیبہ ترے بلائے ہوئے
 وہ دن نصیب ہو ہاتھوں میں جالیاں تھامے
 کھڑے ہوں ہم ترے روضہ پہ سر جھکائے ہوئے

فرشتے کرتے ہیں یوں زائروں کا استقبال
 کہ یہ حبیب مکرم کے ہیں بلائے ہوئے
 کچھ ایک ہم ہی نہیں ہیں در نبی کے گدا
 قمر بھی داغ غلامی ہے دل پہ کھائے ہوئے
 خدا نے ان کو کیا سر بلند عالم میں
 ترے حضور میں آئے جو سر جھکائے ہوئے
 فلک پہ عرش پہ جنت میں تیرا اسم شریف
 خدا نے نام سے اپنے لکھا ملائے ہوئے
 گلاب بلکہ سبھی پھول یا رسول اللہ
 ترے پسینے کی خوشبو میں ہیں بسائے ہوئے
 بہشت و خلد ہیں کیا بلکہ کل خزانوں کا
 خدا کے گھر سے ہیں وہ اختیار پائے ہوئے

عجب ہے کیا جو کھلے ان پہ غیب کے اسرار
خدا کے ہیں وہ سکھائے ہوئے پڑھائے ہوئے
سنا ہے جب سے کہ يُعْطِيكَ رَبُّكَ تَرْضَى
تمہاری امت عاصی کے دل سوائے ہوئے
ترا کرم کہ تو فرمائے امتی ہر دم
ہمارا ظلم کہ ہم ہیں تجھے بھلائے ہوئے
زہے نصیب کہ امت کی مغفرت کے لیے
وہ ہیں جناب الہی میں ہاتھ اٹھائے ہوئے
غلام ان کے گرفتار کیوں ہوں محشر میں
وہ سب کو دامن اقدس میں ہیں چھپائے ہوئے
اگرچہ نیک عمل کچھ نہیں ہمارے پاس
مگر حضور کا ہیں آسرا لگائے ہوئے

سوا حضور کے کوئی نہیں رفیق اپنا
 عزیز جن کو سمجھتے تھے وہ پرانے ہوئے
 کچھ اس میں شک نہیں بد ہیں گناہگار ہیں ہم
 مگر بدوں کو بھی رکھو شہا نبھائے ہوئے
 حضور حشر میں بگڑی گناہگاروں کی
 بنے گی کیسے بغیر آپ کے بنائے ہوئے
 سفید نامہ اعمال کیوں نہ ہوں اس کے
 ترے کرم کی جو بارش میں ہیں نہائے ہوئے
 ندا یہ حشر میں ہوگی کہ دیکھ لیں عشاق
 نقاب وہ رخ انور سے ہیں اٹھائے ہوئے
 ہے منکروں کے لیے روز حشر نار حجیم
 قصور و خلد غلاموں پہ ہیں لٹائے ہوئے

مدد کرو کہ تمہارے غلام کے پیچھے
 سے دشمنوں کا ہجوم آستیں چڑھائے ہوئے
 جمیل قادری نعت نبی سنائیں گے
 خدا کے سامنے جائیں گے جب بلائے ہوئے
 جمیل قادری چمکے نہ کیوں کلام ترا
 کہ تو جناب رضا سے ہے فیض پائے ہوئے

احمد کی رضا، خالق عالم کی رضا ہے
 مرضی خدا مرضی شاہِ دوسرا ہے
 ہوتا ہے فترضیٰ کے اشارات سے ظاہر
 مرضی خدا وہ ہے جو احمد کی رضا ہے

اعدائے رضا جوئے نبی ہوتے ہیں رسوا
 اور ان کے غلاموں کا دو عالم میں بھلا ہے
 چاہے جو رضا ان کی خدا اس سے ہے راضی
 طالب جو رضا کا نہیں مردودِ خدا ہے
 محبوب الہی سے تمہیں بغض و عداوت
 اے دشمنو اللہ کے گھر اس کی سزا ہے
 اللہ کسی کی نہ ہو قسمت کا بدایوں
 جس طرح کہ اعدائے سیہ رو کا بدا ہے
 اچھے کا جو اچھا ہے خدا کا ہے وہ اچھا
 اچھوں سے جو پھر جائے بروں سے وہ برا ہے
 احمد کو دیا فضلِ خدائے دو جہاں نے
 ہاں اس کی رضا خالق عالم کی رضا ہے

حامد کی رضا احمد و محمود کی مرضی
 وہ چاہے کہ منظور جسے حق کی رضا ہے
 واللہ کہ بندہ ہوں میں احمد کی رضا کا
 یہ نام مبارک مری آنکھوں کی ضیا ہے
 اعدا کے مٹائے سے مٹے کب تری عزت
 اللہ تعالیٰ نے تجھے وہ فضل دیا ہے
 ایمان کی یہ ہے کہ ترا قول ہے ایماں
 اور قول ترا وہ ہے جو فرمان خدا ہے
 ہر ملک میں جاری ہے ترے نام کا سکھ
 اور کیوں نہ ہو حق نے تجھے سلطان کیا ہے
 اللہ کا بندہ ہے ترا تابع فرماں
 حق سے پھرا وہ جو ترے در سے پھرا ہے

اعدائے لعین ظلم و ستم کرتے ہیں ہر دم
 اور حلم ترا یہ کہ تو مصروف دعا ہے
 رکھتا ہے سدا اپنے غلاموں کو تو منصور
 یا شاہ مدینہ تری کیا خوب عطا ہے
 جو چاہے جمیل رضوی کو تو عطا کر
 مختار ہے تو اور وہ راضی برضا ہے



مچی ہے دھوم پیمبر کی آمد آمد ہے
 حبیب خالق اکبر کی آمد آمد ہے
 کیا ہے سبز علم نصب بام کعبہ پر
 کہ دو جہاں کے سرور کی آمد آمد ہے

نہ کیوں ہوں نور سے تبدیل کفر کی ظلمت
 خدا کے ماہ منور کی آمد آمد ہے
 ہے جبرئیل کو حکم خدا خبر کر دے
 کہ آج حق کے پیمبر کی آمد آمد ہے
 خوشی کے جوش میں ہیں بلبلیں بھی نغمہ کنناں
 چمن میں آج گل تر کی آمد آمد ہے
 دوزانو ہو کے ادب سے پڑھو صلاۃ و سلام
 عزیز و خلق کے مصدر کی آمد آمد ہے
 جمیل قادری کہہ دے کھڑے ہوں اہل سنن
 ہمارے حامی و یاور کی آمد آمد ہے



قصیدہ بوقت ذکر ولادت شریفہ برائے قیام

نبی آج پیدا ہوا چاہتا ہے
 یہ کعبہ گھر اس کا ہوا چاہتا ہے
 علم نصب ہے جسکا کعبہ کی چھت پر
 بلند اس کا شہرہ ہوا چاہتا ہے
 نہ کیوں آج کعبہ بنے رشک گلشن
 وہ گل جلوہ فرما ہوا چاہتا ہے
 یہ رورو کے آپس میں بت کہہ رہے ہیں
 خدا جانے اب کیا ہوا چاہتا ہے
 تری ہے سماوا میں ساوا میں خشکی
 نیا اب زمانہ ہوا چاہتا ہے

ندا آرہی ہے کہ حق کے قمر کا
 جہاں میں اجالا ہوا چاہتا ہے
 وحوش و طیور آج گویا ہیں باہم
 کہ رحمت کا دروا ہوا چاہتا ہے
 خریدیگا عصیاں کو رحمت کے بدلے
 خریدار پیدا ہوا چاہتا ہے
 یہ عالم بنایا ہے جس کا براتی
 ہویدا وہ دولہا ہوا چاہتا ہے
 جو عالم کو قطرے سے سیراب کر دے
 رواں ایسا دریا ہوا چاہتا ہے
 فلک کے ستارے جھکے آرہے ہیں
 کہ پیدا وہ مولیٰ ہوا چاہتا ہے

خدا کے خزانوں کا مختار و حاکم
 شہ دین و دنیا ہوا چاہتا ہے
 سلاطین عالم گدراہوں کہ اس کا
 دو عالم پہ قبضہ ہوا چاہتا ہے
 کہانت کے دفتر میں آئی تباہی
 ملائک کا پہرہ ہوا چاہتا ہے
 یہ کہتے ہیں اشجار و احجار باہم
 نبی زیب دنیا ہوا چاہتا ہے
 ملائک مؤدب رہیں حکم رب ہے
 کہ محبوب پیدا ہوا چاہتا ہے
 اٹھو بہر تعظیم اے اہل محفل
 نبی جلوہ فرما ہوا چاہتا ہے

صلوٰۃ و سلام عرض کراے جمیل اب
اجابت کا درواہا چاہتا ہے

ایضاً برائے قیام

مومنو وقت ادب ہے
آمد محبوب رب ہے
جائے آداب و طرب ہے
آمد شاہ عرب ہے
غنچے چٹکے پھول مہکے
شاخ گل پہ مرغ چمکے
روتا ہے شیطان یہ کہہ کے
آمد شاہ عرب ہے

خواہش زلف نبی شمیم میں
 مست ہیں گل کی شمیمیں
 جھوم کر آئیں نسیمیں
 آمد شاہ عرب ہے
 بدلیاں رحمت کی چھائیں
 بوندیاں رحمت کی آئیں
 اب مرادیں دل کی پائیں
 آمد شاہ عرب ہے
 بچ رہے ہیں شادیاں
 بت لگے کلمہ سنانے
 ہرزباں پہ ہیں ترانے
 آمد شاہ عرب ہے

ابر رحمت چھا گیا ہے
 کعبے پہ جھنڈا گڑا ہے
 باب رحمت آج وا ہے
 آمد شاہِ عرب ہے
 قصر کسریٰ کانپتا ہے
 خشک ساوا ہو گیا ہے
 ہر طرف سے یہ صدا ہے
 آمد شاہِ عرب ہے
 آتا وہ ماہِ لقا ہے
 جس پہ پیارا کبریا ہے
 دو جہاں میں غلغلہ ہے
 آمد شاہِ عرب ہے

آنے والا ہے وہ پیارا
 دونوں عالم کا سہارا
 کعبے کا چمکا ستارہ
 آمد شاہِ عرب ہے
 آتا ہے شاہِ حکومت
 فرض ہے جس کی اطاعت
 ہر نبی نے دی بشارت
 آمد شاہِ عرب ہے
 ہونے والی وہ سحر ہے
 جو سحر رشکِ قمر ہے
 مقدم خیر البشر ہے
 آمد شاہِ عرب ہے

اٹھو آیا تاج والا !
 عرش کی آنکھوں کا تارا
 سب کہو اے ماہ طیبہ
 صلوات اللہ علیک

یا نبی سلام علیک یا رسول سلام علیک
 یا حیب سلام علیک صلوات اللہ علیک

آمنہ بی بی کا جایا
 بارہویں تاریخ آیا
 صبح صادق نے سنایا
 صلوات اللہ علیک
 السلام اے جان عالم
 السلام ایمان عالم

شاہِ دینِ سلطانِ عالم

صلوات اللہ علیک

خاتمِ دورِ رسالت

اخترِ برجِ ہدایت

فاتحِ بابِ شفاعت

صلوات اللہ علیک

السلام اے شاہِ عالی

السلام امت کے والی

عرض کرتے ہیں سوالی

صلوات اللہ علیک

نوح کے تم نا خدا ہوا

خلق کے مشکل کشا ہو

سب کے تم حاجت روا ہو
 صلوات اللہ علیک
 بخش دو میری خطائیں
 دور ہوں غم کی گھٹائیں
 بھیج دو اپنی عطائیں
 صلوات اللہ علیک
 ہوں پھنسا افکار و غم میں
 گھر گیا رنج و الم میں
 دیر کیا ہے اب کرم میں
 صلوات اللہ علیک
 کفر کو تم نے مٹایا
 خاک میں اس کو ملایا

دین کا ڈنکا بجایا
 صلوات اللہ علیک
 اب تو طیبہ میں بلا لو
 حسرتیں دل کی نکالو
 اپنے بد کو بھی نبھالو
 صلوات اللہ علیک
 دل میں رنگ اپنا جمادو
 پردہ غفلت اٹھا دو
 بخت خوابیدہ جگا دو
 صلوات اللہ علیک
 جان نکلے اس طرح پر
 آپ کا در ہو مرا سر

سامنے ہو قبر انور

صلوات اللہ علیک

جاں کنی کے وقت آنا

کلمہ طیب سکھانا

چہرہ انور دکھانا

صلوات اللہ علیک

اے شفیع روز محشر

ہیں یہ عصیاں سے دفتر

غوث کا صدقہ کرم کر

صلوات اللہ علیک

کچھ نہ کی ہم نے کمائی

عمر سب یونہی گنوائی

اے عرب والے دوہائی
 صلوات اللہ علیک
 حشر میں تم بخشناوانا
 اپنے دامن میں چھپانا
 ہر مصیبت سے بچانا
 صلوات اللہ علیک
 اے شہنشاہ رسالت
 ہیں یہاں جو اہل سنت
 تا ابد سب پر ہو رحمت
 صلوات اللہ علیک
 دین کا ہو بول بالا
 سنیوں کا رخ اُجالا

دشمنوں کا منہ ہو کالا
 صلوات اللہ علیک
 بانی محفل کی آقا
 التجا مقبول فرما
 پوری ہو ہر اک تمنا
 صلوات اللہ علیک
 اس جمیل قادری پر
 ہو کرم محبوب داور
 چشم و دل کردو منور
 صلوات اللہ علیک





بس قلب وہ آباد ہے جس میں تمہاری یاد ہے
 جو یاد سے غافل ہوا ویران ہے برباد ہے
 رنج و الم میں مبتلا وہ ہے جو تجھ سے پھر گیا
 بے فکر وہ غم سے رہا جس دل میں تیری یاد ہے
 اے بندگان محی الدین دل سے ذرا فریاد ہو
 بغداد کا فریاد رس تو برسرا امداد ہے
 محبوب سبحانی ہو تم مقبول ربانی ہو تم
 بندہ تمہارا جو ہوا وہ نار سے آزاد ہے
 ہوں نام لیوا آپ کا عاصی سہی مجرم سہی
 مجھ پر خطا کے واسطے سرکار کیا ارشاد ہے

بغداد کی گلیوں میں ہو آقا مرا لاشہ پڑا
 ٹھوکر لگا کر تم کہو یہ بندۂ آزاد ہے
 کیوں پوچھتے ہو قبر میں مجھ سے فرشتو دم بدم
 لو دل کے اندر دیکھ لو غوث الوریٰ کی یاد ہے
 جب رو برو قہار کے دفتر کھلیں اعمال کے
 کہنا خدائے پاک سے یہ بندۂ آزاد ہے
 مشکل پڑی جو سامنے آئی ندا بغداد سے
 میں ہوں حمایت پر تری بندے تو کیوں نادار ہے
 افکار میں ہوں مبتلا کوئی نہیں تیرے سوا
 یا عبد قادر محی الدیس فریاد ہے فریاد ہے
 تاریک شب چوروں کا بن سا تھی نہ کوئی راہبر
 بغداد کے روشن قمر فریاد ہے فریاد ہے

قسمت ہی کھل جائے مری گراے جمیل قادری
آئے خبر بغداد سے عرضی پہ تیری صاد ہے



رضائے غوث احمد کی رضا ہے
رضا احمد کی مرضی خدا ہے
کمالات و علوم مصطفیٰ سے
شہ جیلاں تجھے حصہ ملا ہے
تو آئینہ جمال مصطفیٰ کا
تو حق گو حق شناس و حق نما ہے
جناب مصطفیٰ ظل خدا ہے
تو ظل مصطفیٰ نور خدا ہے

ترے ہم ہو چکے تو ہے ہمارا
 خدا کا تو ہے اور تیرا خدا ہے
 جو منکر ہے ترا وہ حق کا منکر ہے
 جو بندہ ہے ترا عبد خدا ہے
 ترا منگتا ہے مقبول الہی
 ترے منکر پہ قہر کبریا ہے
 محی الدیں نہ کیوں ہو نام تیرا
 کہ تو نے دین حق زندہ کیا ہے
 کوئی بغداد والے سے یہ کہہ دے
 کہ وقت اسلام پر آ کر پڑا ہے
 کوئی ہو اس طرف رحمت کا پھیرا
 کہ بندہ راہ تیری تک رہا ہے

کدھر ہو قادری دولہا کدھر ہو
 یہ ہر مجرم کے لب پر التجا ہے
 شرف کس سے بیاں ہو تیرے سر کا
 ولی کا تاج تیرا نقش پا ہے
 قدم تیرا لیا ہے جس نے سر پر
 وہ بے شبہ ولی باخدا ہے
 نہ کیوں ہوں ہند کے سلطان خواجہ
 کہ آنکھوں پر قدم تیرا لیا ہے
 ولی کہتے ہیں جن کو ہیں رعیت
 شہ بغداد شاہ اولیا ہے
 تو ہے وہ پھول باغ مصطفیٰ کا
 کہ خوشبو سے تری عالم بسا ہے

تو زہرا علی کا نور عینین !
 تو شمع بزم شاہ کربلا ہے
 حسن کے پھول مہکا تجھ سے بغداد
 حسین عطر تو سب میں بسا ہے
 شہید عشق کر رنگت رچا دے
 کہ تو ابن شہید کربلا ہے
 سلاطین جہاں ہیں اس کے منگتا
 جو تیرے آستانے کا گدا ہے
 مریضان جہاں کی فضل رب سے
 تمہارے ہاتھ میں کامل دوا ہے
 شفا چاہو تو جلد آؤ مریضو
 در غوث الوری دار الشفا ہے

لگا ہے دل غلاموں کا ٹھکانے
 مُرِيدِي لَا تَخَفُ جب سے سنا ہے
 ترے دربار پر انوار سے غوث
 کوئی بھی لوٹ کر خالی پھرا ہے
 جو دم میں چور کو ابدال کر دے
 وہ رتبہ غوث اعظم کو ملا ہے
 جہاں پھیلا دے جھولی ان کا منگتا
 وہیں موجود داتا کی عطا ہے
 ہماری مشکلیں آسان کر دے
 کہ تو ابن علی مشکل کشا ہے
 مٹا دے زور اعدائے لعین کا
 کہ تو ابن علی شیر خدا ہے

جو دربار الہی میں ہو پرش
 تو کہہ دینا کہ یہ بندہ مرا ہے
 عمل والے تو ہیں نازاں عمل پر
 مجھے یا غوث تیرا آسرا ہے
 بلاؤں میں گھرا ہے تیرا بندہ
 خبر لے غوث ترا آسرا ہے
 بھنور میں پھنس گیا میرا سفینہ
 مدد فرما کہ تیرا آسرا ہے
 نکیرین آگئے میری لحد میں
 مرے غوث اب تو تیرا آسرا ہے
 ہے نیک و بد کی پرش اور میں عاصی
 مرے غوث آج تیرا آسرا ہے

سید ہیں نامہ اعمال میرے
 مرے غوث آج تیرا آسرا ہے
 میں مجرم اور دربار عدالت
 مرے غوث آج تیرا آسرا ہے
 وہی کر جو مرے حق میں ہو بہتر
 کہ تو شاہ عطا بحر عطا ہے
 غلاموں کا نہ کیوں ہو پار بیڑا
 کہ ان کے ہاتھ میں دامن ترا ہے
 گلی ہو غوث کی اور میرا بستر
 الہی بس یہ اپنی التجا ہے
 جمیل قادری پھیلا دے جھولی
 کہ ان کے در سے باڑا بٹ رہا ہے

ماہ ربیع الآخر ۱۳۳۵ھ میں فتح مقدمہ بدایوں پر
 حضور پر نور مرشد برحق اعلیٰ حضرت امام اہل سنت
 رضی اللہ عنہ کی خدمت میں ڈیڑھ ماہ تک اہل اسلام
 مبارکیاں بڑی دھوم دھام سے لاتے رہے اس
 موقع پر حضرت مولانا نے ہر دو قصائد ذیل تصنیف
 فرمائے جو مسلمانوں کے لیے فرحت بخش مسرت
 خیز اور منافقوں کے لیے شمشیر آبدار ہوئے۔



آبروئے مومناں احمد رضا خاں قادری
 رہنمائے گمراہاں احمد رضا خاں قادری
 علم میں بحر رواں احمد رضا خاں قادری
 دین میں گوہر فشاں احمد رضا خاں قادری

علم کے ہیں گلستاں احمد رضا خاں قادری
 باغ دیں کے گل فستاں احمد رضا خاں قادری
 حق شناس و حق نما و نائب شمس الضحیٰ
 وارث پیغمبراں احمد رضا خاں قادری
 باغ دیں میں نغمہ خوان و خوش بیاں شیریں زباں
 طوطی شکر فستاں احمد رضا خاں قادری
 چشم ایماں سے گر دیکھو تو ہیں ایماں کی جاں
 جان جاں روح رواں احمد رضا خاں قادری
 تیرا علم و فضل و شان و شوکت جاہ و حشم
 شش جہت پر ہے عیاں احمد رضا خاں قادری
 ہے عرب کے عالموں کا مدح خواں سارا جہاں
 اور وہ تیرے مدح خواں احمد رضا خاں قادری

تم سے گلزار شریعت میں کھلے خوش رنگ پھول
 باغ دیں میں گل فشاں احمد رضا خاں قادری
 روز افزوں حشر تک یارب ترقی پر رہے
 لہلہاتا بوستاں احمد رضا خاں قادری
 صدقہ شاہ عرب یوما فیوما ہو بلند
 تیری عزت کا نشاں احمد رضا خاں قادری
 دین کا دشمن ہو یا ہو دوست سب کے واسطے
 ہے تری حق گو زباں احمد رضا خاں قادری
 تیرے صدقہ میں خدا چاہے تو پائیں گے غلام
 کل وہاں باغ جناں احمد رضا خاں قادری
 حق تعالیٰ نے کئے بجد کمالات و علوم
 تیرے سینے میں نہاں احمد رضا خاں قادری

سیف اعدا کے لیے مومن کے حق میں ہے سپر
 آپ کی حق گو زباں احمد رضا خاں قادری
 اہل سنت کے سروں پر دائما رکھے خدا
 تجھ کو باامن واماں احمد رضا خاں قادری
 عالمان مکہ وطیبہ نے لی تجھ سے سند
 ہیں وہ تیرے قدرداں احمد رضا خاں قادری
 کیا ستا سکتے ہیں تجھ کو تیرے اعدا مرشدا
 حق ہے تجھ پر مہرباں احمد رضا خاں قادری
 پڑ گیا ہے پشت پر اعدا کی اب کیا جائے گا
 تیرے کوڑے کا نشاں احمد رضا خاں قادری
 دیکھ کر جلوہ اَشِدَّاءُ عَلٰی الْكُفَّارِ کا
 ہر عدو ہے بے زباں احمد رضا خاں قادری

چیر کر بد مذہبوں کے دل میں گزری وار پار
 تیرے تیرے نیزے کی سناں احمد رضا خاں قادری
 آچلی تھی شیخ نجدی کے بیاباں میں بہار
 بھیج دی تو نے خزاں احمد رضا خاں قادری
 فتح دی حق نے تجھے اعدائے دیں پر دائما
 تجھ پہ ہے حق مہرباں احمد رضا خاں قادری
 حق اسے کہتے ہیں دیکھو رو نہ کوئی کرسکا
 تیرا فتوائے ازاں احمد رضا خاں قادری
 کیا ستاتے تجھ کو اعدا تھی یہ حکمت خلق کا
 ہو رہا تھا امتحاں احمد رضا خاں قادری
 دعویٰ اعدا حقیقت میں کسوٹی تھا کہ ہوں
 دوست اور دشمن عیاں احمد رضا خاں قادری

تھے وصی احمد محدث رحمۃ اللہ علیہ
 آپ کے اک رتبہ داں احمد رضا خاں قادری
 خاندان پاک برکاتیہ کا چشم و چراغ
 کہتے تھے نوری میاں احمد رضا خاں قادری
 شاہ پبلی بھیت کے حضرت محمد شیر خاں
 تھے تمہارے مدح خواں احمد رضا خاں قادری
 رامپوری صابری چشتی میاں ناصر ولی
 جانتے تھے تیری شاں احمد رضا خاں قادری
 حاضر و غائب ترے حق میں دعاؤں کے لیے
 عمر بھر کھولی زباں احمد رضا خاں قادری
 آپ کا حامد ہے حامد سید کونین کا
 ہے یہ تیری عز و شاں احمد رضا خاں قادری

محی سنت اور مجدد اس صدی کے آپ ہیں
 اے امام مفتیاں احمد رضا خاں قادری
 یاد رکھیں گے قیامت تک غلامان رسول
 تیرے جلسوں کا سماں احمد رضا خاں قادری
 اے مرے اچھے کے اچھے مجھ کو بھی اچھا بنا
 صدقہ اچھے میاں احمد رضا خاں قادری
 صدقہ سرکار جیلانی پھلیں پھولیں مدام
 مصطفیٰ حامد میاں احمد رضا خاں قادری
 دے مبارکباد ان کو قادری رضوی جمیل
 جن کے مرشد ہیں میاں احمد رضا خاں قادری





طبیعت آج کیوں ایسی رسا ہے
 کہ خود اپنی زباں پر مرجبا ہے
 صبا کیوں اس قدر اتر رہی ہے
 چمن میں کون سا غنچہ کھلا ہے
 عنادل گار ہے ہیں کیوں ترانے
 یہ کیسا شاد ہر شاہ و گدا ہے
 یہ کیسے شادیاں نے بج رہے ہیں
 یہ کیوں باب مسرت آج وا ہے
 پتھر جب بڑھا ہاتھ پکارا
 رضائے قادری دولہا بنا ہے

براتی ہیں تمامی اہل سنت
 رضائے قادری دولہا بنا ہے
 توکل کے شجر میں پھل یہ آیا
 کہ عبد المصطفیٰ دولہا بنا ہے
 ترانے گارہی ہیں قمریاں آج
 کہ عبد المصطفیٰ دولہا بنا ہے
 امیدوں کے کھلے ہیں آج غنچے
 کہ عبد المصطفیٰ دولہا بنا ہے
 بریلی کا نصیبہ جگمگایا
 کہ عبد المصطفیٰ دولہا بنا ہے
 براتی آرہے ہیں وجد کرتے
 کہ عبد المصطفیٰ دولہا بنا ہے

یہ دیکھو صدقہ صدیق اکبر
 کہ عبد المصطفیٰ دولہا بنا ہے
 یہ ہے فاروق اعظم کی کرامت
 کہ عبد المصطفیٰ دولہا بنا ہے
 کرم عثمان ذو النورین کا ہے
 کہ عبد المصطفیٰ دولہا بنا ہے
 سخاوت ہے علی مرتضیٰ کی
 کہ عبد المصطفیٰ دولہا بنا ہے
 گھٹا بغداد سے اٹھی کرم کی
 کہ عبد المصطفیٰ دولہا بنا ہے
 یہ ہے بغداد والے کا تصرف
 کہ عبد المصطفیٰ دولہا بنا ہے

مبارک اہل سنت کو مبارک
 رضائے قادری دولہا بنا ہے
 کہیں کیونکر نہ اچھے تجھ کو اچھا
 حضور اچھے کا تو اچھا ہوا ہے
 بھکاری آرہے ہیں بھیک لینے
 رضا کے در سے باڑا بٹ رہا ہے
 جلیں اعدائے دیں نارحسد میں
 کہ یوں ہی انکی قسمت میں لکھا ہے
 رضا کیونکر نہ ہو اعدا پہ غالب
 کہ وہ تو نائب شیر خدا ہے
 منافق ہے عدو اس آستاں کا
 جو سنی ہے وہ اس در کا گدا ہے

رخ قبلہ اگر پوچھو تو کہدوں
 در احمد رضا قبلہ نما ہے
 بحمد اللہ خوشبوئے رضا سے
 دماغ اہل سنت بس رہا ہے
 پھلے ان کا الہی باغ اولاد
 یہ ہر سنی کے لب پہ التجا ہے
 جمیل قادری اَلْحَمْدُ لِلّٰہ
 کہ تو اس آستانے کا گدا ہے

ترجیع بند

نہ کیوں کر مدینے پہ مکہ ہو قرباں
 کہ ہیں جلوہ گر اس میں محبوب یزداں

برستے ہیں ہر وقت انوار سبحاں
 ہے ہر ایک گوشہ وہاں کا گلستاں
 عجب دلکشا ہیں مدینہ کی گلیاں
 معطر ہیں یوں جیسے پھولوں کی کلیاں
 سر طور پر تھے جو جلوے نمایاں
 ہیں انوار وہ ہی یہاں پر درخشاں
 جناب کلیم آکے دیکھیں اگر یاں
 کہیں وجد میں آکے یارب تری شاں
 عجب دلکشا ہیں مدینہ کی گلیاں
 معطر ہیں یوں جیسے پھولوں کی کلیاں
 مدینے کی جانب چلوں پا بجولاں
 نکلتے ہی گھر سے بنوں ان کا مہماں

پہنچ کر وہاں پر کروں یہ دل و جاں
 سنہرے گلے گلے سبز گنبد کے قرباں
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 مدینے کی ہر شے نفاست بھری ہے
 مدینے سے کعبہ کو عزت ملی ہے
 وہیں کی تو پھولوں میں خوشبو بسی ہے
 صبا وجد میں جھوم کر کہہ رہی ہے
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 وہ کوچہ ہے یا کوئی رحمت کا خواں ہے
 کہ سارا زمانہ وہاں مہماں ہے

حقیقت میں وہ حور و غلماں کی جاں ہے
 جہاں اس کی تعریف میں تر زباں ہے
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 مدینے سے ہوتی ہے تقسیم نعمت
 وہیں سے بٹا کرتی ہے ساری دولت
 فدا اس پہ ہوتی ہے ہر وقت جنت
 برستی ہے دن رات واں حق کی رحمت
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 مرادیں یہیں سے گدا پارہے ہیں
 سلاطین یہاں ہاتھ پھیلا رہے ہیں

بشر کیا ملائک یہاں آرہے ہیں
 جھکا کر سر عجز فرما رہے ہیں
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 وہ گلیاں جہاں پر ملک سر جھکائیں
 وہ گلیاں کہ عاشق کے دل میں سمائیں
 وہ گلیاں کہ ہیں جن کی پیاری ادائیں
 کسی کو ہنسائیں کسی کو رلائیں
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 وہ گلیاں کہ چمکائیں زائر کی قسمت
 وہ گلیاں کہ عشاق کے دل کی راحت

وہ گلیاں کہ جن میں نظر آئے جنت
 وہ گلیاں کہ پھولوں میں ہے جن کی نکبت
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 مدینہ کی گلیوں کی گر خاک پاؤں
 ملوں منہ پہ آنکھوں میں اپنی لگاؤں
 حسینانِ عالم کو آنکھیں دکھاؤں
 غزالانِ چیں کو یہ مژدہ سناؤں
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 مدینے کو جس وقت گھر سے چلوں گا
 تو پھر کس کے روکے سے میں رک سکوں گا

کہے لاکھ کوئی نہ ہرگز سنوں گا
 جو احباب پوچھیں گے فوراً کہوں گا
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 دماغ عرش پر کیوں نہ ہو اس زمیں کا
 کہ روضہ ہے اس میں شہنشاہ دیں کا
 ادھر ہی جھکا سر ہے عرش بریں کا
 یہ کہتا ہے ہر ایک ذرہ یہیں کا
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں
 رہو اے جمیل اب مدینہ میں جا کر
 برستی ہے دن رات رحمت وہاں پر

کہ ہے اس میں باغ احد کا گل تر
 ہے ہر ایک کوچہ وہاں کا معطر
 عجب دلکشا ہیں مدینہ کی گلیاں
 معطر ہیں یوں جیسے پھولوں کی گلیاں



نظم بوقت ذکر ولادت

سید رسل صلی اللہ تعالیٰ علیہ وسلم

مومنو ہے رحمت حق کا ورود

با ادب تم کیوں نہیں پڑھتے ورود

ہے ملائک کا یہاں پر اثر وہام

دست بستہ کیوں نہیں پڑھتے سلام

بادب ہے بانصیب اے اہل دیں
 بے ادب سے بد نصیبی ہے قرین
 مژدہ لائی ہے صبا کس پھول کا
 جس نے عالم کو معطر کر دیا
 آج کعبہ کس لیے ہے شادماں
 بند ہے آتش کدوں کا کیوں دھواں
 بت کدوں میں کس لیے کہرام ہے
 کفر کا کیوں ٹکڑے ٹکڑے دام ہے
 دو جہاں میں کس کا لطف عام ہے
 بٹ رہا اسلام کا انعام ہے
 صف بہ صف ہیں کیوں فرشتے بادب
 شور کیسا ہے عجم سے تا عرب

جنتیں آراستہ ہیں کس لیے
 شاد سب شاہ و گدا ہیں کس لیے
 کون سا ماہ منور آئے گا !
 چاندنا پھیلا ہے کس کے نور کا
 زلزلہ کیوں قصر کسریٰ میں پڑا
 کس کی آمد کا ہے ایسا دبدبہ
 کیوں کہانت پر تباہی آگئی
 کون سے سلطان کی ہے جلوہ گری
 جب تخر اہل حیرت کا بڑھا
 ہاتف غیبی نے یوں مژدہ دیا
 آمد آمد سرور عالم کی ہے
 آمد آمد رحمت اعظم کی ہے

آنے والا مالک دارین ہے
 جس کے باعث خلقت کونین ہے
 ہو رہا ہے آج کعبے کا سنگار
 اور شیاطین رو رہے ہیں زار زار
 کوئی کہتا ہے کہ اے اہل جہاں
 نائبِ رحمن آتا ہے یہاں
 کوئی کہتا ہے کہ آئیں گے یہاں
 وہ نبی الانبیا با عز و شام
 جن کی آمد کی خبر عیسیٰ نے دی
 ذکر فرماتے رہے جن کا نبی
 نائبِ حق بادشاہِ دو جہاں
 جان ایمان و مکین لامکاں

ہے نبی الانبیا ان کا لقب
 خاتم پیغمبراں فخر عرب
 شافع محشر انہیں کا نام ہے
 دین و دنیا میں انہیں سے کام ہے
 در پر ان کے مانگتے ہیں تاجدار
 دونوں عالم کے یہی ہیں شہریار
 ذرہ ذرہ کا ہے ان کو اختیار
 بانٹتے ہیں نعمتیں لیل و نہار
 سنتے ہیں یہ ہی غریبوں کی پکار
 سارے عالم کے یہی ہیں غم گسار
 کرتے ہیں فریاد ان سے جانور
 بیکسوں کی یہی لیتے ہیں خبر

سر پر ان کے دونوں عالم کا ہے تاج
 ان کو دیتے ہیں شہان دہر باج
 مظہر علم خدا امی لقب
 مخبر صادق شہنشاہ عرب
 انکی عزت کون جانے جز خدا
 خود وہ فرماتا ہے لَوْ لَاكَ لَمَّا
 سنگ ان کے پائے اقدس دیکھ کر
 کھینچتے ہیں ان کا نقشہ قلب پر
 کیوں نہ ہو ہے عرش کی عزت قدم
 کیوں نہ ہو ہے فرش کی زینت قدم
 خاک پا اکسیر کا بھرتی ہے دم
 کھاتا ہے قرآن بھی جس کی قسم

جھولیاں ڈالے فقیر و بے نوا
 ہاتھ پھیلائے ہوئے شاہ و گدا
 کر رہے ہیں عرض باذوق طرب
 اے مرے مہر عجم ماہِ عرب
 گاہ در دل ساز و گہ در دیدہ جا
 ہر دو جائے تست یا بدرالدجی
 رو سیاہ بیکس و خاٹی منم
 چشمِ رحمت برکشا عاصی منم
 من نیم منکر خطاوارِ تو ام
 بندۂ رسوا و ناکارِ تو ام
 کارواں رفت و پریشانم بے
 رحم کن یا شاہ برمن بے کسے

دستگیر ما سیہ کاراں توئی
 اے شفاے درد بیماراں توئی
 یوں وہ اٹھا ابر رحمت جھومتا
 رحمت عالم کی چوکھٹ چومتا
 قحط سالی خاک میں مل جائے گی
 دل کی عالم کے کلی کھل جائے گی
 ہے سواری آنے والی عنقریب
 آنے والے ہیں یہاں رب کے قریب
 شاہ شاہاں آنے والے ہیں یہاں
 یوں سجائے جاتے ہیں کون و مکاں
 سب ملک ایتادہ با ادب
 جلوہ فرمائیں گے اب محبوب رب

سنیوں تم بھی بہت تعظیم سے
 جھولیاں پھیلا کے ہو جاؤ کھڑے
 اور کہو اے شاہ شاہاں السلام
 میرے آقا جان جاناں السلام
 اے شفیع روز محشر السلام
 ساتی تسنیم و کوثر السلام
 احمد و محمود نامی السلام
 رفعت دیں تاج والے السلام
 اے مرے معراج والے السلام
 رفعت دیں تاج والے السلام
 عرش کی آنکھوں کے تارے السلام
 دونوں عالم کے سہارے السلام

امتی فرمانے والے السلام
 پیش رب بخشانے والے السلام
 لمبے لمبے ہاتھوں والے السلام
 پیاری پیاری زلفوں والے السلام
 میرے مولیٰ میرے والی السلام
 میرے وارث میرے آقا السلام
 سرور عالم محمد ذی وقار
 ہوں درودیں تم پہ نازل بے شمار
 اے خدا کر مجھ کو عبد مصطفیٰ
 تب یقین جانوں کہ ہوں بندہ ترا
 آل و اصحاب نبی کا رکھ غلام
 اور نہ چھوٹے دامن غوث انام


قادری مئے سے مجھے سرشار کر
 مست و بیخود بے خبر ہشیار کر
 ہیں مشائخ سلسلہ میں جس قدر
 میں نہ بھولوں یاد ان کی عمر بھر
 دائما برکات کے برکات سے
 مجھ کو حصہ ہر جگہ ملتا رہے
 مجھ پہ اچھے کی رہے اچھی نظر
 نور عرفاں سے ہو دل رشک قمر
 میرے مرشد حضرت احمد رضا
 کر دے مجھ کو ذات میں ان کی فنا
 ان کے فیض و لطف سے مسرور رکھ
 قادری رضوی ہوں میں منصور رکھ

دوست ان کا حشر تک پھولے پھلے
 دشمنوں پر قہر کی بجلی گرے
 ان کی سب اولاد اور خدام کا
 یا خدا کر دونوں عالم میں بھلا
 عزت و عیش و علوم و فضل دے
 حشر تک یہ سلسلہ جاری رہے
 ہو جمیل قادری کی ہر دعا
 یا خدا مقبول بہر مصطفیٰ


رباعیات

ہیں مظہر ذات حق رسول اکرم
 مختار و خلیفہ خدائے عالم

صرف انکے سبب سے سب اولوالعزم ہوئے
عیسیٰ موسیٰ خلیل و نوح آدم



عالم کا انھیں خدا نے سلطان کیا
جبریل امین کو ان کا دربان کیا
ہر چیز کا اختیار ان کو دے کر
کونین کو حق نے ان کا مہمان کیا



یارب مرے دل میں عشق اپنا دیدے
حب نبی کا مدینے میں ٹھکانہ دیدے
ہے بے سرو سامان جمیل رضوی
رہنے کا مدینے میں ٹھکانہ دیدے

سرکار کا فیض زیر و بالا دیکھا
 ہر چیز میں نور شہ والا دیکھا
 ہے عرش سے فرش تک اسی کا جلوہ
 جب غور کیا مدینے والا دیکھا



شاہا تری رحمت کا اشارہ ہو جائے
 روشن مرے بخت کا ستارہ ہو جائے
 اس صانع مطلق کو جو آئی ہے پسند
 وہ شکل مری آنکھ کا تارہ ہو جائے



بتلا دے کوئی نبی کا دیکھا سایہ
 سایہ کا بھی ہوتا ہے کسی جا سایہ

جب سایہ نور ازلی وہ ٹھہرا
پڑتا کیوں کر زمیں پر اس کا سایہ

کیوں حشر سے ڈر جائیں گدایانِ نبی
کیوں قبر میں گھبرائیں گدایانِ نبی
دنیا میں جو ہیں حبیبِ حق کے بندے
تا حشر ہے ان کے سر پہ دامانِ نبی

ہیں کعبہ کونین رسول الثقلین
ہیں قبلہ دارین نبی الحرمین
کیوں دونوں جہاں نہ ان کے در پر مانگیں
ہیں قاسم کل شیء جد الحسنین

کیوں حشر میں بگڑی ہوئی حالت ہوگی
 کب ان کے غلاموں پہ قیامت ہوگی
 کیا خوف کریں نار جہنم سے جمیل
 ہم پر تو وہاں نبی کی رحمت ہوگی

تواریخ

تاریخ وصال مرشدی و بلجائی زبدة العارفين
 سنداً محققین حضور پر نور اعلیٰ حضرت عظیم البرکت
 امام اہل سنت مجددین و ملت مولانا مولوی مفتی
 حافظ حاجی شاہ عبدالمصطفیٰ احمد رضا خان صاحب
 قادری برکاتی قدس اللہ تعالیٰ سرہ

مرشد برحق شہ احمد رضا
 عالم دین وارث پیغمبروں
 عکس جمال شہ آل رسول
 آئینہ حضرت اچھے میاں
 غوث کے انوار و فیوض و علوم
 سینہ پر نور میں جن کے نہاں
 واقف اسرار خفی و جلی
 عاشق و محبوب شہ مرسلوں
 منبع سنت خیر الوری
 سیرت و اخلاق نبی کا نشان
 ماحی بدعات و ضلالت و کفر
 بیخ کن شجرہ بد مذہباں

مانتے ہیں اہل عرب بھی امام
 نیر دیں تاج سر مفتیاں
 جمعہ کو پچیس صفر وقت ظہر
 واصل حق ہو گئے باعز و شاہ
 مصرع تاریخ یہ لکھ اے جمیل
 داخل جنت ہوا قطب زماں

۱۳ ۵ ۲۰

ایضاً

پیر و مرشد مرے جناب رضا
 حافظ و حاج عالم و فاضل
 مفتی دیں مجدد ملت
 علما جن کے فیض کے سائل

اہل ایماں بلکہ اعدا بھی
 جن کے فضل و علوم کے قائل
 جمعہ کے دن صفر کی تھی پچیس
 اپنے رب سے وہ ہو گئے واصل
 عرض کر اے جمیل سال وصال
 گیا باغِ جناں میں وہ کامل



تاریخ وفات جناب حاجی محمد عبدالرحمن
 خانصاحب چشتی نیازی محمدی بریلوی نور اللہ
 مرقدہ، والد ماجد حضرت مصنف۔

تاریخ وصال

بسم اللہ الرحمن الرحیم جنت میں ۱۳۳۹ھ

بندۂ حق عمر نہ کھو لہو میں
 ہوش میں آ عقل کو اپنی سنبھال
 سب کو فنا ہے نہ رہے گا کوئی
 باقی و دائم ہے بس اک لایزال
 وقت معین پہ اجل آئے گی
 موت کے چنگل سے ہے بچنا محال
 آئی شب انیسویں ذی الحجہ کی
 رات کے بارہ بجے کا سن یہ حال
 والد ماجد مرے رخصت ہوئے
 عالم دنیا سے سوئے ذو الجلال
 بدھ کا دن انیسویں بارہ بجے
 دفن ہوئے قبر میں وہ خوش خصال

مصرع میں لکھ دے سن رحلت جمیل
عاشق صادق نے کیا انتقال

قطعہ تاریخ انتقال منشی عاشق حسین
خانصاحب مرحوم بریلوی

اے جمیل قادری ہوشیار ہو ہوشیار ہو
ذات باقی کے سوا باقی نہیں ہے کوئی شے
پیر کی شب بست ویک ماہ صفر بارہ بجے
کر گئے عاشق حسین اس منزل دنیا کو طے
سال رحلت کی مجھے تھی فکر ہاتف نے کہا
گلشن فردوس عاشق کی دلہن تاریخ ہے

تواریخ انتقال برادر خوردمصنف مسمی
 محمد حبیب الرحمن مرحوم عمر یازدہ سال
بعارضہ طاعون

اے آہ حبیب صاحب قبر
 تیرے لیے کس طرح کریں صبر

یوں سر پہ پیام موت پہنچا
 جیسے کہ قمر پہ آگیا ابر

تاریخ تھی ساتویں محرم
 جاں بارگہ خدا میں کی نذر

تاریخ جمیل ہو ہویدا
 قصر شہوار منزل قبر

ایضاً

ساتویں ماہ محرم کو ہوئے رخصت حبیب
بن گیا کھگر کے گورستان میں ان کا مزار
پورے مصرع میں کہو تاریخ مداح الحبيب
کھل گیا ان کے لیے باب بہشت پر بہار

ایضاً

یہ صدا سنتا ہوں میں قبر برادر سے جمیل
پڑھ لو بھائی روح پر اس بے نوا کی فاتحہ

۱۳ ۵ ۳۱

ایضاً

گیا میں قبر پہ اک روز اپنے بھائی کی
جوا زباں پہ جاری کہ آہ آہ حبیب

بڑھا جو جوشِ محبت کا قلب پر زیادہ
 پکارا ہاتھِ غیبی نے مجھ سے ہو کے قریب
 جمیل چپ رہو خاموش کیوں جگاتے ہو
 ابھی تو چین سے سویا ہے ایک طفلِ غریب

۱۳۵۳۱



تاریخِ محبی و مخلصی جناب حاجی شیخ علیم اللہ
 صاحب رضوی بریلوی

حاج	علیم	محبی
چوں	شد فکر سال	وفاتش
یک کم کن	از مصرع	ثانی
شد از عالم دنیا	رخصت	
گفت جمیل	چنین در عجلت	
گرد رفیق	ہمدم رحلت	

۱۳۵۲۰

تواریخ طبع



تاریخ طبع از سید واحد علی صاحب

رضوی بریلوی شاگرد حضرت مصنف

میرے استاد معظم کا چھپا مجموعہ

جس کے ہر شعر سے عشق نبوی ہے تاباں

طبع کے سال کی جب فکر ہوئی واحد کو

بولا ہاتف کہ لکھو دفتر نور عرفاں



تاریخ طبع از صوفی عزیز احمد صاحب

رضوی بریلوی شاگرد حضرت مصنف

میرے استاد کا چھپا وہ کلام
 جس کا مدت سے دل میں تھا ارماں
 طبع کا سن عزیز رضوی نے
 لکھ دیا دفتر گہر افشاں
 ۱۳۵۲۱



تاریخ طبع از جناب جمیل احمد صاحب

رضوی بریلوی شاگرد حضرت مصنف

شکر خدائے بزرگ و برتر

آج مرادیں دل کی برائیں

غنچے چٹکے گلشن مہکے

سر پہ گھٹائیں نور کی چھائیں

خوب کلام چھپا نعتیہ
 ہو مقبول خدایا آمین
 اس کا صلہ استادِ مکرم
 پائیں بحق طہ و پسین
 طبع کا سن برجستہ لکھ دے
 احمد رضوی شمس مضامین
 ۱۳۵۲۱



تاریخ طبع از جناب فاضل حاجی ولایت حسین صاحب

رضوی بریلوی شاگرد حضرت مصنف

شکر خدا کا کلام استاد چھپ گیا وہ

جس کا ہر ایک مصرعہ ہے مخزن مضامین

تاریخ طبع کی تھا میں فکر میں ولایت
ہاتف نے یہ نداوی لکھ گلشن مضامین



تاریخ طبع از جناب منشی رضا علی رضوی بریلوی

مدحت سرورِ دیں میرے محبت نے لکھی
بالیقیں گلشن فردوس کی ہوگی یہ سبیل
واہ وا کہہ کے رضا نے یہ لکھا طبع کا سن
چمن نعت کا گلدستہ ہے دیوانِ جمیل

۱۳۵۳۱

۱۳۵۳۲

ایضاً

یہ گلدستہ نعت کیا چھپا ہے
کہ خوشبو سے جس کی معطر زمن ہے

ثنائے نبی محدث غوث اعظم
 کہیں ہے گلاب اور کہیں یا سمن ہے
 خیال سن طبع آیا رضا کو
 کہ میرے مکرم کا پیارا سخن ہے
 سر باغ سے لیکے تاریخ لکھی
 مہک ہے رضا کی تو رنگ حسن ہے
 ۱۹۲۰ء

قطعہ تاریخ طبع از جناب چودھری رحیم بخش صاحب
 رضوی، شاگرد حضرت مصنف (۱۳۴۱)

میرے استاد معظم کا کلام
 چھپ گیا الحمد للہ العظیم
 دل سنت دیکھ کر ہیں باغ باغ
 اور دشمن داخل نارِ حجیم
 فکر سال طبع تھی دل نے کہا
 زیور ایمان رضوی لکھ رحیم

قطرہ

ادھر یہ واصف حضرت سے کہہ رہی ہے اجل
 ہر اک کو تیری طرح طالع سعید ملے
 ادھر یہ ملہم غیبی نے دی صدا زائر
 جمیل روح مقدس سے خوب عید ملے

۱۳ ۵ ۲۳

